

ذوق ادب اور ذوق

انکا

سید احتشام حسین

صدر شعبہ اردو آلہ آباد یونیورسٹی

ناشر

ادارہ فروغِ اردو

۳۷۔ امین آباد پارک لکھنؤ

پاکستان میں ملنے کا پتہ

مہارک ہکٹ ڈپو

بندر روڈ مقابل ڈینسو ہال کراچی ۲

قیمت تین روپے چھاس پیسے

باردوم ۶۳ ۶۱۹

سرگز قومی پریس لکھنؤ

آل احمد سرور کے نام

فہرست مضامین

- ۱۔ میں کیوں لکھتا ہوں ۹
- ۲۔ ادب اور تہذیب ۲۳
- ۳۔ اُردو ناول اور سماجی شعور ۳۲
- ۴۔ اُردو تنقید کا ارتقاء (۱) ۴۹
- ۵۔ ادب میں جنسی جذبہ ۷۱
- ۶۔ مشاعرے کی افادیت ۸۰
- ۷۔ ہندوستانی ادبیات اور مسلمان ۹۳
- ۸۔ ادب کا مادی تصور ۱۰۲
- ۹۔ قطب مشرقی کی لسانی خصوصیات ۱۱۲
- ۱۰۔ غالب کے غیر مطبوعہ خط ۱۲۸
- ۱۱۔ نظیر اکبر آبادی ۱۳۲
- ۱۲۔ زبان اور رسم خط ۱۵۹
- ۱۳۔ پاکستان میں اُردو ۱۶۹
- ۱۴۔ علی گڑھ تحریک کے اساسی پہلو ۱۸۰
- ۱۵۔ جوش ملیح آبادی شخصیت کے چند نقوش ۲۱۸
- ۱۶۔ اُردو تنقید کا ارتقاء (۲) ۲۳۹

دیباچہ، طبع دوم

خیال تھا کہ جب ذوق ادب اور شعور کا دوسرا ڈیشن شائع ہوگا تو اس کی افادیت بڑھانے کے لیے کچھ مضامین کا اضافہ کروں گا لیکن اب جو اس کی لذت آئی تو محسوس ہوا کہ کاغذ کی گرانی کی وجہ سے اس کا حجم بڑھا اور مناسب نہیں ہے۔ اس کے علاوہ یہ بھی خیال ہوا کہ ابھی حال ہی میں میرے اوپنی اور تنقیدی مضامین کے تین مجموعے (عکس اور آئینے افکار و مسائل اور اعتبار نظر) مرتب ہوئے ہیں۔ اکثر اہم اور قابل توجہ مضامین ان میں شامل کر لیے گئے ہیں، بعض ترسیم اور احفادہ کے لیے اس مجموعہ میں نئے مضامین شامل کر نیکی کیا ضرورت ہے۔ اب یہ حال اس وقت یہ مجموعہ اپنی پہلی ہی شکل میں شائع ہو رہا ہے اتفاق دیکھئے کہ یہ دوسری خواہش بھی پوری نہ ہو سکی کہ مضامین پر نظر ثانی کر لوں اور زیادہ نہیں تو ان لفظی اور معنوی اسقام ہی کی تصحیح کر دوں جو میری کتابت کی بے توجہی کی وجہ سے ان میں جگہ پا گئے ہیں۔ لیکن بد قسمتی سے یہ بھی ممکن نہ ہوا کیونکہ اس کی کتابت اور طباعت ایسے وقت میں ہوئی جب مجھے دوسرے کاموں کی وجہ سے کامیاباں اور پرفٹ پڑھنے کی فرصت نہ تھی۔ فرصت کے انتظار میں تاخیر ناشر کے لیے تکلیف دہ تھی اس لیے مجبوراً اس سے بچاؤ گزار کرنا پڑا۔ اب اگر کچھ غلطیاں اتفاقاً درست ہو گئی ہوں گی تو یقیناً کچھ بڑھ بھی گئی ہوں گی، ان سے کسی حالت

میں مفر نہیں ہے۔

آج جب چین نے ہندوستان پر حملہ کر دیا ہے اور ہندوستانی ذہن جنگ اور امن
 مصلحت اور عقیدہ، دفنی مفاد اور بنیادی لُغوب العین کو واضح کرنے کی کشمکش میں مبتلا
 ہے مجھے اپنے اسل دینی عقیدے کی صداقت پر اور زیادہ یقین ہوتا جا رہا ہے کہ حساس
 ادیب قومی بحران اور انسانی کشمکش سے بے خبر نہیں رہ سکتے اور وہ لوگ بھی جو خالص
 ادب کے قائل ہیں کسی نہ کسی حیثیت سے اس حقیقت کو تسلیم کرنے پر مجبور ہوتے ہیں۔ مجھے
 خوشی ہے کہ اردو زبان ادب نے ایک دفعہ پھر قومی زندگی کی تعمیر اور قومی روح
 کے اظہار میں دوسری زبانوں سے بڑھ کر حصہ لیا ہے۔ زندگی کے انھیں عارضی ہیماںات
 کا صحیح ذہنی اور جذباتی احساس، آفاقی اور ابجدی احساسات کے اظہار کا پیش خمیہ اور
 ذریعہ بنتا ہے، بس فن کا صحیح تصور اور آراء اظہار یعنی زبان پر قدرت ہونا چاہئے۔
 یہ تنقیدی نقطہ نظر فلسفیانہ، تاریخی، ادبی اور جمالیاتی نقطہ ہائے نظر سے ادب ہی میں
 سب سے زیادہ معین ہوتا ہے لیکن دشواری یہ ہے کہ اس کی وجہ سے تصورات زندگی
 کے وہ مریضانہ پہلو بے نقاب ہو جاتے ہیں۔ خالص ادب کے پیروکار جن پر پردہ ڈالنا
 چاہتے ہیں۔ چینی یا کسی دوسرے قسم کی جارحیت کا مقابلہ کرنے کے لیے اس حقیقت کا
 صحیح احساس بہت ضروری ہے۔ اس مجموعہ کے مفاہین کی تہ میں ہی تصور نقد پوشیدہ
 ہے۔ اس لیے ان کی دوبارہ اشاعت کچھ لوگوں کے لیے ضرور تسکین کا سامان فراہم کرے گی
 مجھے خوشی ہے کہ مجبئی شمس صاحب نے اس کے دوسرے ایڈیشن کا بھی انتظام کیا ہے۔

الہ آباد

۱۰ مارچ ۱۹۶۳ء

سید احتشام حسین

دیسپاچ

میرے تنقیدی اور ادبی مضامین کا پانچواں مجموعہ ذوقِ ادب و شعور آپ کے پیشِ نظر ہے۔ چند الفاظِ عنوانِ کتاب کے متعلق کہنا چاہتا ہوں کیونکہ یہ نام تنقید کے ایک بنیادی مسئلہ کی طرف متوجہ کرتا ہے جس پر ایک علمی مضمون کی ضرورت تھی لیکن جو اس مجموعہ میں شامل نہ کیا جاسکا میرا خیال ہے کہ تنقید کتنی ہی انفرادی اور تاثراتی کیوں نہ ہو تربیتِ ذوق میں ضرور محین ہوتی ہے، اس سے محض تاثر کی ترسیل نہیں ہوتی پڑھنے والے کے علم و شعور میں بھی اضافہ ہوتا ہے، یہ بات نہایت خاموشی سے بتدبیر بھی پیدا کی جاسکتی ہے اور علمی انداز میں لائل و برہن کو ٹکرا کر بھی نتیجہ دونوں صورتوں میں یہی ہوتا ہے کہ تنقید نگار جابرانہ طور پر اپنا نقطہ نظر مسلط کیے بغیر ادب و اس کا مطالعہ کرنے والوں کے درمیان ایک کڑی بجاتا ہے۔ اس لیے تنقید کے نظریاتی اور علمی پہلوؤں سے محبتِ ادب کی ایک اہم خدمت بھی ہے اور ادب کا ایک گزیر جزو بھی جو مضامین اس مجموعہ میں شامل ہیں وہ کسی کسی شکل میں یہ فرض انجام دیتے ہیں۔ اگر یہ خیال نہ ہوتا تو انھیں شائع ہی نہ کیا جاتا۔

بار بار یہ خیال ظاہر کر چکا ہوں کہ ایسے مختصر مضامین تنقید پر سبوطِ تقاضا کا بدل نہیں قرار دیے جاسکتے، یہ تو صرف مسائل کو چھیڑنے اور ذوق کی کشنگی کو بڑھاتے ہیں یہ ان موضوعات کی طرف متوجہ ہونے کی دعوت دیتے ہیں جن کی جھلک یہاں دکھائی دیتی ہے۔ ان میں کہیں یہ دعویٰ نہیں کیا گیا ہے کہ یہ موضوع زیر بحث کے تمام پہلوؤں یا کسی ایک پہلو کے لیے حرتِ آخر کی حیثیت رکھتے ہیں لیکن پھر بھی یہ بہت سے اہم مسائل نقد کے لیے اشرارِ بہ کا کام دیتے ہیں اور بہت سے ایسے گوشوں کو نمایاں کرتے ہیں جن پر نظر گھنا ضروری ہے یہی جواز ہے انھیں ایک مجموعہ کی شکل میں ترتیب دینے اور شائع کرنے کا۔

جو مضامین مجموعہ میں شامل ہیں وہ اپنی اہمیت آپ ظاہر کریں گے لیکن قبل اس کے کہ آپ ان کا مطالعہ کریں چند مضامین کے متعلق دو چار لفظ عرض کر دینا چاہتا ہوں پہلا مضمون میں کیوں لکھتا ہوں؟ ادبی تخلیق اور تنقید کے متعلق میرے نقطہ نظر کی وضاحت کرتا ہے۔ یہ باتیں میں اپنے انداز میں پندرہ سولہ سال سے کہتا چلا آ رہا ہوں اور میری طرح کئی اور نقادوں نے انھیں عام کرنے کی کوشش کی ہے لیکن ایسا محسوس ہوتا ہے کہ ان کا اعادہ ضروری ہی نہیں لازمی بھی ہے۔ چند انگریزی پانسیسی مضمونوں کے نام محض مرعوب کرنے کے لیے نہیں دیئے گئے ہیں بلکہ اس طرح سو مضمون کی اہمیت اور اس کے متعلق بعض اہم ادیبوں کے رد عمل کا اظہار کر کے اپنے نقطہ نظر کا جائزہ لینا مقصود تھا اور نہ یہ میری عادت نہیں کہ دوسروں کا نام لے کر اپنے خیالات کا اظہار کروں: ادب کا مادی تصور" بھی اسی ضرورت کو پورا کرتا ہے اور کم سے کم الفاظ میں ایک علمی نظریہ ادب کی وضاحت اس سے ہوتی ہے: "ادب و تنقید کا ارتقاء" دو حصوں میں ہے، ایک ہی مضمون ہو سکتا تھا لیکن دونوں مختلف موقعوں پر وقفوں کے بعد لکھے گئے اس لیے انھیں الگ ہی الگ رکھا گیا ہے: "علی گڑھ تحریک کے اساسی پہلو" میں تاریخ کے ایک نہایت ہی سچے مقام کو سمجھنے کی کوشش کی گئی ہے۔ "غالب کے غیر مطبوعہ خط" ایک نئی غیر مرتبہ شدہ طرح میرے ہاتھ آئے تھے۔ جی چاہا کہ انھیں اس کتاب کے ایک گوشہ میں محفوظ کر دوں۔

ان مضامین کی کئی کئی کتابوں کی صورت میں شائع کرنا خیالی اس وقت مجھے نہ پیدا ہوتا اگر محمد حسین صاحب شمس مالک درہانی "ادارہ فروغ الحدیث" لکھنؤ کا بیورو صراحتاً شامل حال نہ ہوتا چنانچہ مہینوں کے اندر اس ادارہ نے اردو ادب کی جیسی درجہ شہرت کی ہے وہی ادارے کے لیے باعث شکر ہو سکتی ہے انہیں کے بیورو پر یہ مجموعہ پیش ہے۔

سید احتشام حسین

{ لکھنؤ یونیورسٹی
۲۰ مارچ ۱۹۵۵ء }

میں کیوں لکھتا ہوں؟

”میں کیوں لکھتا ہوں؟“ اس سوال کے چند جوابات اس قسم کے ہو سکتے ہیں:

میں اپنے لئے لکھتا ہوں، اپنی جذباتی آسودگی اور روحانی تسکین کے لئے، پیسوں کے لئے یا میں نہیں جانتا کہ میں کیوں لکھتا ہوں، کوئی اندرونی لگن، کوئی پراسرار قوت، کوئی نامعلوم طاقت، کوئی بے نام سی تخلیقی صلاحیت، کوئی وجدانی کیفیت میرے ہاتھ میں قلم دے دیتی ہے اور میں لکھ دیتا ہوں۔ میں عوام کے لئے، ایک اچھے صحت مند اعلیٰ پیغام کی تبلیغ کے لئے لکھتا ہوں، میں اپنی انفرادیت اور شخصیت کے اظہار کے لئے لکھتا ہوں اور میرے لئے ادب ہی اس کا ذریعہ ہے۔ میں کائنات کی بعض چیزوں سے متاثر ہوتا ہوں اور دوسروں کو بھی اس سے متاثر کرنا چاہتا ہوں، میں اپنے علم کی روشنی دوسروں تک پہنچانا چاہتا ہوں۔ میں بعض لوگوں کی باتوں سے اختلاف رکھتا ہوں یا انہیں غلط سمجھتا ہوں۔ اور اپنا اختلاف اور دوسروں کی غلطی ظاہر کرنے کے لئے لکھتا ہوں۔ یہ تو صرف چند قسم کے جوابات ہیں جو الگ الگ یا کئی ایک ساتھ دئے جاتے ہیں لیکن ادیبوں نے اپنے سیاسی مصالح، سماجی روابط، جذباتی تعلقات اور دماغی رویہ پر پردہ ڈالنے یا کم سے کم انہیں مبہم بنانے کے لئے

ایسے جوابات بھی دئے ہیں کہ ناطقہ سرگرمیاں ہو جاتا ہے اور خیالات کی باریکیوں کی جستجو کرتے کرتے خود اپنے کھو جانے کا اندیشہ ہونے لگتا ہے۔

”میں کیوں لکھتا ہوں؟“ اس سوال سے یہ دوسرا سوال بھی وابستہ ہے کہ ”میں کس کے لئے لکھتا ہوں؟“ اور عام طور سے یہ جواب کہ میں تمام انسانوں کے لئے لکھتا ہوں کئی پہلوؤں سے مناسب اور موزوں نظر آتا ہے۔ اگرچہ اس کے پردے میں بالکل مختلف قسم کے جذبات کی کارفرمائی ہو سکتی ہے، یعنی انسان کی اصلی زندگی کو نظر انداز کر کے بھی یہی بات کہی جاسکتی ہے اور ان کی محبت کے صحت مند جذبہ میں سرشار ہو کر بھی۔ ہمیشہ تو نہیں مگر اس طرح کے جواب پر غور کرتے ہوئے کبھی کبھی اصل جذبہ تک رسائی مشکل بھی ہو جاتی ہے کیونکہ نقطہ نظر کی آفاقیت غیبِ حقیقی اور ما بعد الطبیعیاتی بھی ہو سکتی ہے۔ اور حقیقی زندگی کو دیکھتے ہوئے انسانیت دوستی سے مملو بھی۔ اس لئے یہ دوسرا سوال اور اس کا جواب لکھنے والے کے اندازِ نظر کا لازمی جزو بن جاتا ہے۔ ادب کو زندگی سے دور لے جانے والوں نے ہمیشہ ان سوالوں کا مذاق اڑایا ہے۔ پہلے زیادہ تر غیر شعوری طور پر ایسا ہوتا تھا لیکن آج اکثر لکھنے والے شعوری طور پر ان سوالوں کا جواب دینے سے گریز کرتے ہیں، کیونکہ ہزار ہا دعووں کے باوجود انسان اور اس کی زندگی ان کی نگاہ میں کوئی قیمت نہیں رکھتی۔ فرانس کے ایک مشہور ناول میں جب ایک کردار سے یہ کہا جاتا ہے کہ ”آخر زندہ رہنے کا بھی تو سوال ہے!“ تو وہ جواب دیتا ہے ”زندہ رہنے کا سوال؟ تم نے بھی خوب بات کہی۔ ہمارے نوکر چاکر ہمارے لئے یہ کام کر لیں گے۔“ یہ محض منہس دینے کی بات نہیں اس کے پیچھے زندگی سے متعلق ایک اہم نقطہ نظر ہے جس کی ترویج زندگی سے بلند و برتر بن کر لوگ کرتے رہے ہیں۔

آج بھی ایسے ادیبوں کی کمی نہیں ہے۔

کچھ دن ہوئے دو کتابیں پڑھیں۔ پہلی کتاب تین انگریزی ناول نویسوں کے چند خطوط کا مجموعہ ہے اور ”میں کیوں لکھتا ہوں“؟ (WHY DO I WRITE?) کے دل کس عنوان سے کتابی شکل میں شائع ہوئی ہے۔ یہ خطوط پیریچپ، گراہام گرین اور الزبتھ باون نے ایک دوسرے کو لکھے ہیں۔ دوسری کتاب ہے فرانس کے مشہور فلسفی ادیب سارتر کی تصنیف کا انگریزی ترجمہ ”ادب کیا ہے؟“ (WHAT IS LITERATURE) دونوں کتابوں کے نام اتنے پُر سحر ہیں کہ ہر شخص جسے ادب سے دلچسپی ہے اور جو ادب کے معاملے میں جواب دہی کا احساس رکھتا ہے انھیں پڑھنے کی خواہش سے مغلوب ہو جائے گا، میں بھی ادب کا ایک طالب علم ہوں اور مجھے بھی یہ سوالات اُلجھائے رکھتے ہیں کہ ادب کیا ہے؟ ادیب کیوں اور کس کے لئے لکھتا ہے؟ اور ان مصنفین کے خیالات سے اختلاف رکھنے کے باوجود میں نے ان کتابوں کا مطالعہ اس امید میں کیا کہ شاید روشنی کی کوئی کرن نظر آجائے، کوئی اشارہ ایسا مل جائے جو آسودگی بخش اور نظر افروز ہو لیکن مجھے اس اعتراف میں شرم نہیں محسوس ہوتی کہ دونوں کتابوں میں مجھے ان سوالوں کا جواب نہیں ملا جو ان کے ناموں نے پیدا کئے تھے، بلکہ سچ تو یہ ہے کہ ان کا بہت تھوڑا سا حصہ میری سمجھ میں آیا۔ اکثر مقامات کا تو یہ حال ہے کہ ”سوال از آسماں و جواب از ریساں“ کی طرف ذہن جاتا ہے اور مسائل کے حل کی کوشش انشا پر دازی کی کوشش سے زیادہ کچھ معلوم نہیں ہوتی۔ دونوں کتابوں کے لکھنے والے جس مقام پر واضح خیالات کا اظہار کر سکے ہیں وہ ایسے کمزور، بے بنیاد، غیر اہم، غیر منطقی اور گمراہ کن ہیں کہ جس نے بھی ادب کی حقیقت اور نوعیت کے معلوم کرنے پر کچھ دماغ سوزی کی ہے وہ ان خیالات کو کمزوریوں پر

پردہ ڈالنے اور عذر گناہ کی کوشش سے زیادہ کچھ نہیں سمجھ سکتا۔ دونوں کتابوں کے بڑے حصے موضوع سے غیر متعلق ہیں۔ ایسا معلوم ہوتا ہے کہ ان مسایل کی اہمیت نے مصنفوں کو اظہار خیال پر آمادہ تو کر دیا لیکن جب واضح باتیں کہنے کا وقت آیا تو ان کی خواہشوں اور تمناؤں نے سارے دلائل سے گریز کر کے اپنی ذاتی منطق اور ابہام کا بھیانک چہرہ سامنے کر دیا، پریچپ نے کہا "میں تو اپنے لئے لکھتا ہوں" اور سارتر نے کہا "میں اس آفاقی انسان کے لئے جس کا کسی خاص عہد سے تعلق نہیں ہوتا یعنی جو قوم، طبقہ اور نسل کے جذبات پر باطنی فتح حاصل کر لیتا ہے"۔ ان کتابوں میں بہت سے مباحث آئے ہیں لیکن اس وقت صرف انہیں کا ذکر کرنا چاہتا ہوں جو ادیب کے مقصد نگارش سے تعلق رکھتے ہیں۔

انگریزی ناول نگاروں کی کتاب مختصر ہے۔ بحث پریچپ کے ان دو خطوط سے شروع ہوتی ہے جو الزبتھ باون کے نام لکھے گئے ہیں اور جن میں اس سوال کا جواب دینے کی کوشش کی گئی ہے کہ "میں کیوں لکھتا ہوں؟" باون نے وہ دونوں خطوط مع اپنے خیالات کے گراہم گرین کے پاس بھیج دئے اور یوں چند خطوط میں یہ بات سلجھانے کے بجائے الجھائی گئی ہے کہ کوئی ادیب کیوں لکھتا ہے۔ پریچپ نے شروع ہی میں کہہ دیا ہے کہ عقیدہ اور تخیل دو چیزیں ہیں اور ادیب کی وہ شخصیت جو کچھ لکھتی ہے، اس شخصیت سے الگ ہے جو عقیدہ رکھتی ہے۔ یہی وہ خیال ہے جس سے آج کا سرمایہ دارانہ طبقاتی نظام اپنی بقا کے لئے وجہ جواز پیش کرتا ہے۔ اسے یہ دھوکہ کھانا اور دھوکا دینا اس تضاد نے سکھایا ہے جس میں دنیا کی سرمایہ داری اور اس کے حلیف آج مبتلا ہیں۔ کیونکہ ایمانداری کے ساتھ سوچنے اور لکھنے والا یہ نہیں کر سکتا کہ وہ ماننا کچھ ہو اور

لکھتا ہے۔ اسے اس دومی ہی میں فرار کا راستہ ملتا ہے کیونکہ ایسے ادیب کے عقاید
 کی جانچ نہیں ہو سکتی ہے، شاید یہ بات میں نے غلط کہی، جانچ تو ہو سکتی ہے لیکن اپنے
 طور پر وہ کسی کو اس جانچ کا موقع نہیں دینا چاہتا۔ جیسے ہی کوئی نقاد اسکے خیالوں
 کی چھان بین کرے گا وہ کہے گا یہ میرے عقائد نہیں ہیں، میں نے تو محض لکھ دیا ہے اس طرح
 وہ اپنے لئے متضاد باتیں کہتے رہنے کا حق بھی باقی رکھنا چاہتا ہے اور تنقید سے بچنا
 بھی۔ یعنی وہ جب چاہے حاکم طبقہ کا طرفدار بن کر عوام کی مخالفت کرنے لگے اور
 جب چاہے زبانی عوام دوستی کا دم بھرنے لگے۔ ادیب کے شعور کی یہ نظر ناگ آزادی
 کہ وہ جو چاہے کہے، جب ایک طبقاتی نظام میں زیر بحث آئے اس وقت یہ سمجھ لینا
 چاہئے کہ بھیرٹے بکریوں کو پھاڑ کھانے کا حق انگ رہے ہیں۔ پریچٹ خیال اور
 عقیدہ کی دومی کا یہ بھونڈا نظریہ پیش کرنے کے بعد یہ بھی نہیں کہہ سکتا کہ وہ اپنے لئے
 لکھتا ہے۔ وہ خود کیا ہے؟ عقیدے والی شخصیت یا خیال والی شخصیت؟

پریچٹ نے لکھا ہے کہ بحیثیت ادیب کے ہمارے لئے یہ کوئی اہم سوال ہی نہیں
 کہ زمانہ ہم سے کیا مطالبہ کر رہا ہے ہمیں تو ادیب کی حیثیت سے صرف اپنے انداز میں
 اس مطالبہ کا جواب دینا ہے اور وہ انداز یہ ہے کہ مبلغاً نہ انداز سے اس طرح بچنا
 چاہئے جیسے کوئی شیطان سے بچتا ہے۔ ادیب کو خیالات کے اظہار کی آزادی دینے
 کے بعد پریچٹ کو عقیدہ کے اظہار پر پابندی لگانے کی ضرورت کا احساس ہوا اسے یہ
 گوارا نہیں کہ ادیب انسانوں کے فائدے کی کوئی بات شعوری طور پر کہے۔ اس
 غیر جانبداری کا مطلب ہر شخص سمجھ سکتا ہے۔

یہ بحث الگ ہے کہ کسی کا ادیب کا غیر جانبدارانہ اور حالات سے بے تعلق ہونا

کہاں تک ممکن ہے لیکن اتنی بات تو واضح ہے کہ اکثر ادیب بے تعلقی کے پردے میں "عوام مخالف" طاقتوں کا ساتھ دیتے ہیں۔ جب ہم موجودہ دور کے عالمی ادب پر نگاہ ڈالتے ہیں تو یہ بات صاف ہو جاتی ہے کہ عوام دوست ادیب اپنی جانبداری کا اعلان کرتے ہیں اور جو کچھ لکھتے ہیں شعوری طور پر عوام کے مفاد کے لئے لکھتے ہیں لیکن وہ ادیب جو سرمایہ دار یا حاکم طبقہ کا ساتھ دینا چاہتے ہیں اپنی غیر جانبداری کا ڈھنڈورا پیٹتے ہیں یہاں تک کہ جب ان کا مشاہدہ اور تجربہ ان سے کوئی ایسی چیز لکھو ادیتا ہے جس سے عام انسانوں کے مفاد کا کوئی پہلو نکلے تو وہ اس کی تاویلیں کرتے ہیں۔ چنانچہ پریچٹ نے خود لکھا ہے کہ میں نے ایک کہانی لکھی تھی جس میں ہسپتال کی بعض خرابیاں بے نقاب کی گئی تھیں، ایک نرس نے اس افسانے کی تعریف میں مجھے ایک خط لکھا، میں نے اسے جواب دیا کہ یقیناً مجھے ہسپتال کی خرابیوں کا تجربہ ہے اور میں نے افسانے میں ان کا ذکر بھی کیا ہے لیکن جب میں افسانہ لکھ رہا تھا اس وقت یہ مقصد میرے سامنے نہیں تھا۔ میں تو اپنی ساری کوشش بہترین الفاظ اور بہترین تصویر کشی پر صرف کر رہا تھا اگر اس میں کسی سماجی جذبہ کا اظہار ہو گیا ہے تو اس کی حیثیت محض ذاتی ہے، کیسی حیرت کی بات ہے کہ میری بے مقصد کہانی کو ایک اچھے مقصد کا اظہار سمجھ لیا گیا۔ پریچٹ کو پریشانی یہ ہے کہ اگر اس کہانی میں مقصد تلاش کر لیا گیا اور اس نے اسے تسلیم بھی کر لیا تو پھر اسے اپنی ہر تحریر کے لئے جواب دہ ہونا پڑے گا اور عوام دوست ادیبوں کے سوا آج کسی میں یہ اخلاقی جرات نہیں ہے کہ وہ کھلم کھلا اپنے ارادے، نیت اور عمل کی ذمہ داری قبول کرے۔

سماجی جذبہ کی نفی کرنے کے بعد پریچٹ خود ہی یہ سوال کرتا ہے کہ "میں کیوں لکھتا ہوں؟" اور جواب میں صاف صاف کہتا ہے کہ میں نہ تو کسی پڑھنے والے کے لئے لکھتا ہوں، نہ عوام کے لئے، نہ سوسائٹی کے لئے۔ میں تو بس اپنی ذات کے لئے لکھتا ہوں، صرف اپنی خوشی کے لئے، اور ہر بار میری خواہش ہوتی ہے کہ میں پہلے سے آگے بڑھ جاؤں اور ہر بار میری ہار ہوتی ہے۔ اب اگر کوئی یہ کہے کہ جب کوئی پڑھنے والا ہی نہ ہو تو کیا تم اس وقت بھی لکھو گے؟ تو میں جواب دوں گا کہ شاید نہ لکھوں لیکن میرا دماغ لکھنا ہرگز بند نہ کرے گا۔

لیکن کیا کوئی ادیب یا غیر ادیب پریچٹ کے اس جواب سے مطمئن ہو سکتا ہے؟ پڑھا جانا ہی تو مصنف اور پڑھنے والے کے درمیان ایک رابطہ ہے۔ اگر وہ قائم نہیں ہوتا تو ادب وجود میں آہی نہیں سکتا جو کچھ ذہن میں گذر رہا ہے وہ ادب نہیں ہے، ادب وہ ہے جو ادیب کے علی اظہار کا نتیجہ ہوتا ہے۔ اگر ایسا نہیں ہے تو یہ سوال پیدا ہی نہیں ہوتا کہ "میں کیوں لکھتا ہوں؟"

الزبتھ باون نے تقریباً ان خیالات کی تائید کی ہے۔ اپنے خیالات کا اظہار کرتے ہوئے خاتون محترم نے لکھا ہے کہ غالباً ادب میں ہیئت بہت زیادہ اہم ہے لیکن ڈریہ ہے کہ ہیئت کے چکر میں مچنس کر ہم لوگ زندگی کی ہیئت کی اہمیت کو بھول جائیں پھر بھی جہاں تک زندگی کے مسائل میں حصہ لینے کا تعلق ہے ہمیں ان سے بالکل الگ رہنا چاہئے۔ ہمارا کام تو بس لکھتے رہنا ہے۔ ادیبوں کو ہر قسم کے خطوط اور عرضیوں پر اپنا نام نہیں دینا چاہئے کیونکہ وہ ان چیزوں کے بارے میں کچھ نہیں جانتے اور جاننے کی ضرورت بھی نہیں ہے۔ باون بھی ادب کی بنیاد محض خیالوں پر رکھنا چاہتی ہے

اور زندگی کی کش مکش کو سمجھنے میں کسی کی طرفدار نہیں بننا چاہتی۔ بلکہ ظالموں اور مظلوموں
دونوں کی ادیب بنی رہنا چاہتی ہے۔

گراہام گرین بھی پریچپ کی طرح اپنی کہانیوں میں وقت کے رجحانات دیکھ کر
خوف زدہ ہو جاتا ہے اور کہتا ہے کہ میرا ہرگز یہ مقصد نہیں تھا کہ اس میں اپنے عہد کی
جھلک دکھائی دے۔ یہ خیال سارتر کے اس خیال سے گہری مشابہت رکھتا ہے کہ
ادیب کو تو آفاقی انسان کے لئے لکھنا چاہئے جو زمان و مکان سے ماوراء ہو۔ جس وقت
تک دنیا محنت کرنے والوں اور محنت سے فائدہ اٹھانے والوں سے بھری ہوئی ہے۔
جب تک متضاد اور مخالف مفاد رکھنے والے طبقات موجود ہیں اس وقت تک
ایسے انسانوں کی جستجو ایک وہم کی جستجو ہے، نہیں بلکہ ظلم و بربریت پر پردہ ڈالنے کا
بہانہ ہے۔ حیرت کی بات یہ ہے کہ سارتر اس بات کو تسلیم کرتا ہے کہ ادیب کسی حالت
میں بھی نا انصافی کو برداشت نہیں کر سکتا۔ گرین کہتا ہے کہ ادب کو غیر اخلاقی نہیں
ہونا چاہئے اور پریچپ کا خیال ہے کہ سوسائٹی میں تضادم ہوتا رہتا ہے اور ادیب
اس کش مکش سے آنکھیں بند نہیں کر سکتا۔ لیکن جب واضح لفظوں میں بتانے کا وقت
آتا ہے کہ ادیب کیوں لکھتا ہے تو یہ لوگ ظلم، بد اخلاقی اور کش مکش کے متعلق محض
ایک نمٹیلی رویہ اختیار کر کے رہ جاتے ہیں اور واقعی دنیا میں جو کچھ ہو رہا ہے اس کی
طرف سے آنکھیں بند کر لیتے ہیں۔ پریچپ لکھتا ہے کہ ادیب اور سماج میں ہم آہنگی
مکن ہی نہیں ہے۔ اگر ہم آہنگی پیدا ہو جائے تو ادیب کے پاس تمثیلی کہانیاں
لکھنے کے سوا اور کچھ نہیں رہ جائے گا۔ چونکہ روس میں یہ ہم آہنگی پیدا ہو گئی ہے
اس لئے پریچپ کے خیال میں وہاں کا ادب بیکار ہو گیا ہے۔ اگر آج کے روسی

ادب میں پریچٹ کو صرف تمثیلی کہانیاں نظر آتی ہیں تو اس کے آگے کچھ کہنے کی ضرورت
 نہیں رہ جاتی۔ اصل حقیقت یہ ہے کہ اس کے نزدیک یہ کش کش جو ادب کے لئے مسالہ
 لٹھا کرتی ہے محض تخمیلی ہے اور فرد سے وابستہ ہوتی ہے۔ وہ واضح الفاظ میں کہتا
 ہے کہ ادیب کے خیالوں پر چاہے جو اثرات ہوں اس کی تخمیل آزاد ہے۔

حقیقت پسندی کے خلاف یہی وہ جدوجہد ہے جو مختلف شکلوں میں اکثر سرمایہ دار
 ملک میں جاری ہے، جہاں ادب اور زندگی کی بے تعلقی کا فلسفہ پیش کر کے حاکم
 طبقہ کے اقتدار کو استوار رکھنے کی برابر کوشش جاری ہے کبھی یہ بات ادب
 و سیاست کو الگ رکھنے کی تلقین کر کے کہی جاتی ہے کبھی ادیب کی ذہنی آزادی
 کے نام پر۔ نتیجہ کے لحاظ سے ہر حال میں یہ کوششیں ایک ہیں جن کا مقصد اسکے سوا
 اور کچھ نہیں کہ ادیب اس طبقاتی کش کش، ظلم و جور، لوٹ کھسوٹ کا ذکر نہ کرے جس سے
 عوام میں حاکم طبقہ کے خلاف نفرت اور بغاوت کا جذبہ بیدار ہو۔ ہندوستان اور پاکستان
 کے بہت سے ادیب بھی اسی راہ پر چل رہے ہیں لیکن یہ فریب دہی (شاید ایک
 آدھ کے معاملہ میں یہ خود فریبی ہو) نمایاں ہوتی جا رہی ہے اور ممکن ہے کچھ دنوں
 تک ان کی باتیں اونچے اور متوسط طبقے میں مقبول ہوں لیکن انسانیت دوست،
 جمہوریت پسند اور ترقی خواہ ان کی حقیقت سے واقف ہو کر ان کے خیالات کا
 بھانڈا پھوڑ چکے ہیں۔ ایسے لوگ بے تعلقی کے پس پردہ زبردست پروپیگنڈا کرتے
 ہیں۔ اگر یہ لوگ کسی معجزہ سے غیر جانبدار بنائے جاسکتے تو ان کے خلوص فن کے لئے
 دل میں جگہ ہوتی لیکن ان کی غیر جانبداری مظلوموں کے لئے ہے ظالموں کے لئے
 نہیں۔ اچھی اخلاقی قدروں کے لئے ہے، بد اخلاقی اور فحاشی کے لئے نہیں۔

”میں کیوں لکھتا ہوں؟“ یہ سوال کسی نہ کسی منزل پر کسی نہ کسی سلسلہ میں ہر ادیب کے دل میں پیدا ہوتا ہے۔ ظاہر ہے کہ پریچٹ وغیرہ کی طرح اور لوگ بھی اس سوال کا جواب دینے کے بجائے ادھر ادھر کی باتیں کر سکتے ہیں لیکن جو واقعی جواب دینا چاہتے ہیں ان کے جواب بھی ایک نہیں ہو سکتے، اس سوال کا جواب دینے کے معنی ہیں اپنی پوری شخصیت اور شعور کو تنقید کے لئے پیش کرنا، اپنے رجحانات اور پسندیدگی یا ناپسندیدگی، اخلاقی تصورات، ادبی اور جمالیاتی نقطہ نظر کو سامنے لانا، اپنی خواہشات و خواہوں اور تمناؤں کو بے نقاب کرنا۔ دنیا کے مختلف ممالک سماجی ارتقا کی مختلف منزلوں میں ہیں۔ ہر جگہ زندگی کے مطالبات یکساں نہیں ہو سکتے۔ غلام ملکوں کا ادب وہ نہیں ہوگا جو غلامی سے چھٹکارا پانے کی بارہ جہد کرتے ہوئے ملکوں کا۔ اشتراک کی ملکوں میں فنی اور ادبی تحریکات سرمایہ دار ملکوں کے مقابلہ میں بالکل مختلف ہوں گے۔ غیر طبقاتی سماج میں وہ مسائل نہ ہوں گے جو ایک طبقاتی سماج میں پائے جاتے ہیں۔ نو و مختلف طبقات سے تعلق رکھنے والے ادیبوں کے ذہن ایک ہی ملک میں مختلف تصورات زندگی رکھتے ہوں گے۔ مادی اور معاشی تعلقات ذہنی کیفیات پر اثرات ہوتے ہیں، اب یہ بات کسی نہ کسی شکل میں زیادہ تر لوگ ماننے لگے ہیں، کیونکہ دنیا کا دنیا کا ذہن ان لوگوں کے سامنے بدل رہا ہے اس لئے رجعت پسند، موقع پرست عینیت پسند ادیب لاکھ کہیں کہ انسانی تخیل مادی حالت سے ماورا اور آزاد ہے، قبول کرنے کی بات نہیں ہے۔ دنیا کا ادب اور اس کی تاریخ اس دعوے کی تکذیب ہیں، جب یہ صورت حال ہو تو ہر ادیب اپنے سینے کو ٹٹول سکتا ہے کہ وہ کیوں لکھتا ہے؟ کس مقصد کی ترویج اور کس عقیدے کے اظہار کے لئے لکھتا ہے؟ کن لوگوں تک

بچے خیال پہنچانے کے لئے لکھتا ہے؟ کسی ادیب کا یہ کہنا کہ وہ صرف اپنے لئے لکھتا ہے جھوٹ بولنا ہے۔ اور اگر یہ بات صحیح ہے تو صرف اسی حد تک کہ وہ "اپنے خیالات کا اظہار کرتا ہے" اسے آسودگی ملتی ہے، شہرت حاصل ہوتی ہے اور پیسے ہاتھ آتے ہیں۔ وہ ادیب جو عوام کے لئے لکھنے کا مدعی ہے، محض کہہ دینے سے عوام کا ادیب نہیں بن جاتا۔ جب تک اس شعور عوام اور محنت کش طبقے کے شعور سے ہم آہنگ نہیں ہو جاتا دعویٰ کے باوجود محض زبانی ہمدردی سے وہ محنت کش طبقے کا ترجمان یا ادیب نہیں بن سکتا، متوسط طبقے کے ادیبوں کے شعور میں متضاد پہلوؤں کا موجود ہونا کوئی تعجب کی بات نہیں ہے لیکن اگر وہ پوری توجہ سے اس تضاد کو دور کرنا چاہیں تو ایسا کرنا ناممکن نہ ہوگا۔ یہ شعوری طور پر زندگی کے سمجھنے کی بات ہے۔ قدروں کو اپنانے اور پورے فنی شعور کے ساتھ، اظہار کی ساری قوت اور لطافت کے ساتھ اسے پیش کرنے کی بات ہے۔ اس طرح ہر ادیب اس سوال کا جواب اپنے شعور کے مطابق دے گا اور اگر وہ دنیا کو امن، آسودگی اور حسن سے مالا مال دیکھنا چاہتا ہے تو اس کا یہ جواب نہیں ہو سکتا کہ وہ اپنے لئے لکھتا ہے یا ان کے لئے لکھتا ہے جو ان قدروں کے دشمن ہیں ترقی پسند اور انسان دوست بننے کے لئے عملاً ان طاقتوں کا ساتھ دینا پڑے گا جو ان قدروں کو حاصل کرنے یا انھیں برقرار رکھنے کی جدوجہد میں مشغول ہیں۔ اس سوال کا یہی ایک جواب ہے جو ایک اچھا ادیب دے سکتا ہے

یہاں پہنچ کر مجھے اپنا اور اپنی تحریروں کا خیال آتا ہے، "میں کیوں لکھتا ہوں؟" کس کے لئے لکھتا ہوں اور کیا لکھتا ہوں؟ شاید کبھی تفصیل سے اپنے متعلق لکھنے کا موقع ملے تو ان مسائل کے سب سے پہلے زیر بحث آئیں گے، اس وقت محض اشارے ہی

کئے جاسکتے ہیں اور وہ اشارے بھی اوپر کی سطروں میں موجود ہیں۔ میں اس سے
 بے خبر نہیں ہوں کہ جہاں تک لکھنے کے فن، ضرورت، انداز بیان اور طبع نظر کا تعلق
 ہے، نہ صرف تخلیقی اور تنقیدی میلانات کے اظہار میں فرق ہوتا ہے بلکہ خود تخلیقی ادب
 کے اندر شاعر، افسانہ نگار، ناول نویس اور ڈرامہ لکھنے والوں میں فرق ہو جاتا ہے
 کیونکہ اپنی اور اپنے باہر کی زندگی اور اس کے مسائل ہر جگہ مختلف شکل اختیار
 کرتے ہیں لیکن میں یہ تسلیم کرنے کے لئے تیار نہیں ہوں کہ اس طرح زندگی کے متعلق
 رویہ بھی بدل جاتا ہے، قدروں کے متعلق نقطہ نظر بھی تبدیل ہو جاتا ہے اور حقیقت
 کی ماہیت بھی تغیر پذیر ہو جاتی ہے۔ یقیناً ایک غزل گو مسائل زندگی کو اس طرح پیش
 نہیں کرتا جس طرح ایک نظم نگار یا ڈرامہ نگار، ایک شاعر اور ناول نویس کے طریق
 کار میں بہت فرق ہوتا ہے لیکن اس سے زندگی کی حقیقت نہیں بدلتی جو ان خیالات
 کا اظہار بار بار کرتا رہا ہوں اور انھیں دہرانا غیر ضروری معلوم ہوتا ہے۔ پھر کبھی اپنے
 بعض مضامین کی جانب خاص طور سے متوجہ کرنا ضروری سمجھتا ہوں مثلاً "روایت
 اور بغاوت" میں "ادبی تنقید" اور "افسانہ و حقیقت" ادب اور سماج میں "اصول تنقید"
 اور تنقید اور عملی تنقید میں اسی نام کا مضمون۔ اس کے علاوہ میں نے اپنی کتابوں کے
 دیباچوں میں بھی اپنے نقطہ نظر کی وضاحت ہی نہیں کی ہے بلکہ تخلیقی اور تنقیدی
 ادب کے تعلق پر کبھی نگاہ ڈالی ہے۔ انھیں باتوں کو یہاں پھر کیا لکھوں۔ یہ بھی سوچتا
 ہوں کہ اگر وہ سیکڑوں صفحات میرے خیالات اور طرز فکر کی وکالت نہیں کر سکتے تو
 اس جگہ چند سطریں کس طرح میرے مافی الضمیر کا آئینہ بن سکیں گی، تاہم شاید چند
 اعترافات مجھے خود بعض باتوں کے سمجھنے میں مدد دیں اس لئے لکھتا ہوں۔

میں تے پہلے شاعری کی دیوی کو پوجا۔ شعر سنے، شعر پڑھے، انھیں اپنی زندگی کا
بنایا اور اگر اس سے تسلی نہ ہوئی تو کچھ شعر کہے بھی۔ ان سب میں اکثر و بیشتر اپنی ذات
کے گرد جال بن سکا۔ زیادہ تر اشعار اور نظموں کی حیثیت سوانحی ہے لیکن میں نے
نئے تجربات کو عام سماجی زبان میں بیان کرنے کی کوشش کی ہے تاکہ میں اس میں
دوسروں کو بھی شریک کر سکوں، پھر افسانے لکھے وہ جیسے بھی ہیں میرے خیال ناقص
ہیں زندگی کے بہت اہم مسائل کے ترجمان ہیں۔ بات میں اور تم میں ہے لیکن یہ
میں اور تم سماجی حقائق کے نمائندے ہیں۔ یہ تو نہیں کہتا کہ میرے افسانوں کا مجموعہ
میرا آنے بھی پڑھ لیجئے، لیکن یہ ضرور عرض کروں گا کہ اس کا دیباچہ دیکھ لیجئے تاکہ
میری طرف سے اس سوال کا جواب ہو جائے کہ میں نے افسانے کیوں لکھے، اور اب
میں زیادہ تر تنقیدی مضامین لکھتا ہوں۔ ان کا مقصد بھی ان حقائق سے بحث ہے جو
زندگی کی تعمیر و تشکیل کرتے ہیں کبھی دوسروں کی تعمیر و تشکیل سے بحث کرنے کی ضرورت
پیش آتی ہے کبھی براہ راست زندگی اور اس کے مسئلوں سے، کبھی تعمیر و تشکیل کے
اصولوں سے اُجھنا پڑتا ہے، کبھی ان حقائق سے جنہوں نے ان اصولوں کی تخلیق کی
لیکن ہر جگہ اس خیال کو پیش نظر رکھا جاتا ہے کہ ہر فن کار کے احساس اور ادراک
حقیقت کے طریقے مختلف ہو سکتے ہیں لیکن انھیں اتنا مختلف نہ ہونا چاہئے کہ حقیقت
کی صورت مسخ ہو جائے۔ یہاں بنیادی طور پر میں اس حقیقت کو سامنے رکھتا ہوں
کہ ہر ادیب اور شاعر کچھ کہنا چاہتا ہے، دوسروں تک اپنی بات پہنچانا چاہتا ہے،
اس لئے وہ کوئی ایسا طریق کار اختیار کرتا ہے جو اس کے خیالات کی ترسیل میں
معاون ہو اور چاہے کوئی ادیب شعوری طور پر کوئی مقصد رکھتا ہو یا نہ رکھتا ہو

ایک قادر القلم فن کار کی تحریر کوئی نہ کوئی منفی یا مثبت سماجی مقصد رکھتی ہے۔ حیثیت
 نقاد کے میں ادراک حقیقت کے عام اصولوں کو پیش نظر رکھتے ہوئے (جو متعدد علوم کی
 مدد سے ہاتھ آئے ہیں) سبکی جستجو کرتا ہوں تاکہ کسی تصنیف کی اہمیت واضح کر سکوں خود سمجھ
 اور دوسروں کو سمجھا سکوں کہ ادبی روایتیں کس طرح بنتی ہیں ان کا تسلسل کس طرح
 قائم رہ سکتا ہے اور کس وجہ سے ٹوٹنا یا بدلتا ہے اور پھر یہ کہ کوئی تصنیف ایک ادبی روایت
 میں (یہ روایت قومی اور بین الاقوامی دونوں ہو سکتی ہے) کون سا مقام رکھتی ہے۔ ادب
 کے فنی اور جمالیاتی عناصر کا تجزیہ اور ذوق کے ارتقاء اور نشوونما کی تاریخ بھی نظر انداز
 نہیں کی جاسکتی کیونکہ یہ پہلو ادب کی اثر پذیری میں اضافہ کر کے مصنف اور قاری کے
 رشتہ کو مضبوط کرتے ہیں میں انھیں مسائل کو جانچنے پر رکھنے اور واضح کرنے کے لئے لکھتا
 ہوں اور سمجھتا ہوں کہ اس سے دوسرے بھی فائدہ اٹھا سکتے ہیں۔ میں یہ حکم نہیں
 دیتا کہ یہ لکھو یہ نہ لکھو، لیکن اسے اپنا حق سمجھتا ہوں کہ کسی لکھی ہوئی چیز کے متعلق یہ بتا
 سکوں کہ اس میں کیا خوبیاں اور خامیاں ہیں، کس طرح لکھنا بہتر ہوتا، دوسروں نے
 کس طرح لکھا، اس کی پسندیدگی کے کیا وجوہ ہو سکتے ہیں اور زندگی کی کس قسم کی قدریں
 کو ایسی چیزوں سے فائدہ پہنچے گا اور کسے نقصان۔ یہ سارا عمل بہت پیچیدہ ہوتا ہے
 اس لئے میں اس ذمہ داری کے احساس کے ساتھ لکھتا ہوں جس کی امیدیں ایک
 اچھے ادیب اور انسان سے کرتا ہوں۔ میرے خیال میں ادیب، شاعر اور نقاد حقائق
 کی ایک ہی دنیا میں بستے ہیں اور ان میں اتنا بعد نہیں ہوتا جتنا ظاہر کیا جاتا ہے
 ان کا رشتہ دشمنی اور اختلاف کا نہیں ہوتا بلکہ تعاون اور استمداد کا۔

ادب اور تہذیب

کبھی کبھی یہ سوال پوچھا بھی جاتا رہا ہے اور خود میرے ذہن کو بھی اُلجھاتا رہا ہے کہ کسی قوم کی تہذیبی زندگی سے اس کے ادب کا کیا تعلق ہوتا ہے، بادی النظر میں یہ سوال ایک جانی بوجہی چیز سے متعلق ہے اور ہر شخص کسی نہ کسی شکل میں یہ جانتا ہے کہ تہذیب ایک ملک کے فنون لطیفہ، ادب، فلسفیانہ خیالات، طرز معاشرت، ادبی ترقی اور زندگی کے متضاد اور متضاد عناصر کو متوازن بنا کر اجتماعی زندگی میں ہم آہنگی کا ایک خوشگوار احساس پیدا کرنے سے الگ کوئی چیز نہیں ہے۔

بقیاتی سماج میں مختلف طبقوں کے لئے اس کی نوعیت مختلف ہو سکتی ہے لیکن کسی کسی قسم کی تہذیبی زندگی کا وجود، طریق پیداوار پر قدرت رکھنے کی مناسبت سے لازمی ہے۔ تہذیب کیا ہے؟ اس کے متعلق میں نے ایک جگہ لکھا تھا کہ ”جب ہم لفظ (تہذیب) استعمال کرتے ہیں تو اس سے کسی قوم یا ملک کی داخلی یا خارجی زندگی کے تمام اہم پہلوؤں سے مجموعی طور پر پیدا ہونے والی وہ امتیازی خصوصیات مراد ہوتی ہیں جنہیں اس ملک کے لوگ عزیز رکھتے ہیں اور جن کے حوالے سے وہ دنیا میں پہچانا جاتا ہے، انسان قدروں کے بنانے اور محفوظ رکھنے کی جدوجہد میں اپنی

قومی تہذیب پیدا کرتا ہے، وہ تہذیب اُس کے ماضی سے ہم آہنگ ہوتی ہے اور دنیا کی عام رفتار ترقی سے نسبت رکھتی ہے۔ تہذیب قومی زندگی کی ساری جذباتی، روحانی اور مادی اُمنگوں اور خواہشوں کا احاطہ کر لیتی ہے، اس کو بناتی اور سنوارتی ہے، اسے ایک ایسا نصب العین بخشتی ہے جو زمانے کی ضروریات کا ساتھ دے سکے۔ وہ ان ساری طاقتوں کو سمیٹے ہوئے آگے بڑھتی ہے جو ماضی نے اسے عطا کی ہیں۔ "میرے خیال میں تہذیب سے عام طور پر یہی باتیں مقصود ہوتی ہیں۔ اس طرح تہذیب ایک قوم کے شعور کی مظہر بن جاتی ہے لیکن اس کی سطح کبھی کیساں نہیں ہوتی کیونکہ تہذیبی اقدار کیساں طور پر ہر طبقے کی بلک نہیں ہوتیں۔ یہی وجہ ہے کہ ادب تہذیبی ارتقاء کا ایک جز اور اس کا ترجمان بن کر زندگی کی اُس کشمکش کو پیش کرتا ہے جو کبھی فرد اور جماعت کی کشمکش کی شکل میں رونما ہوتی ہے، کبھی جماعت اور جماعت کی کشمکش کی شکل میں، اور ادب اس اظہار میں جس قدر زیادہ عمومی انداز اختیار کرتا یا زیادہ سے زیادہ لوگوں کی زندگی کا ترجمان بنتا ہے اسی قدر وہ تہذیب کے عمومی پہلوؤں سے زیادہ قریب ہوتا ہے۔

ہر ملک و قوم کا کوئی نہ کوئی تہذیبی سرمایہ ہوتا ہے، چاہے وہ قوم بہت زیادہ تمدن نہ کہی جاسکے پھر بھی وہ اپنے وجود کو برقرار رکھنے کے لئے کچھ بنیادیں رکھتی ہے، جس سے وہ آرٹے وقتوں میں خود کو سنبھالتی ہے، اُس کے گیت، رقص، موسیقی، قصے، کہانیاں، ضرب الامثال سب اُس کے وجود کا جز بھی ہیں اور مظہر بھی۔ اگر ان کا تجزیہ کیا جائے تو معلوم ہوگا کہ یہ تمام چیزیں قومی خصوصیات رکھتی ہیں لیکن ان کا نصب العین انسانی ارتقاء کی کوششوں سے ہم آہنگ ہوتا ہے، اگر ایسا نہ ہوتا تو صدیوں کے

انقلابات نے انھیں چکنا چور کر دیا ہوتا۔ یقیناً ہر بڑے تغیر کے بعد تہذیب و ادب کا کچھ
 حصہ بیکار ہو کر ختم ہو جاتا ہے لیکن جو کچھ انقلابات کے جھٹکے سہہ لینے کے بعد بھی زندہ رہتا
 ہے وہ حقیقتاً ایک ملک اور قوم کی روح کا آئینہ دار ہوتا ہے، اس میں بقا کی جو قوت ہے
 وہ اس قوم کی قوت بقا کا آئینہ ہے جو آزمائش اور انقلاب کی بھٹی میں تپائی گئی ہے۔
 قومی ادب انسانی ادب بھی ہوتا ہے اس کی مثال ہر قوم کے ادب و شعر میں
 مل سکتی ہے کیونکہ جہاں تک انسانوں کے خوابوں اور ان کی تمنائوں کا سوال ہے
 خوش اور مطمئن، آسودہ حال اور ترقی پذیر زندگی بسر کرنے کی حد تک ان میں گہری
 یکسانیت پائی جاتی ہے، دوسروں کو غلام بنانے، تفرقے پیدا کرنے، لوٹ کھسوٹ کر کے
 خوش حال بننے کے جذبات، زندہ رہنے اور ترقی کرنے کے جذبات کی طرح بنیادی
 اور خوبصورت نہیں ہیں، انھوں نے مخصوص سماجی اور سیاسی حالات میں جنم لیا
 اور ترقی کی ہے اس لئے ادب اپنی اصل شکل میں ان جذبات کی ترجمانی نہیں کرتا
 بلکہ اکثر انھیں ناپائدار اور تغیر پذیر اور قابل نفرت اور گھناؤنا بنا کر پیش کرتا ہے لیکن
 ساری دنیا کے ادب میں محبت کی پائنداری اور زندہ رہنے کی خواہش، سماج میں
 توازن پیدا کرنے اور فطرت کو قابو میں لانے کی امنگ کسی نہ کسی شکل میں ضرور ملے گی
 اس سے یہ بھی پتہ چلتا ہے کہ ہر دور میں قومی تہذیب اور قومی زندگی ادب کو متاثر
 کرتی ہے لیکن اس کے انھیں حصوں کو پائدار بنانے میں کامیاب ہوتی ہے جو اس
 وسیع تر نقطہ نظر کی ترجمانی کرتے ہیں۔ باقی حصے زیادہ سے زیادہ تاریخی اہمیت
 کے حامل ہوتے ہیں۔ اٹلی اور جرمنی کا وہ ادب جو مسولینی اور ہٹلر کی خوں آشام خواہشات
 کا آئینہ ہے اپنے ملک میں بھی مٹ چکا ہے، بن الاقوامی ادب کا جز بننا تو بڑی بات

ہے۔ یہاں تک کہ مسولیتی اور مہلکری کی آپ بیتیاں دیکھنے کا شوق صرف تاریخ کے طالب علم رکھتے ہیں۔ اس ادب میں اٹلی اور جرمنی کی قومی زندگی (بلکہ بیچ پچھا جائے تو حاکم طبقہ اور اُس کے معاونوں کی زندگی) کا وہ عارضی دور اپنی جھلک دکھاتا ہے جو انسانی نقطہ نظر سے پسندیدہ نہیں کہا جاسکتا۔ فاشزم کے تاریک سائے میں پیدا ہونے والے ادب کی تہذیب دشمنی کا تجزیہ یہاں مقصود نہیں، صرف اس بات کی طرف اشارہ کرنا ہے کہ ادب تہذیبی زندگی سے اُسی وقت تعلق رکھتا ہے جب وہ اپنے اندر قوم کی منصفانہ اور انسان دوست تمناؤں کا اظہار کرے، اُس کے کسی ایک طبقہ کی جارحانہ اور ظالمانہ خواہشات کبھی تہذیب اور ادب کا جز نہیں بن سکتیں۔

ادب کو تہذیبی زندگی سے متعلق کرنے کے سلسلہ میں جو اصل دشواری پیش آتی ہے اور جس کا اظہار بہت سے لوگ کھل کر نہیں کر سکتے یہ ہے کہ عام طور پر ادب کو محض فرد کی خیال آرائیوں اور شخصی تصورات کا اظہار سمجھا جاتا ہے۔ اس ضمن میں آرٹ میں انفرادیت کی بحث کے علاوہ فرد اور جماعت کے تعلق کی بحث بھی اٹھ کھڑی ہوتی ہے اور یہ فیصلہ کرنا دشوار ہو جاتا ہے کہ ادیب کی انفرادی خواہشات اور خیالات کو کسی قوم یا ملک کے مجموعی تہذیبی تصورات کا جز کس طرح بنایا جاسکتا ہے۔ یہ حقیقت ہے کہ ادبیات کا بڑا حصہ افراد کی کاوش فکر کا نتیجہ ہوتا ہے اور اعلیٰ درجہ کی تخلیق میں ادیب اور فن کار کی شخصیت نمایاں ہوتی ہے لیکن جس بات کو نظر انداز کر دینے سے یہ مسئلہ الجھن پیدا کرتا ہے وہ یہ ہے کہ بہت سے نفیاد اور مفکر فرد اور جماعت میں کشمکش کو لازمی چیز تسلیم کرتے ہیں۔ چنانچہ تحلیل نفسی کی عمارت کا بڑا حصہ اسی مفروضہ پر قائم ہے کہ انسان سماج کے ساتھ مجبوراً تعاون کرتا ہے۔

اور نہ اس کی انفرادیت تو سماج سے بالکل الگ ہی رہنا چاہتی ہے، یہی خیال
 دوسری اُلجھنوں تک لے جاتا ہے کیونکہ اس میں ایک طرف تو انسانی فطرت کو بعض
 بدلتوں کا مجموعہ قرار دے دیا جاتا ہے جو بدل نہیں سکتیں اور دوسری طرف یہ ظاہر
 کیا جاتا ہے کہ کسی سماجی نظام میں افراد کو بہ حیثیت فرد کے مسرت حاصل کرنے
 اور اپنی جائز خواہشات پوری کرنے کا موقع مل ہی نہیں سکتا۔ یہ دونوں باتیں صحیح
 نہیں ہیں، نہ تو انسانی فطرت غیر تغیر پذیر ہے اور نہ سماج فرد کا دشمن ہے۔ اس لئے
 وہ ادیب جو اپنی انفرادیت کو سماج کے عام مفاد سے الگ لے جا کر اپنی خواہشات
 اور اپنے افکار کو لوگوں پر لا دنا چاہتا ہے وہ گویا تہذیب کی ان اقدار کی مخالفت
 کرتا ہے جسے انسانوں کی عام جدوجہد نے صدیوں کی صبر آزما گھڑیوں کے بعد
 جنم دیا ہے اور اسے انسان کے مستقبل پر بھروسہ نہیں ہے بلکہ وہ اُس اندھی
 جبلت کا وکیل ہے جو کبھی نہیں بدلتی۔ ان عقائد کے ساتھ کوئی ادیب انسانوں کے
 تہذیبی ارتقاء کا قائل ہی نہیں ہو سکتا، اُس کے یہاں ادب اور تہذیب کے
 تعلق کی جستجو فضول ہوگی کیونکہ اُس کی وہ انفرادیت جو سماجی زندگی سے صرف اپنی
 یا اپنے چند ہم خیالوں کی بات منوانے کے لئے برس بیکار ہے عام تہذیبی زندگی کا جز
 کبھی نہ بن سکے گی۔ اچھا ادیب اپنی انفرادیت کو برقرار رکھتے ہوئے بھی اپنی
 ادبی جدوجہد کو سماج کے عام مفاد کے کام میں لاتا ہے اور اپنے خیالات کے
 پردے میں اجتماعی خیالات کی ترجمانی کرتا ہے۔ ادب ایک تہذیبی عمل ہے اور
 تہذیب کا کوئی ادارہ محض فرد کی کاوش کا مرہون منت نہیں ہے۔ اس میں
 قوم کی زندگی کا دل دھڑکنا چاہئے۔

ابھی درمیان میں قدروں کا ذکر آیا تھا ان کے تعین کے سلسلہ میں بھی پچیدگی پیدا ہوتی ہے۔ قدریں تہذیب کے انھیں عناصر پر مشتمل ہوتی ہیں جو صدیوں کی تخلیقی اور تعمیری جدوجہد سے پیدا ہوتی ہیں اور جن سے ایک تہذیب اور اس کے عزیز رکھنے والے پہچانے جاتے ہیں، قدریں بدلتی رہتی ہیں، اُن کی حدیں بدلتی رہتی ہیں لیکن تہذیب کے ہر دور میں اُن کا وجود پایا جاتا ہے۔ قدیم ادبیات میں اخلاق، انسان دوستی، محبت اور فن کے مخصوص تصورات تھے جو اچھی تصانیف کی قیمت معین کرتے ہیں۔ مدد دیتے تھے، وہ تصورات اس زمانے کی معاشی، اقتصادی اور معاشرتی زندگی سے

ہم آہنگ تھے اور انھیں اسی نظام نے پیدا کیا تھا جس کی بنیاد زراعتی پیداوار، اسکے پیدا کرنے کے طریقوں اور اُس پر قبضہ رکھنے کی صورتوں پر تھی لیکن مختلف اسباب ارتقائی اور انقلابی اثرات کی وجہ سے انسان کا علم، ذہن، انداز نظر اور تہذیبی تصورات کے متعلق اس کا نقطہ نظر بدلا، فطرت پر قابو پانے کی جدوجہد میں اُس نے اپنے کو بدل لیا، نتیجہ یہ ہوا کہ اُن قدروں میں بھی تبدیلی ہوئی جنہیں وہ عزیز رکھتا تھا اس کا یہ مطلب نہیں کہ اُس کے جسم کی ساخت بدل گئی لیکن مشینوں نے اس کے ہاتھوں کی طاقت میں کئی گونہ اضافہ کر دیا۔ دور بین اور خوردبین نے اس کی بینائی بڑھادی، انجن وغیرہ کی پیدائش نے اُس کی رفتار تیز کر دی اور ہر جگہ وہ اپنے کو زیادہ قادر اور توانا محسوس کرنے لگا۔ ایسے میں یہ اندازہ لگانا مشکل نہیں ہے کہ اُس کے بہت سے توہمات باطل ہوئے ہوں گے اور بہت سے شکوک یا تو رفع ہوئے ہوں گے یا یقین میں بدلے ہوں گے، اُس کو انسان کی قوت اور امکانات عمل پر زیادہ بھروسہ پیدا ہوا ہوگا، اُس کے خیالات نے پہلی صدیوں کو توڑ کر نئے امکانات کی روشنی

میں سوچنا شروع کیا ہوگا، تبدیلی کا یہی مفہوم ہے کہ مادی حالات کے بدل جانے سے انسان کا شعور بھی بدلتا ہے، اب جو قدریں پیدا ہوں گی ان میں نیا پن ہوگا، وسعت ہوگی، انسان کی طاقت پر بھروسہ ہوگا اور فطرت کے متعلق خیالات بدلنے ہوئے ہوں گے۔ لیکن اس کا یہ مقصد نہیں ہے کہ محبت کی جگہ نفرت، اخلاق کی جگہ بد اخلاقی، انسان دوستی کی جگہ انسان دشمنی پیدا ہوگئی۔ شروع میں کہا جا چکا ہے کہ عارضی طبقاتی استحصال کے ماتحت ایسا ہو سکتا ہے لیکن وہ کسی قوم کی ارتقائی تہذیبی زندگی سے ہم آہنگ نہ ہوگا اس لئے قدیم تہذیب کے وہ اجزاء جو انسان کی عظمت، زندگی کی بقا اور جدوجہد کے مظہر ہیں کسی نہ کسی شکل میں نئی تہذیبی قدروں میں بھی جگہ پائیں گے ان کے حاصل کرنے اور ان پر زور دینے کے طریقے مختلف ہو سکتے ہیں لیکن ان کا وجود ختم نہیں ہو سکتا۔ یہ تسلسل زندگی کے تسلسل کا پتہ دے گا اور ایک قوم کو اُس کے ماضی سے متعلق رکھنے میں بھی معین ہوگا اور زبان، ادب اور فنون لطیفہ اس تسلسل کے برقرار رکھنے میں بڑا حصہ لیں گے، یہی وجہ ہے کہ کوئی قوم اپنی زبان کے بدلے جانے اور اپنے ادب سے غفلت برتنے پر آمادہ نہیں ہوتی۔

اب اگر ہم اس بات کو تسلیم کرتے ہیں کہ ادب تہذیبی قدروں کے اعلانِ ظہار کا ذریعہ ہوتا ہے، اُس سے کسی قوم اور ملک کی روح پہچانی جاتی ہے تو ظاہر ہے کہ ان کے تحفظ کی ضرورت بھی ہے، اور ادب ایک حیثیت سے ان کے تحفظ کا ذریعہ بھی بنتا ہے۔ یہاں ان ذرائع کی تفصیلات میں جانے کا موقع نہیں ہے لیکن اصل حقیقت کی طرف اشارہ مفید ہوگا۔ کیا ادب خارجی زندگی کے بدلنے میں مدد دے بغیر محض داخلی کیفیات کی تبدیلی سے تہذیبی خدمت انجام دے سکتا ہے؟ اس سوال کے جواب

پر اس بات کا انحصار ہے کہ ادب کس طرح قومی زندگی کے بدلنے اور اسے مالا مال
 کرنے میں مدد دے سکتا ہے؟ یہ دور جدید کا اہم ترین فلسفیانہ بحث ہے کہ انسانی
 شعور مادی حالات کا عکس ہے یا مادی حالات انسان کے ذہن کی پیداوار ہیں اور یہ
 تصور پرست فلسفہ بھیس بدل بدل کر انسان کو بھٹکا رہا ہے کہ انسانی ذہن تغیر کا سب سے بڑا
 آلہ ہے لیکن جس نے بھی تاریخ کا مطالعہ کیا ہے اور فلسفیانہ افکار کی تاریخ پڑھی ہے اسے
 یقین ہو جائے گا کہ گو انسان ہی اپنی ضرورت یا ضرورت کے احساس کے ماتحت مادی
 تغیر پیدا کرتا ہے لیکن اسی مادی تغیر کے ذریعہ اس کا شعور بدلتا ہے، ایسا کبھی نہیں ہوتا
 کہ ضمیر میں انقلاب آجائے اور دنیا کا نقشہ بدل جائے۔ ذریعہ پیداوار میں تغیر انسان
 کے عمل کی راہیں بدلتا اور اس کے غور و فکر کے طریقے متعین کرتا ہے، اس پر فلسفیانہ
 انداز پر بھی بحث کی جاسکتی ہے، تاریخ کا مطالعہ اس حقیقت کو زیادہ آسانی سے
 ذہن نشین کرانے کا، یہ یاد رکھنا چاہئے کہ یہاں فکر اور شعور کی اہمیت کا انکار مقصود
 نہیں ہے، بلکہ اسکی پیدائش اور طریق عمل کا سوال ہے اور جس حیثیت سے بھی دیکھا جائے
 یہ معلوم ہو گا کہ انسانی شعور عام معاشی، معاشرتی تغیرات کی رو میں بدلتا اور نئی راہوں
 پر گامزن ہوتا ہے اگر یہ بات صحیح ہے تو ادب کا کام بھی یہی رہ جاتا ہے کہ وہ انسانی شعور
 کو وسیع تر کرے لیکن یہ نہ بھول جائے کہ انسانی شعور خارجی حالات کے بدلنے سے
 بدلتا ہے، محض کسی مصنف کے کہہ دینے یا کسی فن کار کے ظاہر کر دینے سے نہیں
 بدلتا، یوں ادب تہذیب کی بقاء اور ارتقاء میں شریک ہو جاتا ہے۔

ہمیشہ سے زیادہ اس وقت ادب اور ادیب آزمائش میں مبتلا ہیں کیونکہ
 جنگ کے خطرات کی وجہ سے تہذیب کی بقاء خطرے میں ہے، غیر معمولی مادی ارتقاء

کی وجہ سے یہ زمانہ غیر معمولی امکانات کا حامل ہے، کہیں یہ مادی ارتقاء انسان دوستی
امن اور انسانی بہبودی کے کام میں لایا جا رہا ہے اور کہیں اس کے برعکس
طبقاتی مفاد کو برقرار رکھنے اور مضبوط بنانے کے لئے استعمال ہو رہا ہے۔ اویسوں
کو اپنی راہ منتخب کرنا اور قومی زندگی کے ان تہذیبی عناصر کو ابھارنا ہے جو تہذیب
کو بچانے میں معاون ہوں گے۔ یہ فیصلہ ان حقائق کی روشنی میں کرنا ہوگا جو تاریخ فراہم
کرتی ہے اور جس سے منہ موڑ کر ادیب محض کھوکھلی اندرادی خواہشات کا ترجمان بن کر
رہ جائے گا اور اس کے الفاظ ان کروڑوں سینوں میں دھڑکن پیدا نہ کر سکیں گے
جو امن اور ارتقاء، بقائے انسانی اور بقائے تہذیب کے لئے جدوجہد کر رہے ہیں۔
صرف یہی ایک صورت ہے جس سے ادب قومی رہتے ہوئے بھی انسانی تہذیب کا
جز بن جاتا ہے اور ہر اعلیٰ ادبی کارنامہ تہذیب عالم کے خزانے میں جگہ پاتا ہے۔



اُردو ناول اور سماجی شعور

جدید ناول کے متعلق کچھ کہنے سے پہلے یہ عرض کرنا ضروری ہے کہ کسی ایک گفتگو میں اُردو ناول کے ہر جہتی ارتقاء کی مکمل داستان پیش کرنا ممکن نہیں ہے۔ اس لئے میں نے صرف ایک پہلو کو سامنے رکھا ہے وہ یہ کہ اُردو ناول میں سماجی شعور کے ارتقاء کا پتہ چلتا ہے یا نہیں، اور اگر چلتا ہے تو اُس کی نوعیت کیا ہے؟۔ اس گفتگو میں نہ تو تمام ناولوں کا ذکر ہو سکتا ہے نہ تمام ناول نگاروں کا، ناول اور لکھنے والے اسی حد تک زیر بحث آئیں گے، جہاں تک وہ سماجی حقیقتوں کا اظہار کرتے ہیں اور لکھنے والے کی فنی بصیرت کا پتہ دیتے ہیں۔

آج ناول کی اصطلاح جس مفہوم میں مستعمل ہے بعد زمانی میں اسے جدید ہی کہہ سکتے ہیں۔ اس لفظ کے ماتحت جو کچھ بھی ملتا ہے اس کی تاریخ ہندوستان کے اس دور بیداری سے شروع ہوتی ہے جو انگریزی حکومت کے استحکام سے واپستہ ہے بلکہ یہ کہنا درست ہوگا کہ یہ وہ عہد ہے جس میں جدید استحکام کی آخری اور زوال کی ابتدائی حدیں ملتی ہیں۔ ویسے تو روایت کے تسلسل کے لئے کہانی اور داستان کے ڈانڈے ہر ادب کی طرح اُردو میں بھی انسانی سماج میں اُس کی

ابتداء سے مل جاتے ہیں لیکن جب ہم کہانی اور داستان کو ان کے ارتقائی فارمولوں میں دیکھتے ہیں جنہیں ناول اور مختصر افسانہ کہا جاتا ہے تو ہمیں انسانی سماج اور انسانی شعور میں تغیر اور ارتقاء کا احساس ہونے لگتا ہے۔ یہ بات واضح ہو جاتی ہے کہ زندگی پیچیدہ تر ہو گئی ہے اور اس کی گتھیوں کو سلجھانے یا اس کا تذکرہ کرنے کے لئے ایک پیچیدہ ادبی فارم کے استعمال کرنے کی ضرورت ہے، اس لئے جب ناول کا مطالعہ اس پہلو سے کیا جائے گا تو یہ مطالعہ سماج کے ارتقائی شعور کا مطالعہ بھی بن جائے گا۔ یہ کہنے کی ضرورت نہیں کہ اردو میں ناول کا ذکر مغرب میں اس کے ارتقاء کا ذکر کے بغیر بالکل ادھورا رہ جائے گا کیونکہ یہ صنف اپنی موجودہ شکل میں ہمیں وہیں سے ملی ہے۔

تاریخ کو پیش نظر رکھ کر دیکھا جائے تو ناول ایک صنف کی حیثیت سے عہد سرمایہ داری کی پیداوار ہے جب فرد اور سماج کی کش مکش بڑھی۔ جب جاگیر داری دور کی قدروں کے متعلق شک کا اظہار کیا جانے لگا اور جب سائنس نے عقائد اور روایات کی پرکھ پر آمادہ کیا، اس وقت انسان اور اس کے مسائل کو بہت سے پہلوؤں سے دیکھنے کی ضرورت محسوس کی گئی، گویا ناول ایک پیچیدہ سماج کا مظہر ہے۔ اٹھارھویں صدی سے یورپ میں ناول نے شاعری اور ڈرامے جیسے اہم ادبی اصناف کو نیچا دکھا کر یا کم سے کم ان کی اونچی مسندوں سے انہیں ہٹا کر سب سے اہم ادبی فارم کی حیثیت اختیار کر لی اور ہر قسم کے سنجیدہ، فلسفیانہ، فکری اور گہرے خیالات کے اظہار کے لئے اس صنف ادب سے کام لیا جانے لگا۔ اسی وجہ سے کئی اہم مفکروں اور ناقدوں نے عصری سماج کے مطالعہ کے لئے اس کی روح کو

گرفت میں لانے کے لئے ناول کو تاریخ سے زیادہ اہم قرار دیا ہے، اس کا مطلب نہیں کہ اس کی ادبی اہمیت اس کی تاریخی اور سماجی اہمیت سے کم ہے بلکہ حقیقت یہ ہے کہ اس کی سبھی حیثیتیں ایک دوسرے میں مدغم ہیں اور عالمی ادب میں جن ناولوں کو زندگی کی ترجمانی کی وجہ سے عظمت حاصل ہے، ان کی ادبی حیثیت بھی مسلم ہے، اردو ناول کے مقام، موضوع اور اسالیب کو سمجھنے کے لئے ناول کے عام ارتقاء کو نظر انداز کرنا غلط ہے نہیں گمراہ کن اور بے نتیجہ بھی ہوگا، کیونکہ ناول کے مطالعہ کے سلسلہ میں وہ بسیار نہیں قائم کئے جاسکتے اور اس حقیقت سے بھی انکار نہیں کیا جاسکتا کہ ہندوستان میں قصہ کہانیوں کی ماقبل تاریخ روایات کے باوجود ناول کی ابتداء مغربی اثرات ہی کی مرہون منت ہے۔ اس حقیقت کو ذہن نشین کرنے کے لئے ہندوستان کی کسی زبان کو پیش نظر رکھ سکتے ہیں۔ اگر گنجائش ہوتی تو یورپ کے ناول کے عروج کا ایک مختصر سا خاکہ پیش کر کے یہ ظاہر کیا جاسکتا تھا کہ سر و آنتیز کی ڈان کو لگز وٹ سے لے کر اس وقت کے اہم تاریخی، سماجی سیاسی فلسفیانہ اور نفسیاتی ناولوں ہی میں نہیں، قتل و غارت، ڈاکہ اور خودکشی، جاسوسی اور بڑا فحاشی کے قصوں سے بھرے ہوئے ناولوں تک میں یورپی تہذیب کے اہم میلانات ان کے ارتقاء اور زوال کی کہانی پوشیدہ ہے، یہی صورت امریکی ناولوں میں بھی ملتی ہے، بہت زیادہ گہرائی میں گئے بغیر جاگیر دارانہ تہذیب کے کھوکھلے پن، سرمایہ داری کی جدوجہد، انقلاب فرانس، صنعتی انقلاب، نوآبادیات پر حکومت، معاشی استحصال، سرمایہ اور محنت کی کشمکش، عوامی تحریکات، پہلی جنگ عظیم، انقلاب روس، سرمایہ دار ملکوں میں معاشی بحران، دوسری جنگ عظیم اور تیز رفتار حالات کے مقابلہ میں

ان کی بے بسی، بے چارگی اور مجبوری کا نقشہ ان ناولوں میں آسانی سے ملجائے گا۔
ناولوں میں زندگی کی وسیع سطح کے ظاہری نقش و نگار بھی ملیں گے اور محرکات کی
جڑیں بھی اور آپ ان کی مدد سے اس زندگی کو سمجھ سکیں گے جس نے انھیں
دیا ہے۔

ناول اور سماجی ارتقاء کے اس تعلق کو پیش نظر رکھ کر اگر آپ اردو ناول کا
تعمیر کریں گے تو آپ کو بہت سے ناول ایسے ملیں گے جو بالکل سطحی زندگی پیش کرتے
ہیں جن کے لکھنے والے فکر و فن کے مطالبات سے ناواقف ہیں یا محض نقالی کرتے
ہیں اور آپ ان کی مدد سے سماج کی اصل کش مکش کو نہیں سمجھ سکیں گے لیکن کچھ اچھے
ایسے ضرور ملیں گے جن میں آپ عصری سماجی مہیاں اور انتشار کی تصویر دیکھیں گے
جو کے پہلے ناول نگار ڈاکٹر نذیر احمد اور پنڈت رتن ناتھ سرشار ہیں۔ بہت سے نقاد
راحمہ کو ناول نگار نہیں مانتے لیکن یہ محض اصطلاح کا چکر ہے جس ان کی سماجی بصیرت
تاریخی شعور پر نظر رکھ کر انھیں اردو کا پہلا اور بہت اہم ناول نگار تسلیم کرتا ہوں
رأة العروس، توبۃ النوح، فسانۃ بنتلا، ایامی اور ابن الوقت ہر ایک میں گہرے
اجتماعی حقائق پیش کئے گئے ہیں۔ ہر ایک میں انیسویں صدی کے وسطی دور کا کوئی اہم
مذہب بنیادی مقام رکھتا ہے۔ ہر ایک میں چند کردار بعض مسائل کے نمائندے بن کر
آئے اور متحرک شکل میں سامنے آتے ہیں۔ ہر ایک میں مثالیت کے باوجود حقیقت پسندی
نی جگہ رکھتی ہے۔ چونکہ میرے خیال میں نذیر احمد ہی سے ناول کی ابتدا اردو
میں ہوئی ہے اس لئے میں کسی قدر تفصیل میں جانے کی اجازت چاہتا ہوں تاکہ
اس دکھا سکوں کہ اردو میں بھی بہت اہم اور عظیم الشان ناول نہ سہی، ایسے ناول

شروع ہی سے لکھے گئے ہیں جو زندگی کے ترجمان اور مصوٰر ہیں۔

یہ ایک بڑی حقیقت اور بہت سی مادی اور نفسیاتی حقیقتوں کا مجموعہ ہے کہ
 کا انقلاب ہندوستانی زندگی میں بڑے تغیرات لایا۔ حالات بدل جانے کی وجہ سے
 خاص کر مسلمانوں کی بندھی ہوئی خاندانی زندگی میں جو انتشار پیدا ہوا تھا۔
 جاگیر دارانہ عہد کی وہ قدریں جو بدلے ہوئے حالات میں خوبی کے بجائے عیب
 معلوم ہونے لگی تھیں، اگر وہ کہیں پھر اپنی واضح شکل میں دیکھی جاسکتی ہیں
 نذیر احمد کے نادلوں میں ان نادلوں میں شاہجہاں اور محمد شاہ رنگیلے کی دلی
 معاشی زوال کی حالت میں ملے گی۔ صدیوں کے بنے بنائے ڈھرتے بدلتے نظریات
 پیرانے طور اور طریقے بیکار اور نئے انداز خطرناک دکھائی دیں گے۔ اس دور
 لوگوں میں نہ تو نئی تعلیم سے پوری طرح ٹکرائے کا حوصلہ ہے اور نہ اسے نظر انداز کر
 ہمت، نہ مذہب، کو محض عقیدے کے قلعے میں بند رکھنے میں آسودگی ہے نہ اس کے
 اور سائنس کی کسوٹی پر کئے کی جرأت۔ نذیر احمد سے خوب سمجھتے تھے کہ نئے سما
 ماحول میں مذہب خاندانی وقار کے رکھ رکھاؤ، پرانی اور نئی تعلیم میں توازن
 کرنے کی کیا صورت ہوگی، اس کش مکش کے سمجھنے ہی کے سلسلہ میں اصغر
 فصیح، کلیم، مرزا ظا سردار بیگ، ہریابی، بنتا، مولانا عارف، حجت الاسلام
 ابن الوقت کے کردار ابھرتے ہیں۔ ان میں سے کوئی بھی محض تخیل کی پیداوار نہ
 کوئی اپنے عہد کی کش مکش سے دور نہیں۔ یہ کردار اپنے اپنے شعور کے مطابق
 ابتری کو مختلف ذرائع سے روک لینے کی جدوجہد کی نمائندگی کرتے ہیں۔ اگر
 ان نادلوں کو سرسید کی تعلیمی تحریک، مسلم ایجوکیشنل کانفرنس، دہلی کانج،

الاسلام) طیبہ کالج، حالی، آزاد، ذکاء اللہ، چراغ علی اور تہذیب الاخلاق کو نگاہ
کچھ گر پڑھیں گے تو آپ کو اندازہ ہوگا کہ نذیر احمد نے کس گہری واقفیت اور غیر معمولی
ت کے ساتھ ایک مخصوص طبقے کے نقطہ نظر سے اس عہد کی حقیقتوں کو اپنے
دل میں قید کرنے کی کوشش کی ہے۔ ان کے ناولوں میں دلی کے گلی کوچے، پیشہ ور
ارتیں، انیسویں صدی کی بدلتی ہوئی فضا کے ساتھ موجود ہیں۔ پھر کس میں
ت ہے کہ نذیر احمد کے ناولوں کی ادبی اہمیت کا منکر ہو!

اگر نذیر احمد کی کہانیوں میں صرف زبان کا لطف ہوتا یا ان کا دائرہ محض ایک
قصہ مزیدار قصہ تک محدود ہوتا تو ان کے کارناموں پر اتنا زور دینے کی ضرورت
تھی لیکن جب ہم یہ دیکھتے ہیں کہ وہ اپنے عہد کے مسائل پر قصہ کی بنیاد
تے تھے تو ہمیں ان کے ادبی شعور کا احساس ہوتا ہے، مرآة العروس میں خانگی
گی کو انتشار سے بچانے اور بدلے ہوئے حالات میں گھر کی فضا کو خوشگوار
ئے رکھنے کا مسئلہ ہے، توبۃ النصوح میں مذہبی اور اخلاقی مسائل کو خانگی زندگی
ہیں منظر میں پیش کیا گیا ہے۔ یہاں نصوح، کلیم اور مرزا ظاہر دار بیگ مثالیت
تے ہوئے بھی حقیقی کردار بن کر سامنے آتے ہیں۔ فسانہ مبتلا میں دو شادیوں کی وجہ
گھر جس طرح دوزخ بن جاتا ہے اس کی تصویر کشی ہے۔ اس موقع پر یہ نہیں بھولنا
ہئے کہ نذیر احمد مذہبی حیثیت سے ایک سے زیادہ شادی کرنے کے اصول سے منحرف
ہیں تھے لیکن عملی زندگی میں اس کی دشواریوں پر بھی نگاہ رکھتے تھے ورنہ ایسی
نی وجود میں نہیں آسکتی تھی۔ اسی طرح عقد بیگان کا مسئلہ بھی اس وقت
معمولی سماجی اہمیت کا حامل تھا جسے انھوں نے ایامی میں قصہ کا روپ دیا۔

ابن الوقت، نذیر احمد کا آخری ناول ہے اور غالباً نامکمل لیکن جتنا ہے اُس میں نثر و تہذیب کے قبول کرنے اور رد کرنے کی کش مکش وہ کردار بن کر سامنے آتی ہے جو انیسویں صدی کے آخری حصہ میں وجود پذیر ہوئے اور تغیر پذیر حالت میں اب راستہ ڈھونڈنے لگے، اتنے مسائل کو پیش نظر رکھنا اور واقعیت کے انداز میں انہیں قصوں کی شکل میں پیش کرنا کسی معمولی فن کار کا کام نہیں ہو سکتا تھا اسی لئے میں یہ سمجھتا ہوں کہ ابھی تک ہمارے نقادوں نے نذیر احمد کی کہانیوں اُن پہلوؤں پر گہری نگاہ نہیں ڈالی ہے جن سے اُس عہد کے مسائل خاص کر اس طبقہ اور گروہ کے مسائل کا علم ہوتا ہے جس سے نذیر احمد واقف تھے۔

جب میں نذیر احمد کے بارے میں یہ سب کچھ کہتا ہوں تو میری نگاہ سے حقیقت اور جھیل نہیں ہوتی کہ ان کا زاویہ نظر کتنا اور کن وجوہ سے محدود تھا اور اُن کے مقاصد کس حد تک اصلاح پسندانہ ہی نہیں رجعت پسندانہ تھے، یہ بھی ٹھیک طور سے انداز نہیں ہوتا کہ فن کے متعلق اُن کا نقطہ نظر کیا تھا جس طرح سرشار کو سر و انتہر ز پڑھنے کے بعد اپنی راہ ملی اور اسکاٹ کا ناول ٹیلیٹن کے پڑھنے کے بعد شرر۔ اپنی منزل دیکھ لی اسی طرح نذیر احمد نے بھی کسی مغربی مصنف یا تصنیف کا اثر قبول کیا یا نہیں، اس کے متعلق ہمارے پاس قطعی معلومات نہیں ہیں لیکن اس میں شک نہیں کہ اُن کا ناولوں کے ذریعہ مسائل حیات کو پیش کرنا محض اتفاقی نہیں، وہ اس صنف ادب کی اہمیت کو جانتے تھے اور اُس کی مدد سے وہ حقائق پیش کر رہے تھے جسے وہ کسی اور شکل میں پیش نہیں کر سکتے تھے۔

دوسرا اہم نام سرشار کا ہے۔ اپنے موضوع تک محدود رہتے ہوئے مجھے اصرار

نہ ہوگا اگر آپ سرشار کو اردو کا پہلا ناول نگار قرار دیں۔ سرشار کا میدان نذیر احمد
 کے ناولوں کی دنیا سے بہت مختلف ہے لیکن وہ جس دنیا کے مصوٰر اور ترجمان ہیں وہ
 بھی ایک زوال آمادہ سماج کی دنیا ہے جس کے بیمار سن پر مرنے والے بڑی تعداد میں
 سو جو وہ ہیں۔ بعض ناقدوں کا خیال ہے کہ سرشار ایک فاصل فن کار ہیں اور ان کے
 سامنے کوئی مقصد نہیں ہے، یہاں اس بحث کی گنجائش نہیں ہے کہ مقصد ادب
 میں کس طرح داخل ہوتا ہے اور دونوں میں کس طرح ایک رشتہ قائم ہوتا ہے،
 تاہم اتنا کہنا ضروری ہے کہ سرشار کے یہاں ظاہری غیر جانبداری اور بے تعلقی کے
 باوجود کبھی طنز کے پردے میں اور کبھی کھل کر زندگی کی ان قدروں پر اظہار خیال ملتا
 ہے جن میں بدلتی ہوئی دنیا نے تناقض اور تضاد کی کیفیتیں پیدا کر دی تھیں اور یہ سمجھنا
 مشکل نہیں رہ جاتا کہ وہ کن قدروں کو محض رسمی اور بے سود سمجھتے تھے اور کن میں نہیں
 زندگی کی جھلک ملتی تھی۔ سرشار کے اہم ناولوں میں فسانہ آزاد، جام سرشار، میر کسار
 اور پی کہاں ہیں، یہ سب کے سب ناول فنی خصوصیات کے لحاظ سے ناقص ہیں لیکن
 زندگی کے مظاہر ہونے کی حیثیت سے بے حد بلند پایہ فسانہ آزاد ہی کو لیجئے۔ نوابی کے
 زمانہ کا لکھنؤ ہے، وہ لکھنؤ جس کے گلی کوچے بغداد اور قاہرہ کی یاد دلاتے تھے، علم و فضل
 کے ساتھ رنگینی، غیر معمولی ہیبت کے ساتھ دعوتِ چشم و گوش کا سامان، شاعری، فنِ پرستی،
 تکلفات اور عیش پرستی، روایت کی پابندی اور قدرت پسندی، پیرانی روشنی،
 اور نئے تقاضے۔ کتنے عناصر یکجا ہو گئے تھے جن کی کیفیت اور کیفیت تغیرات کی زد
 پر غیر محفوظ شکل میں معرض امتحان میں تھی اور سرشار کی فن کارانہ نگاہ ان کے
 مختلف پہلوؤں کو دیکھ رہی تھی۔ انھیں باتوں نے آزاد اور خوبی کو جنم دیا جو

نفسیاتی نقطہ نظر سے ناقابل یقین ہونے کے باوجود بہت سے پہلوؤں کو بڑی خوبصورتی اور دیانتداری سے بے نقاب کر دیتے ہیں، وہ اپنے سماج کے نمائندے نہیں کہے جاسکتے لیکن دونوں مل کر کچھ نہیں چھپاتے، سرشار کا کمال یہی ہے کہ ان کو داروں کے ذریعہ سے انھوں نے روایت اور تغیر قدیم اور جدید، بدلتی ہوئی اخلاقی قدروں، تعلیمی مسئلوں، مذہبی اور سماجی اداروں، رسموں اور رہن سہن کے طریقوں کے راز فاش کئے ہیں۔ فسانہ آزاد کا مجموعی اثر پڑھنے والوں پر اس کے سوا اور کچھ نہیں پڑسکتا کہ جو تہذیب مٹ رہی ہے اس میں حسن تھا لیکن اب اس کے خط و خال دیکھنے والوں کی نگاہوں میں نہیں چھتے۔ کیوں؟ اس لئے کہ زمانہ بدل رہا ہے اور اس کے تقاضے اور ہیں۔ سرشار کی عظمت کی ایک اہم کسوٹی یہ ہے کہ ان کے ناول پڑھ کر کوئی یہ نہیں کہہ سکتا کہ ہندوستان کے ایک مخصوص علاقہ اور ایک مخصوص دور کی زندگی کے متعلق اس کی معلومات، بصیرت اور پرکھ کی قوت میں کوئی اضافہ نہیں ہوا اور یہ بھی نہیں کہہ سکتا کہ اس نے ادب کے رنگارنگ اور متنوع باغوں اور چمنستانوں کی سیر نہیں کی۔

سرشار اور نذیر احمد سے کچھ ہی دور پر مولانا عبدالحلیم شرر کھڑے نظر آتے ہیں۔ وہ اس اسلامی نشاۃ ثانیہ کے ترجمان اور مبلغ ہیں جس کے جنم دینے میں سرسید، نذیر احمد، چراغ علی اور شبلی پیش پیش تھے، یہ حضرات بھی، محض ان سیاسی، معاشی اور سماجی حالات کے آلہ کار تھے جو غدر کے بعد ہندوستان میں رونما ہوئے انگریزی حکومت نے اس سیاست کی بنیاد ڈالی تھی جس میں ہندو اور مسلمان الگ الگ بیداری کا خواب دیکھ رہے تھے، اگرچہ ان کے مفاد بہت کچھ مشترک تھے

نو شرر نے اپنے زیادہ تر ناول مسلمانوں کی قدیم تاریخ سے متعلق تصنیف کئے،
 جب یہ بات مسلمانوں کو ان کے فوری مسائل کے سمجھنے یا حل کرنے میں مدد نہیں دیتی
 لیکن ان کے جذبہ افتخار اور برتری کو ضرور اگساتی تھی، گویا شرر اپنے طور پر
 ناولوں کے ذریعہ وہی کام انجام دینا چاہتے تھے جو دوسرے اپنی تاریخی کتابوں،
 ہی مضامین اور مذہبی مباحث سے انجام دے رہے تھے۔ شرر کے ناولوں کی سطح
 حقیقتوں سے نذیر احمد اور سرشار کے ناولوں کی سطح سے لپٹ تھی، لیکن
 تو ان کا انداز بیان اور کچھ موضوع دونوں نے انھیں بہت سہول عزیز بنا دیا
 انگریزی ناولوں کے انداز کے پلاٹ بنانے کی جانب لوگ متوجہ ہوئے انھوں
 نے جو چند اصلاحی ناول لکھے ہیں ان کے موضوعات وقت کے عام تقاضوں او
 صلاحی انداز نظر سے تعلق رکھتے ہیں اگرچہ ان میں زیادہ طاقت نہیں ہے اس
 طرح شرر زیادہ تر محض گھما پھرا کر اس عہد کے مسلمانوں کے خوابوں کے ترجمان
 تھے ہیں۔ جب حقیقتوں تک دسترس نہ ہو تو اپنے آپ کو ماضی یا مستقبل میں
 ہونچا دینا ہی لطف انگیز ہوتا ہے۔

بیسویں صدی کی ابتداء میں اردو میں بہت سے ناول نگار پیدا ہو گئے۔ کچھ
 رجبے بھی ہونے لگے لیکن اسلامی تاریخی ناولوں کو سب سے زیادہ عمومیت حاصل
 ملی۔ شرر کے مقابل محمد علی طبیب تھے، جنھوں نے زیادہ تر انھیں کے جواب میں
 دل لکھے، شرر مورخ بھی تھے اور ان کا تاریخی شعور طبیب سے بہتر تھا۔ ان کا
 مقصد بھی ان کے تاریخی شعور سے ہم آہنگ تھا اس لئے شرر کے ملک العزیز
 رجبنا، منصور موہنا، فتح اندلس، زوال بغداد وغیرہ کے مقابلہ میں

طیب کے جعفر عباسیہ، خضر خاں، دیول دیوی وغیرہ کو وہ ادبی اہمیت نہ حاصل ہو سکی جو بعض ناقدان میں تلاش کرتے ہیں۔ مجھے تو ایسا معلوم ہوتا ہے کہ ان کا سماجی شعور بھی گہرا نہ تھا، اس لئے ان کے ناول کسی حیثیت سے کبھی کوئی دیر پا اثر نہیں چھوڑتے نہ ان کے ناول پڑھ کر زندگی کا کوئی راز منکشف ہوتا ہے

یہاں پہنچ کر ایک نہایت روشن ادبی ستارہ افق پر نمودار ہوتا ہے، یہ ہیں مرزا ہادی رسوا، جنہوں نے بیسویں صدی شروع ہونے سے پہلے ہی امراد جان ادا لکھ کر اردو ناول نویسی میں ایک جاندار حقیقت نگاری اور ایک بلند پایہ فنکاری کی داغ بیل ڈالی۔ ادب میں ابھی باقاعدہ عورت ہی کا سماجی مقام متعین نہیں ہوا تھا چہ جائیکہ ایک طوائف کا ہمدردانہ ذکر۔ رسوا نے یہ ناول لکھ کر ادبی موضوعات کی حدیں وسیع کر دیں۔ یہ ناول بھی لکھنؤ ہی کی سرزمین کے بعض گوشے روشن کرتا ہے اور یہیں کی معاشرت کے نقش و نگار اُبھارتا ہے اور نہایت فطری اور دلکش انداز میں اودھ کے زوال آمادہ نوابی طبقے کے دھندلے نقش ایک با بہت واضح ہو جاتے ہیں۔ میرا مقصد اس ناول کی خصوصیت سے بحث کرنا نہیں ہے۔ صرف یہ دکھانا ہے کہ اس نے محض فطرت انسانی کی بعض اہم خصوصیات اور پیچیدگیوں کے راز فاش نہیں کئے بلکہ اس سماج کی بھی تصویر دکھادی جو ان کے ناول کا موضوع تھی

اس میں شک نہیں کہ شرریا طیب نے براہ راست عصری مسائل بیان نہیں کئے اور رسوا نے بھی سماج کے ارتقاء یا تغیر کے بنیادی مسائل سے بحث نہیں کی لیکن پھر بھی ان کے مطالعہ سے ہمارے شعور کی راہیں روشن ہوتی ہیں۔

اور ہم بعض مسائل کو پہلے سے زیادہ بہتر طریقے پر سمجھنے لگتے ہیں، انیسویں صدی کے آخر میں جو سیاسی اور معاشی مسائل پیدا ہوئے تھے اور جنہوں نے بعض قومی اور اصلاحی تحریکات کو جنم دیا تھا، ان کے اثرات چھن چھن کر ان ناولوں میں نمایاں ہوئے ہیں۔ رسوا کے ناول ذات شریف میں تو نہیں لیکن شریف زادہ میں اس نئے انسان کی جدوجہد کی تصویر ہے جو نئے سماج میں اپنی جگہ بنانا چاہتا ہے اور اگرچہ اس اہم سوانحی تصنیف کی طرف زیادہ توجہ نہیں کی گئی ہے لیکن جس نے بھی اس کا مطالعہ کیا ہے وہ جانتا ہے کہ اس سے پیشتر اردو میں ایسے ناول کی مثال نہیں ملتی۔

آزادی کی جدوجہد مغربی تعلیم کے اثرات جدید تصور حیات اور بیرونی دنیا سے تعلقات نے ہندوستان میں بھی وہ افسوں جگایا جسے رومانیت کہتے ہیں، اور تھوڑے ہی دنوں کے اندر سجاد حیدر پلدرم اور نیاز فچٹوری نے مخصوص قسم کے رومانی ناول لکھے، جن میں عشق و محبت کے مسائل تخیلی انداز میں زیر بحث آئے۔ میں مرزا محمد سعید کے ناولوں کو بھی انہیں رومانی قصوں میں شامل کرتا ہوں اگرچہ پلاٹ، کردار نگاری اور سماجی احساس کے لحاظ سے انہوں نے زیادہ وقت نظر سے کام لیا ہے، یہ رومانیت اس وقت کی فضا اور ماحول کا ایک عام جزو ہے اور ادب کے ہر شعبہ میں اس کا عکس ملتا ہے یہ محض قدیم نسل سے نئی نسل کی تخیلی اور ذہنی بغاوت نہیں تھی بلکہ خیالوں کی مدد سے ایک آسودہ حال، مکمل رنگین اور نشاط آور دنیا بنانے کی کوشش تھی، اصلاحی تحریکات زندگی میں نئے امکانات کے یقین، مغربی اثرات اور آزادی کی خواہش نے جہاں کچھ لوگوں کو

عمل پر اکسایا تھا، وہاں کچھ لوگوں کے خیالات کو ہمیں کیا تھا اور سماجی قید و بند کے توڑنے، نئی راہوں پر چل نکلنے اور تخیل کے ذریعہ اپنی خواہشات کے پورا کرنے پر آمادہ کیا تھا، یہ ناول نگار متوسط طبقے کے شعور کا ایک خاص پہلو بڑے ادبی انداز میں پیش کرتے ہیں اور اگرچہ فنی حیثیت سے ان میں خامیاں ہیں لیکن یہ لوگ مغربی ناولوں کی ہیئت سے متاثر ہیں

اب اگر ہم غور کریں تو معلوم ہوگا کہ جہاں ذہنی آزادی اور خیال آرائی کی یہ لہر اٹھ رہی تھی وہیں حقیقتوں کی دنیا میں تلاطم برپا تھا اور زندگی کے مسائل مادی حیثیت سے حل چاہتے تھے۔ اس کی ترجمانی اور اظہار کے لئے ناول کا سانچہ سب سے زیادہ مناسب تھا۔ ناول کی بناوٹ ایک بڑی فیکٹری یا مشین کی بناوٹ سے مشابہت رکھتی ہے اور اس میں زندگی مع اپنے متعدد پہلوؤں کے حرکت کرتی ہوئی دکھائی جاسکتی ہے۔ اس وقت تک یورپ اور امریکہ میں غیر معمولی قابلیت اور عظمت کے ناول نگار پیدا ہو چکے تھے۔ انگلستان، فرانس، روس اور امریکہ میں ناول سب سے اہم صنف ادب بن چکا تھا۔ اور عالمی انتشار اور اہمیت، خواہش تعمیر اور مادی و ذہنی آزادی کے جذبات اور تصورات کو اپنے اندر سمو رہا تھا۔ وہاں محض سوانحی اور بیانیہ قصے ناول کا موضوع نہیں تھے بلکہ زبردست فلسفیانہ اور نفسیاتی مسائل انسانی کش مکش کے تانے بانے میں پیش کئے جا رہے تھے اور وہیں یہ صورت دیر میں پیدا ہوئی، اور پیدا ہوئی بھی تو ان بلندیوں کو نہ چھو سکی جن کی تمنا کی جاسکتی۔ ایک طرف نذیر احمد کی روایت، بشیر الدین اور راشد الخیری وغیرہ کے یہاں آگے بڑھ رہی تھی، دوسری طرف شرد کا اثر

اپنا کام کر رہا تھا یہاں تک کہ اس وقت بھی صادق سر و صنوی، نسیم حجازی اور ایم اسلم کے بعض ناول اسی لئے مقبول ہیں کہ وہ مسلمانوں کے شاندار ماضی کی مرقع کشتی کرتے ہیں اگرچہ ان میں فنی حیثیت سے ہزار طرح خامیاں ہوتی ہیں سستے سطحی، جذباتی، کمزور ناولوں کا ایک سلسلہ جاری ہے جن سے نہ فن کی آبیاری ہو رہی ہے اور نہ زندگی کوئی غذا پا رہی ہے، اس کا خاص سبب یہ ہے کہ ننگ کا سماجی نظام اب بھی بہت سی روایتوں میں جکڑا ہوا ہے، فلسفیانہ بصیرت، گہری سنجیدگی، تفکر اور احساس فن کی کمی ہے، غیر متوازن سماجی نظام، تعلیم کی کمی، تہذیبی اقدار سے دوری کا نتیجہ اس کے سوا کیا ہو سکتا ہے، بہر حال یہ صورت حال اچھی طرح سمجھ میں آ سکتی ہے لیکن اس سے مایوس نہیں ہونا چاہئے۔

میں جس بات کی جانب آپ کو متوجہ کر رہا تھا وہ مادی حقائق کا وہ پہلو تھا جس کی عکاسی پریم چند نے کی، پریم چند ایک تقریر کا الگ موضوع ہیں اور اس وقت محض اشارے کئے جاسکتے ہیں۔ ابتداء میں پریم چند نے بھی محض رسمی انداز کے ناول لکھے گو اپنی رفتار طبع اور شعور کی وجہ سے بعض اصلاحی مسائل ان کے پیش نظر ہیں لیکن تھوڑے ہی دنوں کے بعد انہوں نے اپنے گرد و پیش کی زندگی کو اپنی تخلیقی صلاحیت کا موضوع بنایا اور ایک خاص قسم کی تصور پرستی کے باوجود حقیقت کو بنیادی جگہ دی۔ جب میں حقیقت کا لفظ استعمال کرتا ہوں تو میرے سامنے انسان کی مادی زندگی کے دو پہلو ہوتے ہیں جو مخصوص قسم کے معاشی نظام کے سبب وجود میں آتے ہیں اور جن کو بدلنے یا برقرار رکھنے کے لئے مختلف طبقات جدوجہد کرتے رہتے ہیں، پریم چند کا مطالعہ اسی حقیقت اور احساس فن کی روشنی میں ہو سکتا ہے۔

انہوں ہی نے پہلی دفعہ معمولی میں غیر معمولی اور خاموشی میں اضطراب کی جستجو کی، انہوں نے عام انسانوں کو بھی انسان سمجھا اور ان کے دلوں میں جھانک کر دیکھا تو وہاں بھی آرزوؤں اور تمنائوں، خیالوں اور خوابوں، غموں اور خوشیوں کی ایک آباد دنیا دکھائی دی۔ انہوں نے ان جذبات کے محرکات بھی تلاش کئے۔ اس لئے جب کوئی شخص پریم چند کے ناول پڑھتا ہے تو پیرانے ناولوں کے مقابلہ میں بالکل ہی مختلف فضا میں پہنچ جاتا ہے۔ پڑھنے والا عام انسانوں کی زندگی کے اتنے پہلو زندہ اور متحرک دیکھ لیتا ہے کہ اسے عوامی طبقہ کی مشین چلتی ہوئی نظر آنے لگتی ہے۔ شعور میں گہرائی اور وسوسہ پیدا کرنا، انسان کو مختلف حالات میں سمجھنے اور دیکھنے کی صلاحیت پیدا کرتا ہی ایک اچھے فن کار کا کام ہے اور پریم چند نے اسے بڑی خوبی سے انجام دیا ہے، اور ناولوں کو چھوڑ کر اگر آپ صرف گودان کو دیکھئے تو جو کچھ میں کہہ رہا ہوں وہ آسانی سے سمجھ میں آجائے گا۔

پریم نے اپنے لئے ہندوستان کے عام انسان جن لئے لیکن زندگی کے اور پہلو بھی تھے جن کی طرف توجہ کرنے کی ضرورت تھی، خاص کر متوسط طبقے کی وہ بے قرار روح تھی جو ہر قدم پر اپنا سب کچھ کھو رہی تھی اور نئے میدان جیتنے کی جدوجہد میں مصروف تھی کچھ لکھنے والوں نے ان کی طرف بھی توجہ کی لیکن اس طرح نہیں کہ وہ عوام سے بے خبر ہو جائیں۔ یہاں پہنچ کر مجھے وہ سارا تاریخی پس منظر پیش کرنا چاہئے جس نے ہندوستان کی جمہوری تحریکوں اور ترقی پسند خیالوں کے لئے راہ پیدا کی کیونکہ پہلی جنگ عظیم کے بعد سے ہندوستان وہ ہندوستان نہیں رہا جو دنیا سے الگ تھلگ اپنے دکھوں کے ساتھ اپنی غلامی کا بوجھ اٹھائے ہوئے چلا جا رہا تھا بلکہ

سب بیدار ہندوستان تھا جس کی مادی، جسمانی اور نفسیاتی گتھیاں کم و بیش وہی تھیں
 دنیا کے اکثر خطوں میں پائی جاتی تھیں، زندگی میں بہر طرف نئے تجربے ہو رہے
 تھے اور ہندوستان ان سے غافل نہیں رہ سکتا تھا، کوئی سیاسی انقلاب ہو،
 الٰہی معاشی نظریہ پیش کیا جائے، کوئی علمی یا سائنسی انکشاف ہو، کوئی ادبی تحریک
 نکلے سب ہندوستان پر اپنا رد عمل چھوڑ رہے تھے۔ اس لئے اب جو لکھنے والے
 کے سامنے آ رہے ہیں ان کا سماجی رشتہ، طبقاتی رابطہ، ذہنی ماحول، سیاسی تعلق
 عالمی نظریہ سمجھنے کے بعد ہی ان کے تخلیقی رجحانات پر بحث کی جا سکتی ہے۔

ناول جہاں سماج کا علم افراد و افراد کی کرداروں کے ذریعہ تک پہنچاتا
 ہے وہیں وہ سماج کے عظیمہ داخلی اور خارجی عمل کا مظہر بن جاتا ہے لیکن اسے محض
 ہی خاص سوسائٹی یا عہد کی تاریخ بھی نہیں سمجھنا چاہئے کیونکہ اس میں سطح کے ساتھ
 ساتھ گہرائی کا ناپنا بھی ضروری ہو جاتا ہے، ترقی پسند تحریک سے تعلق رکھنے والے جو
 لکھ رہے ہیں وہ ان باتوں کو پیش نظر رکھتے ہیں حالانکہ ابھی تک کسی کو اتنی
 سیاسی نہیں حاصل ہوئی کہ اسے پریم چند کے برابر بٹھا سکیں۔

اگرچہ موضوع کے اعتبار سے ناول کو مختلف قسموں میں بانٹ دیا گیا ہے لیکن
 یہ دیکھا جائے تو اپنے آخری تجزیہ میں اس کا موضوع انسان ہی رہتا ہے۔ انسان جو
 گنت روپ اختیار کرتا ہے، جو آسانی کے ساتھ اپنے نہاں، غائبہ دل میں کسی کو
 نے نہیں دیتا، جو انفرادی اور سماجی مسائل پیدا کرتا، انہیں الجھاتا اور سلجھاتا ہے،
 ماضی کی مدد سے حال اور حال کی مدد سے مستقبل کے سمجھنے کی کوشش کرتا ہے، کرداروں
 میں اپنے عمل کی صلاحیتوں کو آزمانا ہے اور جو کچھ غیر منظم شکل میں دیکھتا ہے۔

اسے منظم بنا کر پیش کرتا ہے۔ اس پردے میں وہ سماجی ارتقاء کے عمل اور قانون کو سمجھنا چاہتا ہے۔ اگر کوئی ناول نگار اس سے بے نیازی برتتا ہے تو وہ ذہین پڑھنے والے مطمئن نہیں کر سکتا۔ یہاں پہنچ کر شاید کوئی یہ سوال کرے کہ کیا کہانیوں اور کرداروں کی تخلیق کرنے والے اور تخیل سے کام لینے والے کے لئے یہ ضروری ہے کہ وہ سائنسی حیثیت ارتقاء زندگی کے قوانین سے واقف ہو؟ کیا اس سے یہ مطالبہ کیا جا سکتا ہے کہ وہ عمرانی، معاشی اور نفسیاتی علوم سے کام لینے کی صلاحیت رکھتا ہے۔ یہ ایک طویل بحث ہے لیکن اتنا کہنے میں کیا نقصان ہے کہ جو شخص دریا میں کودتا ہے اسے پیرا کی سے ضرور واقف ہونا چاہئے۔ موجودہ دور کا ناول نگار یا تو اسے تسلیم کرے گا یا اپنی حیثیت سے ناکام رہے گا۔

ایک اور مسئلہ بھی غور طلب ہے۔ عالمی ادب میں ناول نے جو اہمیت حاصل کی ہے اور اس کے جو اعلیٰ نمونے ہر شخص کی دسترس میں ہیں، ان کو موجودہ دور کا ناول نگار نظر انداز نہیں کر سکتا۔ وہ تو رجنیٹ، ٹائٹس، گورکی، شولونوف، اہرن برگ، زولا، بارزاگ، فلاپیر، استان وال، نٹ ہین، زویگ، ٹامسن مان، رومان رولان، ہنگوے، ڈی، ایچ۔ لارنس، کسلے، ہارڈی، اسٹائن بک اور جوائس سے واقف ہے اور اپنے مواد کو ان فن کاروں کی طرح کام میں لانا چاہتا ہے۔ یہ بات اس کے لئے رکاوٹ بھی بنتی ہے اور اسے ایک معیار اور مطلع نظر بھی بنتی ہے۔ موجودہ دور کا ناول کو ان تمام خیالات کی روشنی میں دیکھنا ضروری ہے۔ وقت نہیں ہے اور محض نام گنانے سے کچھ حاصل نہیں اس لئے نئے نئے ناول نگاروں کا ذکر کسی اور وقت کے اٹھا رکھتا ہوں۔

ادب و تنقید کا ارتقاء

ایک مختصر جائزہ (۱)

کسی ادب میں تنقید کے ارتقاء کا مطالعہ اس لئے ایک بحث طلب مسئلہ
 جاتا ہے کہ مختلف قسم کے لوگ تنقید سے مختلف قسم کے مطالعات کرتے ہیں اور یہ
 دشوار ہو جاتا ہے کہ تنقید سے کس قسم کا انداز نظر مراد لیا جائے۔ بحث میں کن پہلوؤں
 کن قسموں کو شامل کیا جائے اور کن کو نظر انداز کر دیا جائے۔ اس کی تاریخ کا نقطہ آغاز
 ہو اور اسے تخلیقی ادب کے مقابلہ میں کون سی جگہ دی جائے۔ ورنہ حقیقت یہ ہے کہ
 تیار کی ایک شکل تخلیق کے اندر بھی چھپی ہوئی ہے اور تقریباً ہر ادب کی ابتدا کے ساتھ ہی
 میں آتی ہے، تخلیق ایک فنی شعور چاہتی ہے، روایت کا علم چاہتی ہے، واقعی یا
 فنی تجربوں کے اظہار کا سلیقہ چاہتی ہے، اسالیب اور استعمال الفاظ سے اثر پیدا کرنے
 صلاحیت اور قوت کا ادراک چاہتی ہے۔ یہ ساری باتیں خاص قسم کی تنقیدی تعبیر کے
 روئے کار نہیں آسکتیں تخلیقی عمل کے ساتھ ساتھ تنقیدی عمل مسلسل جاری رہتا ہے اور
 کار کی قوت تمیزہ بن کر پرواز و ترتیب نیاں طرز اظہار اور انداز بیان کی تہذیب
 تدوین میں مصروف رہتا ہے۔ اس لئے ہم ایک مفہوم میں تنقید کی کہانی ادب کی

کہانی کے ساتھ شروع کر سکتے ہیں اور ہر اچھے ادیب یا شاعر کے یہاں سے خود
 تدریس اخذ کر سکتے ہیں جو درپردہ اُس کی رہنمائی کرتی رہی ہیں، یہ درست ہے
 ایک باقاعدہ فن کی حیثیت سے ایک علیحدہ صنف ادب کی حیثیت سے اُس
 خط و خال دیر میں واضح ہوتے ہیں اور اچھا خاصا ادبی ذخیرہ جمع ہو جانے کے بعد
 اُس کی پرکھ کے اصولوں کی طرف ذہن منتقل ہوتا ہے تاہم تنقید کے ان ابتدائی نقو
 کو نظر انداز کر دینا تنقید کے تاریخی ارتقاء کی ایک اہم اور بنیادی کڑی کو نظر انداز کر
 ہے۔ تنقید کے اس پہلو کو پیش نظر رکھنے سے ایک فائدہ یہ بھی ہوگا کہ تخلیقی اور تنقیدی
 ادب کے باہمی تعلق کا نقشہ بھی ہمارے سامنے رہے گا اور ہم ہر قدم پر یہ محسوس
 کر سکیں گے کہ انسانوں کے ایک مخصوص سماجی اور ذہنی ارتقاء کے دور میں خلم
 اور تنقید کے بنیادی مسائل الگ الگ نہیں ہو سکتے۔

اس وقت گفتگو مسائل نقد اور ادبی تنقید کے ارتقاء سے ہے اس لئے مختصراً
 ہی پر سہی لیکن اس بات پر غور کرنا ضروری ہے کہ تنقید کا مسئلہ ہے کیا؟ کیونکہ اس کا
 ہم متعین کر سکیں گے کہ ہم کس چیز کے ارتقاء پر گفتگو کر رہے ہیں، ایسی بحث میں اختلاف
 ناگزیر ہے اور اس سے گھبرانا بھی نہیں چاہئے کیونکہ جب تک تنقید سے بھی زیادہ بنیاد
 مسائل میں اختلاف کا وجود ہے، تنقیدی نقطہ نظر میں اختلاف کے وجود آسانی
 ہماری سمجھ میں آسکتے ہیں۔ اسے محض ذوقی میدان قرار دینا ارتقاء کے تنقید کے تمام
 پہلوؤں کو نظر انداز کر دینا ہے۔ اس حقیقت کو تو تسلیم کرنا ہی پڑے گا کہ تنقید جا
 سانس لینے کی طرح ناگزیر ہو لیکن اس میں وہ یکسانیت اور نظم ہمیشہ نظر نہیں آ
 سانس لینے میں ہے۔ نظام نفس میں ارتقاء نہیں، تنقیدی تصور میں ارتقاء ہے جو نتیجہ

انسانی شعور کے ارتقاء کا بہر حال یہ بات بالکل واضح ہے کہ تنقید سے ہر دور میں (نہیں بلکہ ایک ہی دور میں) ایک ہی چیز مراد نہیں رہی ہے، تشریح و توضیح کو بھی تنقید کہا گیا ہے، جمالیاتی تاثر پذیری اور اس کے اظہار کو بھی، تحقیق اور تاریخ کو بھی اسی زمرہ میں شامل کر لیا گیا ہے اور مناظرہ و محاکمہ کو بھی۔ ادب کو ہر خیال سے الگ کر کے محض ادب سمجھ کر پرکھنے والا بھی نقادوں میں شمار کیا گیا ہے اور ادب کو عام سماجی ارتقاء کا مظہر تسلیم کرنے والا بھی، شخصی اور ذاتی پسند کی بنیاد پر رائے دینے والا بھی نقاد ہے اور کسی فلسفہ ادب کی جستجو کرنے والا بھی، اور پھر جب نقاد کو گالیاں دینے اور سراسیمے کا سلسلہ شروع ہوا ہے تو اس نے بھی بہت سے نقادوں کی کاوش فکر کی طرح ہجو اور قصیدے کی شکل اختیار کر لی ہے اس لئے یا تو سختی کے ساتھ تنقید کے دائرے کو محدود کر دینا چاہئے اور محض اصول تنقید کے ارتقاء کو پیش نظر رکھ کر ادبی کارناموں کے پرکھنے والوں سے سروکار رکھنا چاہئے یا پھر ہر دبستان کے نقاد کو اس کا موقع دینا چاہئے کہ وہ بھی اپنی دوکان لگا کر بیٹھے اور آنکھ والوں کو کھوٹے کھرے کے پرکھنے کا حق دے تنقید کے ارتقاء کی داستان بیان کرنے میں یہ دوسری صورت منصفانہ ہوگی تاکہ تنقید کا ہر نقطہ نظر اور ہر قابل ذکر نقاد اپنی خامیوں اور خوبیوں کے ساتھ سامنے آجائے۔

اب دوسری دشواری یہ پیش آتی ہے کہ اس قدر فراخ دلی دیکھانے کے باوجود مختلف نقادانہ نظر کی اہمیت، افادیت اور قدر و قیمت کے متعلق خود مجھے بھی تو کوئی نہ کوئی زاویہ نگاہ اختیار کرنا پڑے گا تاکہ گفتگو میں کسی قسم کا منطقی تسلسل اور نتاج میں تسلی بخش تفکر پایا جائے۔ زاویہ نگاہ تو بڑی چیز ہے، عملی سہولت کے لئے کوئی طریق کار پیش نظر رکھنا ضروری ہے۔ یہ طریق کار کسی قسم کے تاریخی اور عمرانی انداز نظر پر مبنی ہو

تو غالباً ارتقاء کا مفہوم زیادہ واضح ہونے لگا، ابتداً، حرج، تغیر، وسعت اور امتزاج کی مختلف منزلیں اسی طرح سامنے آسکیں گی۔ یوں تو بعض حضرات کی نظر میں اردو میں تنقید کا وجود ایک فرضی نقطہ اور معشوق کی موہوم کمرہ اور بعض کے خیال میں جانی اور شہابی سے آگے نہیں بڑھی ہے لیکن جو ہزار ہا صفحات (خرافات ہی سہی) تنقید کی شکل میں موجود ہیں۔ انھیں دیکھنا اور پرکھنا بھی تو ضروری ہے! آخر کچھ لکھنے والے تنقید کے نام پر کچھ لکھتے ہی رہتے ہیں، ان تحریروں کی نوعیت کیا ہے؟

سب سے پوری دشواری جو تنقیدی عمل کے تسلسل کو سمجھنے کے سلسلہ میں پیش آتی ہے وہ یہ ہے کہ ہر عہد کی ادبی اور تنقیدی قدروں کو الگ الگ اصولوں کے تحت رکھ کر محض اسی مخصوص عہد یا دور کے لئے مختص کر دینا چاہئے یا ایسے اصولوں کی جستجو کرنا چاہئے جو زیادہ سے زیادہ ادوار پر مادی ہوں؟ لیکن یہ مسئلہ یہاں چھیڑنے کا نہیں ہے، اس کا تعلق جالیات اور تنقید کے بنیادی اصولوں سے ہے پھر بھی اتنا ضرور سمجھ لینا چاہئے کہ تسلسل کو سمجھنے کے لئے سماجی حقائق کو بنیاد بنانا ایک ایسا اقدام ہوگا جس کی جانچ، غلطی، اور صحت کی پرکھ آسانی سے ہوسکے گی۔ تاریخی ارتقاء کی جستجو کے ساتھ ہی چیز میل بھی کھانی ہے، ادب جن سماجی عناصر سے وجود میں آتا ہے، جن فضاؤں میں پروان چڑھتا ہے اور جن حقائق حیات کا رس ہوں کر مپتا ہے، ان کو نظر انداز کر کے تنقید کے ارتقاء پر غور کرنا بے معنی ہوگا۔

ان مسائل کو ذہن میں رکھتے ہوئے اردو میں تنقید نگاری کی تاریخ مرتب کی جاسکتی ہے لیکن ایک مقالے یا تقریر میں محض اشارے کئے جاسکتے ہیں جو اصول بنتے بدلتے اور غیر اہم یا اہم ثابت ہوتے رہتے ہیں، ان کا مکمل تجزیہ بھی نہیں کیا جاسکتا،

تغیر کے وجوہ کا تفصیلی بیان بھی نہیں ہو سکتا اور مختلف اثرات کے عمل اور ردِ عمل کی تشریح بھی ضمنی طور پر ہی کی جا سکتی ہے۔ تاہم تھوڑے سے وقت اور تھوڑی سی جگہ میں ارتقاء کا خاکہ ضرور پیش کیا جا سکتا ہے جو مفصل بحث کے لئے تمہید کا کام دے گا۔ جس وقت اردو شعر و ادب کے وہ خط و خال ابھرے جن پر ناقدانہ نگاہ پڑ سکتی تھی، اُس وقت اردو سے ادبی دلچسپی لینے والوں کے ادبی اور تنقیدی شعور کی کیا نوعیت تھی یا ہو سکتی تھی اس کا اندازہ لگانا کچھ ایسا مشکل نہیں ہے، اسالیب اور اظہار خیال کے جو چند سانچے اُن کی دسترس میں ہو سکتے تھے وہ تعداد میں چند ہیں، اپنی بول چال کی نئی زبان کو انھیں سانچوں میں ڈھال لینا اور انھیں کو معیار قرار دینا اس لئے فطری تھا کہ زندگی کے سانچے بھی بنے بنائے موجود تھے اور اُن سے انحراف کے بڑے محرکات پیش نظر نہیں تھے۔ بول تو اردو زبان کی عمر چھ سات سو سال سے کم نہیں لیکن اس کی قابل ذکر ادبی زندگی تترھویں صدی سے شروع ہوتی ہے، عربی اور فارسی ادب کی عمریں بہت زیادہ تھیں، اُن میں فن اور فکر کی روایتیں بن چکی تھیں جن سے پڑھا لکھا طبقہ عام طور پر واقف تھا، عربی سے کم اور فارسی سے زیادہ بلکہ کہنا مناسب ہو گا کہ مذہبیات سے باہر عربی ادب سے اُس کی واقفیت اتنی ہی تھی جتنی ایران کی ادبی روایات میں جذب ہو کر اُس تک پہنچی تھی، ہندوستان میں ہونے کی وجہ سے اُسے سنسکرت اور پراکرت کے ادبی خزانوں اور تنقیدی روایات سے واقف ہونا چاہئے تھا، لیکن یہ حقیقت ہے کہ نہ صرف ابتدائی دور میں بلکہ اس وقت تک اس کی طرف توجہ نہیں کی گئی ہے کہ سنسکرت کے جمالیاتی اور تنقیدی اصولوں کو پرکھ کر اُن سے کام لیا جائے، ہو سکتا ہے کہ اپنی کتاب نو برس لکھتے وقت ابراہیم عادل شاہ ثانی نے

سنسکرت کے رسوں، بھادوں اور انکاروں کے جانتے کی فکر کی ہو لیکن انفرادی علم اور واقفیت کا نہیں ہے بلکہ اُس کے روایت بننے کا ہے۔ جہاں تک جدید زبانوں کا تعلق ہے اُن میں سے کئی کا ارتقاء تو خود اُردو ہی کے ساتھ ساتھ ہوا، اور ابتدا میں اُن زبانوں کے اندر جو مذہبی ادب تھا اگر اُردو کے شعراء اُن سے کم واقف تھے تو کوئی تعجب کی بات نہیں ہے، بظاہر یہ خیالات ضمنی معلوم ہوتے ہیں لیکن حقیقت یہ ہے کہ جس بنیاد پر ہماری ادبی تنقید کی عمارت کھڑی ہوئی اُس کی جستجو کرتے ہوئے ان کنوؤں کا جھانکنا بھی ضروری ہے۔

عربوں کا فن نقد قدیم تھا اور ایک سماجی پس منظر رکھتا تھا لیکن لسانی اور معاشی معاشرتی اختلافات کی وجہ سے فارسی نے اُس سے خاطر خواہ فائدہ نہیں اٹھایا۔ ڈرتے ڈرتے یہ بات بھی کہی جاسکتی ہے کہ عربی فن نقد کسی مخصوص جمالیاتی فلسفہ پر مبنی نہ تھا، اسلئے ایران جس نے اپنے تمدن کا بڑا حصہ فراموش کر کے اسلامی عرب سے بہت کچھ مستعار لیا تھا کوئی منضبط اصول نقد مرتب نہ کر سکا اور جب ارسطو کے فن نقد سے اثر لینے کی صورت پیدا ہوئی تو اُسے بھی شاید اس لئے وہاں کے نظام شعر و ادب میں سمویا نہ جاسکا کہ نوافلاطونی اثرات زیادہ تیزی سے چھا رہے تھے، اس لئے اُردو کو ایران سے فن نقد کا جو رشتہ مل سکتا تھا وہ یہی تھا۔ اگر ایران کے بڑے بڑے شعراء کے کلام کا مطالعہ کر کے کچھ اصول مرتب کئے گئے ہوتے تو ایک اچھے تنقیدی شعور کی بنیاد پڑ سکتی تھی اور جس طرح اُردو شعراء نے مختلف فارسی اصناف ادب سے کسب فیض کیا اسی طرح تنقیدی انداز نظر سے بھی فائدہ اٹھاتے لیکن تذکروں کے علاوہ اگر کہیں ننس شعری بحث کی گئی ہے تو وہ بھی ادھوری ہے اور اُس سے بھی زیادہ یہ کہ اُس پر اصفانے نہیں کئے گئے ورنہ ابی سینا، نظامی عروضی اور محقق طوسی نے

خیالات ظاہر کئے تھے وہ مزید غور و فکر کی بنیاد بن سکتے تھے، رہے تذکرے تو
سوم ان کا تنقیدی پہلو بہت کمزور اور تشنہ ہے۔

اس طرح اردو تنقید کسی اعلیٰ بنیاد کے بغیر شروع ہوئی، جن شعراء نے شعرو سخن
تعلق اپنے خیالات ظاہر کئے انھوں نے بھی کوئی ترتیب ملحوظ نہیں رکھی، انکی توجہ
ان وہ بیان کے ان پہلوؤں پر رہی جن سے عملاً انھیں واسطہ پڑتا تھا، گو ایک حیثیت سے
تذکرے کے لئے وہ باتیں اہم تھیں لیکن شعر فہمی کی راہیں ان سے واضح طور پر نہیں کھلتی
تھیں، انکے بھرے ہوئے خیالات اور مجمل اشاروں سے تنقید کے اصول اخذ نہیں کئے
سکتے، بس اتنا سمجھا جا سکتا ہے کہ ان شعراء کے نزدیک پسندیدہ شاعری کیا تھی؟ پیر لقیہ
راج بھی راج ہے اور اکثر شعراء کلام کی کسی نہ کسی خصوصیت کا ذکر اپنے اشعار میں کرتے ہیں،
ان کا احساس فن عروض، معانی و بیان کے مسائل کا پروردہ تھا، اس لئے وہ عام طور
پر انھیں کو اپنی توجہ کا مرکز بناتے تھے۔ شاعری کی حقیقت اور تہذیبی زندگی سے اسکے
تعلق کا سوال انھیں زیادہ پریشان نہ کرتا تھا۔

اب اگر ہم تذکروں پر نگاہ ڈالیں تو وہاں مطالعہ کے لئے بہت سی باتیں اور شاعری
تاریخ پر غور کرنے کے لئے کئی پہلو ملیں گے لیکن جہاں تک اصول تنقید کے ارتقا پانے کا
سوال ہے، ان تذکروں سے بہت زیادہ مدد نہیں ملتی۔ اردو شعراء سے متعلق پہلا تذکرہ جن کا
میں علم ہے میر کائنات الشعراء ہے۔ یہ تذکرہ ۱۹۵۲ء میں مرتب ہوا۔ اسی زمانے میں اور اسکے
تقریباً سو سو سال بعد تک چھوٹے بڑے نہ جانے کتنے تذکرے لکھے گئے۔ معمولی فرق کے
علاوہ ان میں اصولی اختلاف نہیں پائے جاتے۔ ان کا انداز وہی ہے جو ان سے پہلے کے
شعراء فارسی کے تذکروں میں پایا جاتا ہے، جس طرح وہاں زبان و بیان کے عام مسائل سے

آگے بڑھ کر کسی مخصوص تنقیدی نقطہ نظر کو رہنما نہیں بنایا گیا تھا اسی طرح اردو شعراء
تذکرے بھی اصولی بحثوں سے فانی ہیں۔ ان کے تنقیدی اشارے بعض شعراء کی امتیازی
خصوصیات اور شاعرانہ کمالات پر ضرور روشنی ڈالتے ہیں، کبھی کبھی ادبی عقائد اور میدان
کا ذکر بھی آجاتا ہے لیکن ایسا محسوس ہوتا ہے کہ وہ اصولوں سے اُلجھنے کے بجائے شعراء کی قیادت
کی ہوئی روایات یا اپنے ذوقی میلان کے پابند ہوتے تھے، ان کے دلائل عقلی ہونے کے بجائے
نقلی اور ذوقی ہوتے تھے۔ کچھ اردو تذکرہ نویس کی شخصیت اور مزاج پر ہوتا تھا، کچھ
اس مقصد پر جس کے ماتحت تذکرہ مرتب ہوا ہو۔ اس طرح ان تذکروں میں بھی تاریخی معلومات
سوانحی مندرجات، سماجی ماحول اور تنقیدی بصیرت کے لحاظ سے تفریق کی جاسکتی ہے۔
میر کا تذکرہ (ابتدائی تذکروں میں) دوسرے تذکروں پر فوقیت رکھتا ہے کیونکہ میر کے یہاں
تذیب فی الرائے نہیں ہے اس میں ان کے مزاج اور بلندی مذاق کی جھلک ملتی ہے اس
برعکس گروپری کے تذکرے کی کوئی انفرادیت نہیں ہے میر حسن کی تنقیدی صلاحیت بہت نمایاں
نہیں ہے لیکن وہ وسیع مطالعہ، سخن فہم اور خوش ذوق معلوم ہوتے ہیں۔ قائم اور مصحفی
کے تنقیدی اشارے روایتی اور وجود ایک معیار کا پتہ دیتے ہیں۔ یہاں تذکروں
کا تفصیلی یا تقابلی مطالعہ مقصود نہیں ہے بس اس حقیقت پر زور دینا ہے کہ ہمارے
تذکرہ نگاروں نے شعراء کے متعلق رائیں تو دیدیں لیکن ان کی شاعری کو خود شعراء
کے انفرادی یا اجتماعی شعور سے متعلق کرنے کی کوشش نہیں کی۔ کہیں کہیں معمولی
سوانحی یا نفسیاتی اشارے ضرور مفید معلومات ہم پہنچا دیتے ہیں لیکن ان سے شاعری
کے عصری رجحانات یا بنیادی تقاضوں پر زیادہ روشنی نہیں پڑتی۔

سترھویں، اٹھارھویں اور تقریباً آدھی انیسویں صدی تک یہ یکسانی اور یک رنگی

انفرادی میلانات سے قطع نظر بنے بنائے ڈھرے پر بے چون و چرا گامزنی ذرا سی فکر سے
 سمجھ میں آسکتی ہے، تخلیقی اور تنقیدی عمل میں نیا پن، زور اور ارتقائی رنگ سماج میں
 ذرائع پیداوار کی ترقی یا تبدیلی کے اثر سے پیدا ہوتا ہے، حالات اپنی بنیادوں میں نہ
 بدلیں تو تبدیلیاں بھی سطحی ہوں گی۔ ان باتوں سے کچھ لوگ اُلجھتے ہیں اور مسائل پر اس
 طرح نگاہ ڈالنے کو ایک غیر ادنیٰ قسم کا کفر سمجھتے ہیں لیکن وہ تغیرات کی کوئی توجیہ زمان و
 مکان کے تغیرات کے باہر پیش نہیں کر سکتے۔ اس لئے اگر کوئی یہ سمجھنا چاہے کہ تذکرہ نویسی
 کے اس دور میں اردو شاعری سے دلچسپی لینے والوں کا ذہن سماجی شعور کی کس منزل
 میں تھا تو ہمیں یہاں کے معاشی معاشرتی ارتقاء پر نگاہ کرنا ہی ہوگا، اسی میں ان
 خیالات اور فنی عقائد کے سرچشمے ملیں گے جن کی روشنی میں شاعر اور شاعری کی پرکھ
 ہوتی تھی۔ ترقی و تنزل کے تمام پہلوؤں کو پیش نظر رکھنے سے یہ بات سمجھ میں آتی ہے
 کہ سترھویں اور اٹھارویں صدی کا ہندوستان ایک رو بہ انحطاط جاگیردارہ نظام
 کے سہارے جی رہا تھا جس کو دھکا دے کر آگے بڑھانے والی قوت محض کچھ روایتیں تھیں
 ان روایتوں کی طاقت کھٹی جائے، اگر ان کا تعلق اصل مادی حالات سے ختم ہوتا
 جائے، اگر نئے حالات کے مطابق ان میں اضافہ نہ ہو تو محض روایتیں نہ تو ادب
 اور زندگی کی قدروں کو زندہ رکھ سکتی ہیں اور نہ انھیں آگے بڑھا سکتی ہیں۔
 روایتوں کے تسلسل اور ارتقاء کی یہی منطق ہے۔ اب اگر سماج زوال آمادہ ہے،
 طبقات کی کشمکش ہلکی پڑ گئی ہے، ذرائع پیداوار کا نشوونما نہیں ہو رہا ہے،
 دست کاریاں مٹ رہی ہیں، مذہبی اور اخلاقی تصورات ایک دائرے کے
 اندر ہی چکر لگا رہے ہیں، کوئی بڑا قومی یا تہذیبی تصور مفقود ہے تو زندگی کے

کسی شعبہ میں واضح، گہرے، بلند مرتبہ تصورات کی جستجو بے معنی ہوگی، تنقید اس سے باہر نہیں ہو سکتی، حالانکہ ناقدانہ نگاہ رکھنے والوں کو زندگی کی اس پسپائی کا احساس ہونا چاہئے تھا، چاہے وہ اس کے بدلنے کی راہ نہ بتا سکیں۔ یہ کہنا تو غلط ہوگا کہ شعروادب کی دنیا اس احساس سے خالی ہے مختلف ہندی بولیوں کے بھگت شعراء اور اردو کے چند شعراء کا کلام اس احساس کا آئینہ ہے لیکن اس کا عکس تذکروں میں نمایاں نہ ہو سکا اس کا سبب یہ معلوم ہوتا ہے کہ اس وقت شاعر اور ناقد اپنے فرائض الگ الگ جانتے تھے شاعر اپنی تخیل میں کسی حد تک آزاد تھا، زندگی کو اپنے لئے ایک خام مواد سمجھتا تھا، ناقد محض ان شعراء کا تعارف کرنے والا تھا۔ شاعر ”ملہم غیب“ اور ”تلمیذ رحمان“ تھا، ناقد ان میں سے کسی خصوصیت کا مالک نہیں سمجھا جاتا تھا وہ شعراء کے ان خیالات اور عقائد پر محسوسات اور جذبات پر نکتہ چینی کا حق نہیں رکھتا تھا جن کا سرچشمہ الہام اور روح القدس تھا۔ پھر فارسی تذکرہ نویسی کی بھی یہ روایت نہیں رہی تھی، وہاں بھی زبان، اسلوب، عروض اور سند کا زور تھا اس لئے تنقید کے نام سے جو کچھ ملتا ہے وہ اسی کے دائرے میں اسیر و محصور ہے کہ تذکروں میں بالعموم تنقید کے وہی پہلو ملتے ہیں جو شاعری کے ظاہری فنی مسائل سے تعلق رکھتے ہیں، شاعر کے شعور سے تعرض نہیں کرتے۔ مضامین کی تحلیل، خیالات کے تجزیے، مواد کی حقیقت سے انھیں سروکار نہ تھا۔ اس میں شک نہیں کہ شاعری فن ہے اور فن میں طرز اظہار اور زبان و بیان پر قدرت کو بڑی اہمیت حاصل ہے لیکن محض اسی پہلو پر زور دینے سے شاعری کی حقیقت واضح نہیں ہو سکتی کیونکہ اظہار کے ذرائع اور اسالیب مخصوص ادوار کے فنی طریق کار اور اصول کے پابند ہوتے ہیں، طرز اظہار میں تبدیلی خلاہ میں کوئی تجربہ نہیں ہے، ذرائع اظہار کے نئے آلات سے واقفیت کا نتیجہ ہے۔

اس ساری بحث کا مقصود یہ ہے کہ تذکرہ نگاری کے کچھ حدود ہیں، ان میں جو
 ہی جھلک ملتی ہے وہ اس وقت کے عام ادبی شعور کا عکس ہے۔ اس سے بھی زیادہ
 یہ ہے کہ ان سے فلسفہ نقد کے اہم اصول مرتب نہیں کئے جاسکتے۔ سخن فہمی میں تھوڑی
 اور ضرور مل سکتی ہے۔ ان اصولوں کی مدد سے ہم شاعر کے یہاں خانہ دل میں جھانک
 میں دیکھ سکتے، یہ میں تذکروں کا ذکر کر رہا ہوں، خود شعراء کے کلام کا نہیں۔

انیسویں صدی کے ہندوستان میں زبردست معاشی، معاشرتی اور سیاسی تغیرات
 ہوئے ان کے اہم اور دور رس نتائج ہماری نگاہوں کے سامنے ہیں اور بارہا زیر بحث
 ہیں۔ ان حالات نے نئے طبقاتی رشتوں کو جنم دیا، زندگی سے عہدہ برآ ہونے کی نئی
 میں دکھائیں۔ غور و فکر کے نئے دروازے کھولے اور ایک ہمہ گیر تصوراتی انقلاب کی
 رہنمائی کی، اس طرح تنقید کی کنڈ بارٹھ میں پھر روانی آئی، اس کا اظہار زندگی کے
 سے شعبوں میں ہوا۔ جو پچھید گیاں سماج کے اندر پیدا ہو رہی تھیں ان کے تناسب سے
 ہی، ان سے کسی حد تک مطابقت رکھتے ہوئے تنقید کے پیمانوں کا وجود میں آنا لازمی
 کیونکہ یہ بھی انسانی شعور کی خصوصیت ہے کہ وہ حالات کا مقابلہ کرنے کے واقعی یا
 سلی ذرائع ڈھونڈ نکالتا ہے۔ کچھ ایسے حالات پیدا ہو گئے تھے کہ اصلاح اور تبدیلی
 نام پر پرانی قدریں معرض خطر میں آگئیں اور بنے بنائے ڈھروں پر چلنا آسان نہ رہا۔
 نئے اقتصادی و معاشی، تعلیمی و تمدنی عناصر زندگی میں داخل ہوئے تھے انھوں نے
 ہندوستان کی جاگیر دارانہ، دیہی، صنعتی اور تمدنی زندگی پر گہرا اثر ڈالا اور
 اثرات نے اپنے طور پر مذہبی، اخلاقی اور تہذیبی پہلوؤں کو متاثر کیا۔
 جب میں وہ ہندوستان وجود میں آیا جو پرانے اور نئے، مشرق اور مغرب، روایت

اور درایت جاگیر داری اور صنعت، روایت پرستی اور اصلاح پسندی کی کشمکش میں مبتلا تھا۔ لوگ اپنی وفاداریوں میں بٹ گئے تھے اور پھر بھی بہت تھوڑے سے لوگ تھے جن کے سامنے زندگی کا کوئی واضح تصور تھا۔ تنقید کے لئے کسی طرح کے واضح تصور کی ضرورت ہوتی ہے، وہ عام نہ تھے، ہر شخص نہ راجہ رام موہن رائے اور کیشب چندر سہتا، نہ سرسید اور چراغ علی۔ اگرچہ ان لوگوں کے افکار و خیالات بھی اپنی حد بند اور معذوریوں رکھتے تھے۔

ادب پر نئے افکار اور تصورات کا جادو بڑے بچپیدہ انداز میں چلتا ہے اور کی روایتیں بھی اپنے ارتقاء اور زوال کی ایک الگ منطق اور ایک الگ راہ بتا رہی ہیں۔ چنانچہ جب انیسویں صدی کے عام تغیرات کا ذکر کیا جا رہا ہے تو اس کو ادب پر متوجہ کرتے ہوئے فنی روایات اور ادبی تصورات، شاعرانہ زبان اور ادبی اسالیب کا خیر رکھنا ضروری ہوگا۔ تدریجی تبدیلی کے نقوش کہیں ملیں گے کہیں مفقود ہوں گے۔ کہیں خیالات میں جھلکیں گے کہیں انداز بیان میں کہیں شاعر اور ادیب شعوری طور پر اس نئے پن کا اظہار کرے گا کہیں وہ اس طرح آئیں گے کہ اسے خود بہت زیادہ خبر نہ ہو۔ اس لئے کوئی ایسا قاعدہ مقرر کر لینا کہ سارے تغیرات کا عکس شروع ہی سے ادب پر ملنے لگے گا گمراہ کن ہوگا۔ نئے تصورات کے رد و قبول میں بہت کچھ شاعر یا ادیب کے طبقاتی شعور کا ہاتھ ہوگا، چنانچہ انیسویں صدی کے وسط ہی تک نہیں بلکہ بہت دیر تک ادب میں اس تغیر کے بہت واضح نقوش نہیں ملتے۔ متوسط طبقہ جس کے ہاتھ میں آہستہ آہستہ زندگی کے اکثر شعبوں کی رہنمائی مرکوز ہو رہی تھی اپنے روحانی اور مادی مطالبات سے بے خبر نہ تھا لیکن پر اثر اور فیصلہ کن انداز میں ادب کی فنی اور معنوی

ت کو یکایک بدل نہ سکتا تھا اس لئے تنقید بھی احتیاط پسندی پر مبنی تھی بلکہ مجھے تو ایسا
 لگتا ہے کہ تقریباً ۱۸۷۰ء تک تنقید نے ادب کی پرکھ میں ان آلات علم سے بھی کام
 لیا جو اس کی دسترس سے باہر نہ تھے۔ اس طرح ایک تاریخ معین کر دینا مجھے بھی
 پتہ نہیں معلوم ہوتا لیکن میرے پیش نظر محمد حسین آزاد کے لکچر نیرنگ خیال (حصہ اول)
 چہ، آب حیات اور مجموعہ نظم حالی میں جاتی کا دیا چہ اور اسی نوع کی ایک دوسری چیز
 ان میں قطعی طور پر تنقید اور ادب کا نیا شعور ہے، یہ شعور انفرادی پسندیدگی یا ناپسندیدگی
 پر نہیں ہے، تاریخی اور سماجی احساس کا منظر ہے، یہی وجہ ہے کہ آب حیات شعرا کا
 یہ ہونے ہوئے بھی قدیم تذکروں سے بالکل مختلف ہے، ایک سماجی اور تہذیبی تاریخ
 ہے، اس میں تنقید کی کوشش بھی ملتی ہے اور شاعری کو شاعر کی شعور سے ہم آہنگ
 ہے کار حجان بھی۔ گویا اس وقت سے تذکروں کی اہمیت کم ہو جاتی ہے اور تنقیدی شعور
 تضادوں میں پرواز کرتا ہے۔

ارتقائے شعور کی اس نئی منزل میں جو عناصر ادبی ذوق کی تشکیل کر رہے تھے،
 کشمکش پر مبنی تھے جن کا ذکر اوپر کی سطروں میں ہوا۔ عملاً ان حالات سے جو
 رات وجود میں آئے انھیں ہم عقابیت، قومی جذبات، خواہش اسلاح اور افادیت سے
 کر سکتے ہیں۔ ان تصورات کی کار فرمائی، معاشی، مذہبی، تعلیمی، تہذیبی اور سیاسی
 اس سے وابستہ تھی اور کوئی شخص یہ جرات نہیں کر سکتا کہ ان کی اہمیت اور نئے پن
 بھار کرے۔ اس وقت کے نظام زندگی اور شعور حیات کے تمام عمرانی اور فلسفیانہ
 وں پر نگاہ رکھی جائے تو ہر تصور کی بنیاد میں حالات کو قدیم و جدید کے درمیان
 سمجھوتے کی شکل میں دیکھا جاسکے گا یعنی افکار نہ تو یکسر قدیم روایات کے زائیدہ

ہوں گے اور نئے حالات کے۔ یہی اُس تضاد اور الجھن کا سبب ہے جو اس
تغیر میں نظر آتا ہے۔ مثال کے طور پر ہم اُس زمانے کے اخلاقی تصورات کو لیں تو وہ
طور پر نظر آئے گا کہ اگر ایک طرف اُس پر مذہب کی چھاپ ہے تو دوسری طرف
حالات میں، نئے معاشی اثرات کی وجہ سے اور نئے ٹیکنیکل ارتقاء کے نتیجے میں اُس
عقلیت کی پرچھائیاں بھی پڑ رہی ہیں۔ تنقید نگار یا تنقیدی صلاحیت رکھنے والے کے
یہ ناممکن ہو گیا تھا کہ وہ ان سے بے نیاز نہ گزر جائے اور عام حالات زندگی میں
حقائق کو سمجھنے کا مطالبہ کر رہے تھے انہیں ادب میں بھی نہ دیکھا جائے، ایک بات
بعض حضرات کو الجھن میں ڈالتی ہے وہ مغرب کے اثرات کا صحیح تجزیہ ہے، کچھ لوگوں
کے لئے یہ محض نقل ہے، کوئے کے منہ کی چال چلنے کی کوشش ہے، مشرق کی روایات
سے ناواقفیت ہے، کچھ لوگوں کے لئے بدلے ہوئے حالات کا ناگزیر نتیجہ ہے جس کے
اور بُرے دونوں پہلو ہیں، تاریخی ارتقاء کی ایک خاص منزل ہے جس
ہندوستان میں ایک نشاۃ الثانیہ کی ابتدا کی۔ یورپ میں جس نشاۃ الثانیہ
روشنی پھیلی تھی اُس کی تحریک یونانی علوم کا دروازہ کھل جانے سے ہوئی تھی، ہندو
دور بیداری کا آغاز یورپ اور خاص کر انگلستان سے تعلقات قائم ہونے سے
یہ بھی ایک ہمہ گیر اور دور رس انقلاب تھا جس نے زندگی کے ہر شعبے کو متاثر کر
کہیں کہیں یہ تاثر منفیاً نہ حیثیت رکھتا تھا، تنقید میں اس کا عمل آزاد، حالی اور
کے یہاں نظر آتا ہے، گو ان کے اثر قبول کرنے کی صلاحیتیں مختلف اور اظہار کے
الگ الگ ہیں۔

قبل اس کے کہ ان نقادوں کے افکار اور خیالات پر نظر ڈالی جائے

خاص مسئلہ پر غور کر لینا ضروری ہے ہم اس وقت اُردو و تنقید کا ذکر کر رہے ہیں اور یہاں
 سامنے انقلابِ فکر کے بعد کا ہندوستان ہے۔ اس وقت اُردو زبان وہ عمومیت
 حاصل کر چکی تھی کہ عام طور سے اسے ہندوستان کی مشترک زبان کا درجہ دیا جا رہا تھا
 لیکن اس کی رہنمائی جن لوگوں کے ہاتھ میں تھی وہ زیادہ تر مسلمان تھے کسی سائنٹفک
 بحث میں اس حقیقت کا نظر انداز کرنا بالکل غلط ہو گا۔ مسلمان اپنی مذہبی روایات میں
 اخلاقی تصورات اور روحانی میلانات میں شدید بحرانی کیفیت محسوس کر رہے تھے۔
 ہندوستان کے کئی سو سال کے قیام میں انہوں نے اپنے مذہب کو روزانہ کی زندگی
 سے الگ رکھا تھا، رسم و رواج، تہذیب و معاشرت میں کچھ باہر سے لائے تھے کچھ یہاں
 سے قبول کیا تھا لیکن ایک لہر ایسی بھی تھی جو ان حدود کو توڑ کر انھیں عام ملکی زندگی میں ضم
 کر دینا چاہتی تھی، اس کا اظہار بعض صوفیوں کے یہاں ہوا تھا، بعض بادشاہوں نے اسکی
 شعوری کوشش کی تھی لیکن اس کی تکمیل نہیں ہو سکی تھی۔ پھر انگریزی سیاست نے جان بوجہ
 اس خطے کو وسیع کرنے کی کوشش کی۔ متوسط طبقہ کی پیدائش نے مختلف مذاہب کے لوگوں
 کو الگ الگ راہوں پر چلنا سکھایا۔ اگر یہ کئی معاملات میں اشتراک اور اتحاد کے دھماکے
 بھی بہتے رہے لیکن عقلیت اور استدلالی اندازِ نظر کے باوجود ہندوؤں اور مسلمانوں کی
 اصلاحی تحریکوں، ترقی کی خواہشوں، آگے بڑھنے کے ارادوں نے مختلف راہیں اختیار
 کیں۔ یہ بحث بڑی پیچیدہ ہے اور اس وقت اس کی تفصیلات میں جانا یا اس کے تمام
 پہلوؤں پر روشنی ڈالنا ناممکن ہے تاہم یہ بات واضح ہو جاتی ہے کہ جہاں مسلمان مفکروں
 نے یورپ سے بہت کچھ سیکھا وہیں اپنی روایات کے سوتے بھی تلاش کرنے کی فکر
 کی اور کہیں کہیں مشرق و مغرب کو ملا دینے کی کوشش کی یا مغرب کی برتری کو تسلیم کر کے

اُس کے سامنے ہتھیار ڈال دئے، ایسا بھی ہوا کہ مغرب کو مذہب اور اخلاق کا دشمن سمجھ کر
اُس کے ہر پہلو کی مخالفت کی۔ اس پس منظر میں اس دور کے تنقیدی خیالات اور نظریات
بہت واضح ہو جاتے ہیں۔

آزاد اور حالی دونوں ادب اور خاص کر شاعری کو زندگی کے مادی تغیرات سے
وابستہ سمجھتے ہیں اور اُس کی زندگی کے سنوارنے، بہتر بنانے اور زندگی سے غذا حاصل
کرنے کا آدہ تسلیم کرتے ہیں۔ آزاد کے یہاں یہ باتیں بہت واضح نہیں ہیں، حالی کے یہاں
پوری طاقت کے ساتھ آئی ہیں۔ درباری زندگی نے شاعری کو کس طرح متاثر کیا ہے،
اس کا ذکر دونوں کے یہاں ملتا ہے، حقیقت اور سادگی پر دونوں زور دیتے ہیں،
کیونکہ وہ شاعری کے افادہ پہلوؤں کو پیش نظر رکھتے ہیں۔ اس طرح تنقیدی نقطہ نظر
میں انقلاب آیا ہے، شاعری سماجی شعور سے وابستہ ہو جاتی ہے اور شاعر
براہِ راست اپنے تخلیقی عمل سے سماج کے شعور کو وسیع کرنے میں شریک ہو جاتا ہے۔ آزاد
اور حالی کی کچھ مجبوریاں اور معذوریاں ہیں۔ وہ مغرب سے متاثر ہونے کے باوجود آگے
بہت دور تک نہیں جاتے، کچھ تو اس لئے کہ ان کو مغربی اصول تنقید سے واقفیت بہت
کم ہے کچھ اس لئے کہ وہ زندگی کے کسی شعبہ میں بھی معمولی اصلاحات سے آگے بڑھنا
نہیں چاہتے تھے، آزاد تو بزرگوں کا ادب اس حد تک کرنا چاہتے تھے کہ جب ان کی
خامیاں نکالنے کا وقت آتا تھا تو ان کی زبان گنگ ہو جاتی تھی اور حالی پر ایک اخلاقی
نقطہ نظر اس طرح مسلط تھا کہ وہ کسی قیمت پر اُس سے دستبردار ہونے کو تیار
نہ تھے بلکہ شاید یوں کہنا بہتر ہوگا کہ انہوں نے شعر کی حسین دیوی کو اخلاق کی چٹان
سے باندھ رکھا تھا۔ اخلاقی نقطہ نظر بنیادی طور پر تو اسلامی تھا لیکن عملاً نہی

ضروریات سے سمجھوتے کی حیثیت رکھتا تھا، جہاں تک شاعری کو وقت کے تقاضوں سے ہم آہنگ بنانے کا تعلق ہے آزاد کا رویہ جذباتی تھا، حالی کا تعقل پسندانہ اور افادی۔ اس وجہ سے حالی کے یہاں اسلوب اور طرز ادا، فنی لطافت اور شعری کمالات پر اتنا زور نہیں جتنا حقیقت و اقیعہ اور صداقت ذہنیہ پر ہے، اس کے برعکس آزاد مواد کے مقابلہ میں شاعرانہ حسن کا زیادہ ذکر کرتے ہیں اس معاملہ میں وہ شبلی کے قریب معلوم ہوتے ہیں جو جمالیاتی تاثر کو بڑی حد تک زمان و مکان سے اور احساس کرتے ہیں۔ اس جملہ سے غلط فہمی نہیں ہونا چاہئے کہ میں شبلی کے انداز نظر میں تاریخی تسلسل یا تغیرات کو بالکل نظر انداز کر رہا ہوں۔ میرا مقصد صرف یہ ہے کہ شبلی نے نفس شعر میں مضمون اور مواد کو بہت زیادہ اہمیت نہیں دی ہے۔

تنقیدی نظریات، انداز بیان اور زندگی کے عام میلانات، مسلمانوں کی اخلاقی، مذہبی اور سیاسی زندگی کے متعلق مختلف خیالات رکھنے کے باوجود یہ نقاد وقت کے مطالبات کا خیال کرتے ہیں، وہ نفس شاعری اور فنون لطیفہ کی ماہیت پر غور کر کے اس عقلیت کے دور کے ترجمان بنتے ہیں جو محض قدیم روایات کے سرمایہ پر خاموش نہیں بیٹھنا چاہتا تھا۔ ان کے ذرائع معلومات ناکافی اور مختلف تھے، چنانچہ افلاطون اور ارسطو کے خیالات سے آزاد، حالی اور شبلی سب متاثر ہیں مگر عالی کے یہاں یہ اثر ملٹن اور مکالے سے ہوتا ہوا پہنچا ہے اور شبلی کے یہاں یونانی علوم کے عربی تراجم یا ان کی تفسیروں سے ہو سکتا ہے کہ ہمارے قدیم تنقید نگار یا تذکرہ نویس ان خیالات سے واقف رہے ہوں لیکن انھوں نے ان کی تشریح نہیں کی اور نہ اپنے خیالات کے اظہار میں ان سے مدد لی۔

اس طرح یہ تینوں نقاد عملی تنقید کی طرف متوجہ ہوئے اپنے اپنے انداز میں انھوں نے مختلف شعراء کے کلام کا تجزیہ کیا حالانکہ سوا معمولی اشاروں کے کہیں بھی یہ شعراء کے خیالات کی بنیادوں یا شعور کے سرچشموں تک نہ پہنچ سکے اور نہ اسے واضح شکل میں زندگی کے میلانات سے متعلق کر سکے۔ تجزیہ کی یہ کمی ان علوم سے ناواقفیت یا سطحی واقفیت کی غمازی کرتی ہے تنقید میں جن کی ضرورت پڑتی ہے مثلاً یہ اندازہ نہیں ہوتا کہ وہ نفسیات یا دوسرے سماجی علوم سے واقف تھے یا نہیں اسی وجہ سے ان کے یہاں گہرائی کی کمی کا احساس ہوتا ہے، لیکن قدیم سے قدم آگے بڑھانے میں، تنقید نگاری کے حدود وسیع کرنے میں، عملی تنقید کے ذریعہ بعض اصناف کے حدود اور امکانات کی چھان بین کرنے میں ان نقادوں کے کارنامے غیر معمولی اہمیت رکھتے ہیں۔ اسی خیال سے یہ کہا جاتا ہے کہ اردو تنقید کی ابتداء، بلکہ شاندار ابتداء، انیسویں صدی کے آخری اور بیسویں صدی کے ابتدائی حصے میں ہوئی۔ یہی زمانہ ہندوستان کی دوسری زبانوں میں بھی تنقید کی ابتداء کا ہے، اس لئے یہ نتیجہ نکالنا مشکل نہیں رہ جاتا کہ یہ تنقیدی میلان عہد تغیر کی کش مکش اور نشاۃ الثانیہ کے ذوق تجسس اور ذوق ارتقاء کا عکس ہے اور اس کے اندر اس عہد کی خوبیوں اور خامیوں کی جھلک ملتی ہے۔

جب ہم ان نقادوں پر یہ سرسری نظر ڈال رہے ہیں تو یہ بات نگاہوں سے اوجھل نہیں ہونی چاہئے کہ انفرادی طور پر ان کے شعور کے دائرے مختلف ہیں چنانچہ ماذنی زندگی میں تغیر اور اس کے نتائج پر مادے اور خیال کے تعلق پر، حاتی نے جس طرح نظر ڈالی ہے وہ ان کے طرز فکر کا پتہ دیتی ہے، انھیں اس عہد کے

نقادوں سے آگے بڑھاتی ہے اور ان کے دائرہ خیال میں اس حقہ کا
 قی ہے جس سے آج کا نقاد بھی بہت سیکھ سکتا ہے، بلاخوف تردید کہا جاسکتا ہے
 نقد سے تنقید کے لئے نئی راہیں کھل گئیں۔ سماجی نقطہ نظر کی جستجو کرنے والا حالی
 اس کی جھلک دیکھ سکتا ہے، ذوقی، وجدانی اور جمالیاتی پہلوؤں سے دلچسپی
 شبلی کی شگفتہ بیانی میں اس کا جلوہ تلاش کر سکتا ہے۔

دو ادب کا تاریخ نویس چاہے تو اس دور کو ۱۹۱۳ء میں ختم کر سکتا ہے اور اگر
 حالی، آزاد اور شبلی کے متبعین کو بھی شامل کر کے ۱۹۳۶ء تک کے تنقیدی ارتقا کی
 بند کر سکتا ہے۔ گو اس درمیان میں اور اثرات کی پرچھائیاں بھی پڑتی رہیں،
 فکر و خیال میں داخل ہوتے رہے۔ مغربی اثرات مختلف شکلوں میں جذب ہونے
 جوں کے توں اگلے گئے، کہیں ہضم ہو کر نقاد کے خون میں شامل ہو گئے کہیں
 لگن بن کر تنقید نے شعر و ادب کے سماجی پہلوؤں اور جمالیاتی کیفیتوں دونوں
 چرائیں کہیں رومانی انداز میں اپنے دل کی دھڑکن ادب کے اندر تلاش کی۔
 تنقیدی سانچوں میں تنوع پیدا ہوتا رہا۔ اس میں شک نہیں کہ چند محققین کے
 ورنے تنقید کی جانب اس لگن اور تن دہی سے توجہ نہیں کی کہ بسوڑا تصانیف
 آئیں، نظر ماتی تنقید کے نئے پہلو واضح ہوتے پھر کبھی امداد امام اثر، سلیم پانی پتی،
 ہادی، سر عبدالقادر، سلیمان ندوی، چکبست، عبداللطیف، پنڈت کبھی، حاجی قادی
 ریابادی، ڈاکٹر زور، عبدالرحمن بجنوری، سجاد انصاری، عبدالستلام ندوی،
 مدنی، مسعود حسن رضوی، عبدالحق، عظمت اللہ اور دوسرے نقادوں کو یکسر
 میں کیا جاسکتا۔ یہ سچ ہے کہ ان لوگوں کے مطالعہ سے تنقید کے اصولوں کی فاص

طور سے وضاحت نہیں ہوتی، ایسے نئے اصول مرتب نہیں ہوتے جو شمع راہ بن سکیں،
 مشرقی انداز نظر کی ایسی وسیع ترجمانی نہیں ہوتی کہ آگے بڑھنے کے لئے انھیں بنیاد بنا
 لیکن یہ کہنا بھی درست نہیں ہوگا کہ تنقیدی ادب کا دائرہ وسیع نہیں ہوا۔ تحقیقی
 قطع نظر ایک تاریخی رجحان کی جھلک عبدالحق، سلیمان ندوی، عبدالسلام ندوی
 کے یہاں ملتی ہے، جمالیاتی اور تاثراتی انداز، ہمدی افادی، عبدالرحمن بجنوری، سجاد
 کے یہاں دکھائی دیتا ہے۔ نفسیاتی پہلو عبدالنما جردریا بادی، عظمت اللہ اور ڈاکٹر
 بعض تنقیدوں میں نظر آتا ہے۔ پھر کہیں کہیں ان کی آمیزش بھی ہو جاتی ہے اور کہ
 نہ تو تکمیل ہوتی ہے، نہ واضح اصول بنتے ہیں، نہ ان کا کوئی دستاویز وجود میں آتا
 سب اپنی اپنی جگہ پر چھوٹی یا بڑی چمکتی ہوئی چنگاریاں ہیں جو بھڑک کر شعلہ نہیں
 ان کی سب سے بڑی خامی یہ ہے کہ ان کے یہاں ادب اور زندگی کا تعلق
 ہوتا، شاعر یا ادیب کے تہذیبی اور سماجی رشتے ظاہر نہیں ہوتے، ہذبات اور
 کی بنیادوں کا پتہ نہیں چلتا۔ ان میں سے بعض شعر و ادب سے بڑا لطف لیتے
 کیف حاصل کرتے ہیں لیکن مدلل طریقے سے اُسے دوسروں تک پہنچا نہیں
 لوگ کسی مخصوص نقطہ نظر کے ترجمان نہیں ہیں۔ بہت سے لوگوں کے خیال
 خوبی ہے کہ ان کا انداز کسی خاص فلسفہ فکر کا پابند نہیں ہے لیکن یہ خیال
 کہ اس پر تنقید کرنے کی ضرورت نہیں۔ نفاذ ہونا اور بعض چیزوں کو بعض چیز
 نہ دینے کی عقلی صلاحیت نہ رکھنا متضاد باتیں ہیں اور جیسے ہی اپنی قوت محنت
 کرنے کا سوال پیدا ہوتا ہے ویسے ہی نقطہ نظر کا سوال بھی درمیان میں
 اس سے گلبرانا مفید نہیں اسے تسلیم کرنا صحیح راہ عمل ہے۔ بہر حال اس وقت

کا ارتقاء کسی مخصوص نقطہ نظر کا پتہ نہیں دیتا، محض اُن کی جھلک دکھی
 ہے۔ لیکن اگر ہم اقبالیوں کو پیش نظر رکھیں جو اصطلاحی مفہوم میں نقاد نہیں تھے،
 واضح ہو جائے گی کہ جس کے پاس زندگی کا کوئی فلسفہ ہوتا ہے اُس کے پاس تنقید
 صفحہ پاک سے کم نقطہ نظر ہونا ضروری ہے۔ اقبالی تاریخ، تہذیب، معاشرت،
 زندگی، قومی ارتقاء ہر چیز کے متعلق ایک زاویہ نگاہ رکھتے تھے، معمولی تضاد کے
 میں ہم آہنگی تھی، وہ زندگی کے بڑھنے پھیلنے اور قابو میں رکھنے کے بارے میں
 رکھتے تھے اس لئے وہ شعر و ادب کے اصل مقام میں واقف تھے۔ ہمارے
 پہلے کے نقاد زندگی کو ایک کل، ایک وحدت کی حیثیت سے نہیں دیکھتے تھے،
 شعر ادب زندگی کے دوسرے مظاہر سے کوئی گہرا رشتہ رکھتے ہوئے نہیں معلوم
 ہے ایسی حالت میں واضح تنقیدی اصولوں کا وجود میں آنا آسان نہیں تھا۔
 نوں کی طرف معمولی اشارے اور بات ہے اور مکمل یا واضح تجربہ اور استدلال
 پر پورا اترنے والا تنقیدی نقطہ نظر بالکل دوسری بات۔ اس لئے یہ کہنا مناسب
 ہے کہ آہستہ زمین ہموار ہو رہی تھی اور تاریخی حالات ایسے خیالات کی تشکیل اور
 ہے تھے جو تنقید کو علمی بنیادوں پر کھڑا کر دیں۔ اس کا یہ مرکز مطلب نہیں کہ ہر
 طور محض حالات کے بدل جانے سے کسی خاص سانچے میں ڈھل گیا، نہیں بلکہ
 رت پیدا ہو گئی کہ جو انداز تنقید بھی اختیار کیا جائے اُس میں وزن گہرائی اور
 ہو، یہاں تک کہ خالص تاثیراتی نقطہ نظر رکھنے والے بھی اپنے خیالات کے
 بہت سی دلیلیں پیش کرتے ہیں۔

بیسویں صدی میں ہندوستان کی تاریخ میں ہمیں سے گذرنی وہ بہت ہی

پچھیدہ، پرخطر اور ناہموار تھیں، ایسے نشیب و فراز مشکل ہی سے کسی ملک کی تاریخ ہوں گے، آویزشوں کی اتنی شکلیں اور کہیں نظر نہیں آئیں گی۔ ان پریچ وادیوں انسانی ذہن کا گذرنا اور مختلف آویزشوں، گھٹتی بڑھتی لہروں، قومی اور بین الاقوامی مادی اور روحانی الجھنوں کا احاطہ کر کے اپنی راہ متعین کرنا ایسا آسان نہیں ہے۔ آسان نظر آتا ہے۔ اس لئے تنقید نگار کی ذمہ داریاں بڑھ جاتی ہیں۔ اگر وہ ان عناصر کو پیش نظر نہ رکھے، اُن تمام علوم سے کام نہ لے جو انسان کے سمجھنے میں مدد دیتے اور اُس کے خیالات و جذبات کی گتھیاں کھولتے ہیں تو وہ یہ دعویٰ نہیں کر سکتے۔ اُس نے شاعر یا ادیب کے مافی الضمیر کو سمجھا ہے، فن کے مقصد و منہاج کو سمجھا یہی وجہ ہے کہ ۱۹۳۶ء کے بعد سے متعدد نقادوں کے یہاں شعر و ادب کے پر کی بانگل بدلی ہوئی شکلیں ملتی ہیں جو یکسر قدیم روایات سے اپنا رشتہ نہیں توڑتی۔ جو ادب کے متعلق پیدا ہونے والے ہر سوال کا جواب دینے کی کوشش کرتی اُن کے دوش بدوش دوسرے کارواں بھی چل رہے ہیں کہیں اُن کی راہیں دوسرے کو کاٹ جاتی ہیں، کہیں متوازی چلتی ہیں اور کہیں بہت دور جا پڑتی۔ ان منزلوں میں تنقید کے سفر کی کہانی غور طلب اور دلچسپ ہے۔

ادب میں جنسی جذبہ

تھوڑے بہت فرق کے ساتھ جنسی جذبہ تمام جانداروں میں پایا جاتا ہے اور ایک عالمگیر حیاتیاتی قانون بن کر زندگی کے باقی رکھنے کا ذریعہ بنتا ہے۔ انسانی زندگی میں بھی اس کا عمل کسی نہ کسی شکل میں ہر زمانہ میں جاری رہا ہے۔ اگر اسکی شکل بدلی ہو تو انھیں سماجی اور معاشی قوانین کے تحت جن سے اسکی زندگی کے اور مظاہر میں تبدیلیاں ہوتی ہیں۔ انسانی سماج نے اپنی پیدائش سے اسوقت تک کئی منزلیں طے کی ہیں اور مختلف ملکوں میں ان کی رفتار ترقی مختلف رہی ہے۔ اس لئے دوسری باتوں کی طرح جنس کے متعلق بھی اس کے خیالات بدلتے ہیں۔ ایک حیثیت سے جنسی جذبہ بنیادی اور فطری جذبہ ہے جس کا ہر صحت مند زندگی میں پیدا ہونا لازمی ہے لیکن اس کے اظہار تکمیل اور تسکین کے طریقے یکساں نہیں رہے ہیں۔ جس طرح بھوک ہے کہ اس نے ہر دور میں آسودگی کا مطالبہ کیا ہے اور انسانوں نے اپنی طاقت، سوجھ بوجھ اور ذرائع کے مطابق اپنے پیٹ کی آگ بجھائی ہے، کبھی شکار کر کے، کبھی درختوں کے پھل اور پتے کھا کر اور کبھی اناج پیدا کر کے۔ پھر جب اس کی صلاحیتیں بڑھیں تو ان ذرائع کے حاصل کرنے کے طریقے بھی بدلے، اسی طرح جنسی جذبہ ہر زمانہ اور ہر ملک میں موجود رہنے کے

باوجود طریقِ اظہار و تسکین میں معاشی نظام اور اس نظام سے پیدا ہونے والے فلسفہٴ اخلاق کا پابند رہا ہے، اس کا یہ مطلب نہیں ہے کہ دونوں محرکات میں یکسانی پائی جاتی ہے اور ان کی تکمیل کے ذرائع بھی ملتے جلتے ہیں، یا دونوں میں ”جسم کی پکار“ اور آسودگی کی تسکینیں یکساں ہوتی ہیں۔ بھوک جنسی جذبہ پر غالب آتی رہتی ہے اور لوگ دمشق میں عشق فراموش کرتے رہتے ہیں پھر بھی دونوں میں سماجی نظام ہی سے تبدیلیاں پیدا ہوتی ہیں، غیر متدن قبائل کے جنسی رسم و رواج، محبت اور شادی بیاہ کے طریقے متدن اقوام کے طور طریقوں سے مختلف ہیں۔ اسپارٹا اور یونان کی جنسی زندگی میں فرق تھا۔ قدیم جنسی تعلقات اور دور وسطیٰ کے مذہبی نظریہٴ اخلاق میں جو اختلاف ہے اس کے سمجھنے کے لئے محض یہ جاننا کافی نہ ہوگا کہ انسان میں جنسی جذبہ فطری ہے کیونکہ بحث اس کے بنیادی اور فطری ہونے سے نہیں ہے بلکہ اس کی نوعیت، سماجی حیثیت اور بدلتی ہوئی اہمیت سے ہے۔

ادب کے محرکات سے بحث کرتے ہوئے بھی کسی کے ذہن میں یہ سوال پیدا نہیں ہوگا کہ آیا ادب جنسی جذبہ کی اہمیت کو تسلیم کرتا ہے یا نہیں بلکہ یہ دیکھنا ہوگا کہ مختلف ادبی ادوار میں جنس کے متعلق نقطہٴ نظر کس طرح بدلتا رہا ہے اور ادیبوں یا شاعروں نے اس کے اظہار میں کس قسم کے سماجی فلسفہ یا اخلاقی نظام سے کام لیا ہے اسی کے ساتھ اس بات پر بھی غور کرنا ہوگا کہ اس اظہار کی نوعیت محض انفرادی ہوتی ہے یا کسی شکل میں جماعتی، طبقاتی اور سماجی زندگی کا اظہار بھی کرتی ہے۔ اس موضوع پر غور کرتے ہوئے بعض منطقی دماغوں میں سب سے پہلے یہ سوال پیدا ہو سکتا ہے کہ جنسی جذبہ سے مراد کیا ہے اور اس کے کتنے پہلو ہیں۔ جب اس کا تعین ہوگا تو

ہو جائے گا کہ ادیبوں اور شاعروں نے اسے ادب میں کسی طرح جگہ دی ہے۔
 لفظوں میں اس کا مطلب یہ ہے کہ شعر و ادب میں محبت و عشق کے جو مختلف
 کئے گئے ہیں وہ سب صہنی جذبہ میں شامل ہیں خواہ اس میں صہنی جذبہ کا
 یا عورت اور مرد کے تعلقات کا بیان۔ چاہے یہ بیان شعوری ہو یا غیر شعوری
 اس کا مقصد توازن اور سچی مسرت کی جستجو یا اصلاح ہو، چاہے یہ جذبہ صحت
 ہوا۔ تاریخ ادب کے ہر دور میں ان کی کوئی نہ کوئی شکل، چند پہلو یا سبھی
 میں شعر و ادب میں نمایاں رہی ہیں اور معاشرتی حالات نے جس طرح کے
 جذبہ کی پیدائش میں مدد دی ہے وہی نمایاں طور پر سامنے آئے ہیں۔

ساری دنیا کے ادب اور تمام قوموں کے سماجی حالات کا جائزہ لے کر
 نیشیت سے یہ ثابت کرنا کہ صہنی جذبہ محض ایک جوش حیات نہیں ہے بلکہ تہذیبی
 کئے بعض پہلوؤں سے وابستہ ہے اس جگہ نکل نہیں، تاہم اردو ادب کا تاریخی
 لے کر اور صہنی تصورات کے سبب ہی پس منظر کو سمجھ کر ہم بعض موٹے موٹے اصولوں
 پہلوؤں کو سامنے لاسکتے ہیں اس حقیقت کو بھی جانتے ہیں کہ اردو ادب کا آغاز
 تستان میں ہوا جو صدیوں سے مختلف قسم کے جاگیردارانہ اور شاہی نظام سے
 تھا، اردو ادب کی ترقی پر سنسکرت کے مقابلہ میں فارسی شاعری اور ایرانی تصور
 کا گہرا اثر پڑا، ایران بھی صدیوں سے اسی قسم کے پداری نظام کے سایے
 میں چھوٹا تھا جو نیم شاہی اور نیم فوجی کہا جاسکتا ہے۔ ایسے نظام میں خاندان
 کو اہمیت حاصل ہوتی ہے اور اس اعتبار سے بادشاہ کے احکام قوانین
 میں افراد کو آزادی حاصل نہیں ہوتی، عورت کا مرتبہ پست ہوتا ہے۔

یوں تو ہر مرد کو بھی معاشی آزادی حاصل نہیں ہوتی لیکن عورت تو بالکل ہی مرد
دست نگر ہوتی ہے چنانچہ ایسے سماج میں عورت اور مرد کے تعلقات کی بنیاد آزاد
رفاقت یا دوستی پر مبنی نہیں ہو سکتی۔ خاندانی نظام کو برقرار رکھنے کے لئے شادی
گھر کے بڑے بوڑھوں کے اشارے اور رضا مندی سے ہو سکتی ہے۔ عورت تو خیر
رہی مرد کو بھی اپنی رفیقہ حیات کا انتخاب کرنے کی اجازت نہیں ہوتی۔ بعض غیر
قبائل میں ایسا نہیں ہوتا لیکن ایران اور ہندوستان کے بڑے حصے میں
تھا اس کا نتیجہ یہ تھا کہ زیادہ تر عشق و محبت کا جذبہ رشتہ ازدواج سے الگ
ہوتا تھا یہ کبھی مرد کی محبت کی شکل میں ظاہر ہوتی تھی اور کبھی بیوی کے ہو
ہوئے کسی دوسری عورت کے ساتھ۔ بعض زمانوں میں ان پہلوؤں کو شعرواد
میں بہت نمایاں جگہ دی گئی ہے۔ فارسی شاعری میں مرد سے مرد کی محبت عورت
اور مرد کی اس علیحدگی اور آزادی کے فقدان کا نتیجہ ہے۔ جدید نفسیات کے ماہر
مرد سے مرد کی محبت یا عورت سے عورت کی جنسی محبت کو کجروی کہتے ہیں اور
ظاہر کرتے ہیں کہ محض ایک انفرادی رجحان ہوتا ہے لیکن یہ صحیح نہیں ہے جب
شخص نے یونانی سماج، ایرانی ادب اور زندگی کا مطالعہ کیا ہے اسے معلوم
کہ یہ محض انفرادی رجحان نہیں ہے بلکہ اس سماجی نظام کا ایک پہلو ہے جس
عورت اور مرد کو محبت کی آزادی حاصل نہیں ہوتی۔ چنانچہ فارسی شاعری کا پرچم
ایک روایت بن کر ہندوستان میں بھی داخل ہو گیا۔ فارسی ادب کے نقاد
نے اسے تصوف کا مسئلہ بنا دیا۔ غالباً اس کی ایک بڑی وجہ یہ تھی کہ اخلاق
کجروی کو پسندیدہ نگاہ سے نہیں دیکھتا تھا۔ اس میں شک نہیں کہ کبھی کبھی یہ

انفرادی جنسی رجحان بھی ہو سکتا ہے اور کسی ادیب کے یہاں ظاہر ہو سکتا ہے۔ بہر حال اس میں کتنی حقیقت تھی اور کتنی روایت، اس کا ٹھیک ٹھیک اندازہ لگانا آسان نہیں ہے مگر ایک بات بالکل واضح ہے کہ جنسی تعلق میں سچی محبت اور رومان، جوش اور شدت کی جستجو کا پتہ، ادبی تخلیق میں آسانی کے ساتھ چلایا جاسکتا ہے، یہ ایک طویل بحث ہے کہ تصوف کے پردے میں جس محبت کا ذکر کیا جاتا ہے اس کی نوعیت کیا تھی بہت سے صوفی شعراء نے لڑکوں سے محبت کی ہے اور اپنی اس مجازی محبت کو عشقِ خداوندی کا زینہ قرار دیا ہے یہی نہیں بلکہ ایسی محبت کو پاک اور جنسی آلودگی سے ماورا بھی بتایا ہے۔ بہت سے شعراء نے افلاطونی محبت یعنی ”محبت برائے محبت“ کی جانب اشارے کئے ہیں اور اکثر نے جنسی محبت کو ہوس کہہ کر اپنے جذبہ عشق کو تقدس کا جامہ پہنایا ہے لیکن ان تمام باتوں سے اگر کوئی حقیقت واضح ہوتی ہے تو وہ یہی ہے کہ رفاقت کا یہ جذبہ بھیس بدل بدل کر شعر و ادب کی دنیا میں آتا رہا ہے اور ہر جگہ رشتہ ازدواج کے علاوہ اور خانگی زندگی کی تنگنائی سے باہر اس کی تلاش جاری رہی ہے۔

جاگیر دارانہ نظام میں ادب کا بڑا حصہ اسی طبقہ کا ترجمان ہوتا ہے۔ یہاں بھی شعر و ادب کی عورت بالعموم ازدواجی زندگی کا جز نہیں ہے، اس کے باہر ہے اور چونکہ بعض ملکوں اور قوموں میں پردہ کا رواج بھی پایا جاتا ہے اس لئے ازدواجی زندگی سے باہر محبت اور رومان کی جستجو ایک طرف تو عہد فراغت کا ایک مشغلہ بن جاتی تھی، دوسری طرف عدم کامیابی کی صورت میں ایک اندوہناک المیہ! محبت کا یہ بنیادی جذبہ جس گرمی اور واہانہ پن کا خواہش مند تھا وہ ازدواجی زندگی میں نہیں ملتی تھی کیونکہ اپنی سماجی زندگی سے واقف ہو کر ایک عورت لونڈھی اور

نرماں بردار کنیز کی حیثیت اختیار کر لیتی تھی۔ اس لئے آپ دیکھیں گے کہ فارسی اور اردو شعروادب میں زن و شوہر کی محبت کے پہلو شاذ و نادر ہی پیش کئے گئے ہیں۔ اکثر و بیشتر و محبت کا مرکز ایک خیالی یا حقیقی طوائف کی ذات ہوتی ہے۔ جو کسی حد تک مافی آسودگی کا سامان فراہم کرتی ہے۔ اس محبت میں اخلاق اور جذبہ کی کش مکش کا اظہار ہر قدم پر ملے گا۔ کہیں اخلاق کی حدیں ٹوٹیں گی اور کہیں جنسی جذبہ پاکیزگی اور بے غرض عشق کا جھبہ بد لے گا طوائف کو محبت کا مرکز بنانے کے بعد یہ خواہش بھی ہوگی کہ اس میں بھی سپردگی، وفاداری اور نرماں برداری کے وہی جذبے ظاہر ہوں جو گھر کی چار دیواری میں مقید عورت میں پائے جاتے ہیں۔ یہ خواہش مرد کی تفوق کی ایک طرف ترجمانی کرتی ہو لیکن اردو ادب کا مطالعہ کیا جائے تو یہ باتیں واضح طور پر سامنے آئیں گی۔ عورتوں کے صحیح جذبات کی تصویر کشی بھولے بھٹکے کہیں نظر آجاتی ہے۔ ہاں ان کی گھٹن اور مردوں کی ان کی طرف سے بے اعتنائی کا تھوڑا بہت حال اس صنف شاعری میں دیکھا جاسکتا ہے جسے ریختی کہتے ہیں۔ خاندانی زندگی میں سچی محبت کی کمی کی وجہ سے جو تضاد پیدا ہو رہا تھا رسمی محبت اور اُس کے مصنوعی اظہار سے جنسی تعلق کا جو کھوکھلا پن ظاہر ہو رہا تھا اُس کی آواز بازگشت بھی کہیں کہیں سنائی دے جاتی ہے لیکن حقیقت یہ ہے کہ محبت کی آزادی نہ ہونے کی وجہ سے یا تو جنسی بھوک کا اظہار ہوتا ہے یا جنسی جس کا۔

جب معاشی حالات کے بدلنے کی وجہ سے ہندوستان بھی صنعتی دور کی طرف بڑھا تو بعض پرانے بندھن ٹوٹے اور فرد آزاد ہوا، یا کم سے کم اُسے آزادی کا احساس ہوا، سماجی ہستی اور قدیم اخلاقی روایات کی وجہ سے عورت کی حالت میں کچھ زیادہ فرق نہیں آیا۔ اصلاحی انداز میں اس کی بے بسی اور مظلومیت کا تذکرہ ہوا لیکن مرد کے تشا

اس کی مساوات کا سوال پیدا ہی نہیں ہوا، ساری دنیا میں البتہ اس نے اپنی
 آزادی کی جدوجہد شروع کر دی۔ یہ جدوجہد آزاد محبت کی جدوجہد بھی تھی۔ وہ محض
 جنسی جذبہ کی تسکین کا ذریعہ نہیں بننا چاہتی تھی، اس کی برابر کی رفیق بننے کی متمنی تھی۔
 اس وقت تک ہندوستان میں جس طرح محبت اور جنس کا ذکر ہوا تھا اس سے یہی اندازہ
 ہوتا ہے کہ اس میں کوئی جنسی شعور واضح طور پر شامل نہ تھا۔ محبت کے بے پایاں جذبہ کا
 تذکرہ عاشقانہ اور صوفیانہ انداز میں ہوتا تھا اور ایسا معلوم ہوتا تھا کہ ہمارے ادیب
 جنس سے ماورا ایک خاص قسم کے جذبہ عشق کا ذکر کرتے ہیں لیکن آہستہ آہستہ محبت
 اپنا محور اور اپنی معنویت بدلنے لگی اس کے رسمی اظہار میں وہ گرمی آئی جو اسکی پر شور
 فطرت کا تقاضا تھی۔ گواہ بھی کسی نہ کسی وقت اس کا اندازہ رومانی، ہمدردانہ یا سرسبزستانہ
 ہی ہوتا ہے، تاہم عورت کی طرف سے اپنی حیثیت منوانے کی جدوجہد جاری ہے،
 اس نے جنسی تعلقات کی نوعیت کو کچھ بدل دیا ہے اور اب ادیبوں کے یہاں جنس کا
 واضح شعور پایا جاتا ہے۔ اردو ادب میں سرمایہ دارانہ تمدن کی پیداکی ہوئی یہ انفرادی
 آزادی اور جنسی تھکن اس شدت کے ساتھ نمایاں نہیں ہو سکی جس طرح یورپ اور
 امریکہ کی زندگی اور ادب میں، کیونکہ وہاں آزادی کے باوجود عورت اور اس کی
 محبت خریداری کی ایک جنس قرار پائی اور سچی محبت سے محروم رہ کر وہ اس ناپسندیدگی
 کا شکار ہو گئی جس کی تصویریں - ڈی - ایچ لارنس، کلسلے اور جیمس جوائس وغیرہ
 کے یہاں ملتے ہیں۔

ہندوستانی ادیب میں جنسی تصورات پر مذہب، اخلاق، رسم و رواج، جاگیر دارانہ
 اور سرمایہ دارانہ سماج کے لمبے لمبے اثرات نظر آتے ہیں اور نئی تعلیم کے ذریعے سے محبت

کی جو تھوڑی بہت آزادی حاصل ہوئی تھی وہ زیادہ سے زیادہ رومانی نظموں اور کہانیوں میں جلوہ گر ہو سکی۔ یہاں عورت سے رفاقت کی تمنا ہے لیکن یہ تمنا زیادہ تر ایسی اور ترکِ محبت کی خواہش پر ختم ہوتی ہے۔ کیونکہ سماج نے محبت کی آزادی آج بھی ہندوستان کو نہیں بخشی ہے۔ جنس ہر دور کی طرح ادب میں جاری و ساری ہے لیکن کہیں اس کا تذکرہ محض متوسط طبقہ کی بھوک اور سرت اندوزی کا مظہر ہے اور یہاں ایسے نظام کی بربادی کا خواہش مند چوچھی آزاد محبت کی راہ میں رکاوٹ ڈالتا ہے یہ رکاوٹ کبھی قدیم نظام اخلاق کی وجہ سے ہوتی ہے کبھی اقتصادی اور معاشی مجبوریوں کی وجہ سے، اس لئے اردو ادب میں محبت کی مجبوریوں کا ذکر بہت ملتا ہے اور لکھنے والے محض رومان پرست نہیں ہیں وہ اس مجبوری کا سماجی پس منظر بھی پیش کرتے ہیں گذشتہ بیس سال کا ادب جنسی الجھن کے لحاظ سے ہر طرح کا نمونہ پیش کرتا ہے، اردو کے کئی لکھنے والے فریڈ کے تجزیہ نفس کے قائل رہے ہیں انھوں نے اوڈی پس کمپلکس، جنسی جبرومی، لاشعوری حرکات، ہم جنسی میلان اور دوسرے مظاہر کی ترجمانی کی ہے اور خیالوں کی ساری بنیاد جنسی جذبہ پر رکھ دی ہے۔ ان لوگوں کے لئے انسان کی ہر حرکت لاشعوری طور پر جنس کے اندھے جذبہ کی مظہر ہے اور انسان اس جذبہ کے ہاتھ میں ایک کھلونا ہے، یہاں تک کہ تہذیبی اور سماجی مابندیاں جب اس کی راہ میں رکاوٹ ڈالتی ہیں تو وہ اس جذبہ کو دبانے کی کوشش میں طرح طرح کی ذہنی بیماریوں کا شکار ہو جاتا ہے۔ حقیقت یہ ہے کہ ایسے لکھنے والے جنسی تعلقات کے سماجی پس منظر سے ناواقف ہوتے ہیں۔

جنس کا ذکر ادب میں آیا ہے اور آتا رہے گا اور یہ ذکر زیادہ تر اپنے عہد کے

میلان کا مظہر ہوگا۔ بعض حالتوں میں انفرادی گھٹن، نا آسودگی، کج روی یا بیماری
 بھی ہو سکتا ہے تاہم اسے سمجھنے کے لئے اس جذبہ کی بدلتی ہوئی تاریخ، اس کی
 یہ اور تہذیب، اخلاق سے اس کے تعلق، اس کے معاشی پس منظر کا جاننا
 ہی ہوگا، اگر اس میں توازن قائم کرنے کی کوشش نہ کی جائے تو محض ایک
 نا حیاتیاتی جذبہ ہے جو اسی طرح ظاہر ہوگا اور اگر سماج کو متوازن بنا لیا جائے
 اس کے اظہار کے ذرائع بھی متوازن ہوں گے، اس لئے موجودہ دور کے ادیبوں
 کے اظہار میں بھی ذمہ داری عائد ہوتی ہے۔ یعنی انہیں غور کرنا ہوگا کہ اس کا اظہار
 ن شکلوں میں سماجی اہمیت رکھتا ہے اور کن شکلوں میں محض فحش نگاری بن جاتا
 جب تک ان کا فنی اور سماجی شعور ان کی رہنمائی نہیں کرے گا یہ دشوار گزار منزل
 ہی سے طے نہیں ہو سکے گی۔ ذرا سی غفلت ایک اچھے سماجی مسئلہ کو فحش بنا سکتی ہے



مشاعر کی افادیت

یہ سوال مدتوں سے پوچھا جا رہا ہے کہ مشاعروں کی کوئی اہمیت اور اہمیت ہے یا نہیں؟ ایسے سوال کا جواب ”ہاں“ ”نہیں“ میں نہیں دیا جاسکتا اور دیا جائے گا تو ہمارے ذہن کی کسی طرف رہنمائی نہیں کرے گا۔ تجزیہ کر کے اس کی ابتدا یا زوال پر نظر ڈالنا، اُس کے وجود میں آنے کے سماجی یا تاریخی وجوہ کی جستجو کرنا، میں اُس سے فائدہ پہنچایا نقصان، اُس کی شکلوں میں جو تبدیلیاں ہوئیں اُن سماجی اور تاریخی اسباب کیا ہو سکتے ہیں، اُس کی ضرورت کسی اور چیز سے پوری ہے یا نہیں۔ ان تمام باتوں پر اچھی طرح دھیان دے بغیر یہ فیصلہ نہیں کیا جاسکتا۔ آج کی زندگی میں مشاعرہ کی کیا اہمیت ہے۔ عام طور سے تو یہ ہوتا ہے کہ جو چیز اپنی کھودیتی ہے وہ یا تو مٹ جاتی ہے یا شکل بدل کر نئے حالات سے مطابقت اخذ کرنے کی کوشش کرتی ہے لیکن کبھی کبھی بعض تہذیبی ادارے اپنی افادیت کھو کر بھی ان کے سہارے چلتے رہتے ہیں اس لئے مشاعروں کی تمام حیثیتوں کو نظر میں رکھتے ہوئے اس کی اہمیت و افادیت پر غور کیا جاسکتا ہے۔

اپنی موجودہ شکل میں نہ سہی مشاعرہ صدیوں سے بعض ملکوں کی ادبی زندگی

جو ایک خاص منزل پر پہنچ کر ایک تہذیبی ادارہ کی شکل اختیار کر گیا۔ دو جاہلیت میں عربی شعراء بازاروں اور میلوں میں اکٹھا ہوتے اور اپنے فخریہ اور عاشقانہ اشعار سناتے عربی ادب کی کسی تاریخ میں ان اجتماعات کا حال دیکھا جاسکتا ہے، یہ شاعرانہ مسابقت اور مقابلے اس وقت کی عربی روح کی نمایندگی کرتے تھے۔ اکثر تو یہ اجتماعات فی الہدیہ نظم گوئی کے اکھاڑے بن جاتے تھے۔ بدیہ گوئی ابھی کچھ دن پہلے تک بعض نگوں میں پائی جاتی ہے جہاں شاعر ایک مجمع کے سامنے کوئی قومی روایت اپنے ساز پر شروع کر دیتا اور سننے والوں کے دل پر ایسا جادو کرتا کہ وہ اس کے ساتھ سنتے، اس کے ساتھ روتے اور بعض اوقات غیر معمولی جوش سے بھر جاتے۔ ایسے اجتماعات کو موجودہ مشاعر کے مفہوم میں مشاعرہ کہنا شاید درست نہ ہو لیکن اکٹھا ہو کر شعر و شاعری سے لطف اندوز ہونے اور اپنے خیالات دوسروں تک پہنچانے کے جذبے کا پتہ ضرور جلتا ہے، جب لکھنے پڑھنے کا رواج کم ہو، جب کتابیں آسانی سے دستیاب نہ ہو سکتی ہوں، اس وقت ایسے جلسوں کی تہذیبی، ادبی اور لسانی اہمیت کا اندازہ لگانا دشوار نہیں۔

ایران کی ابتدائی شاعری میں مشاعروں کا پتہ نہیں ملتا، لیکن قصائد پر قصائد اور غزلوں پر غزلیں کہنے کا رواج شیخ سعدی کے زمانہ میں ہو چکا تھا، اس سے پہلے ہی شاعری دربار سے وابستہ ہو چکی تھی اور درباریوں میں جو مقابلے اپنی بقا کے لئے ہوتے ہیں وہ شاعری کی دنیا میں بھی داخل ہو چکے تھے، معاصر شعراء کی شکلیں اسی مقابلہ کا نتیجہ تھیں، کسی شاعر کی نکالی ہوئی زمین میں طبع آزمائی کر کے اس سے بڑھ جانے کی کوشش کبھی شعر و ادب کو فائدہ پہنچاتی تھی اور کبھی محض "مقابلہ برائے مقابلہ" بن کر رہ جاتی تھی۔ فارسی کے قدیم تذکرے (لب اللباب، خزائن عامرہ، آتش کدہ وغیرہ)

ان کے بیان سے بھرے پڑے ہیں۔ باضابطہ طرحی مشاعروں کا پتہ پندرہویں صدی میں چلتا ہے، خاص طور سے شیراز اس کا مرکز تھا لیکن ایران کے دوسرے بڑے شہروں میں بھی ایسے شاعرانہ اجتماعات ہوتے تھے۔ ان مشاعروں کو کئی جہتوں سے عرب اجتماعات سے ممتاز کیا جاسکتا ہے۔ سب سے اہم فرق یہ ہے کہ عرب مشاعروں میں قبائلی زندگی کی روح ظاہر ہوتی تھی اور ایران کے مشاعروں میں درباری زندگی کے لوازم نمایاں تھے طرح کے مصرعہ پرغز لیں لگنا بھی اس تخلیقی عمل کی نفی کرتا ہے جو ایک آزاد سماج میں پہنچتا ہے۔ ایرانی مشاعرے جاگیردارانہ تمدن کی قدروں کے حامل تھے۔ سوٹھویں صدی عیسوی تک، ایران میں شاہی کی روایتیں مستحکم ہو چکی تھیں اور شعر و ادب پر اس کی مہر لگ چکی تھی۔ صوتی شعراء کو چھوڑ کر جن میں سے بعض اس نظام زندگی اور انداز حکومت کو بہ خوشی قبول کرنے پر آمادہ نہیں تھے، تقریباً تمام ادیب اور شاعر اس مذہب اخلاق، قانون اور فلسفہ کی اشاعت کسی نہ کسی شکل میں کر رہے تھے جو جاگیردارانہ اور شاہی نظام کی بنیادوں پر وجود پذیر ہوئے تھے۔

یہ دور یورپ اور ایشیا کے براعظموں میں شہنشاہیت کے عروج کا دور تھا، فرق صرف یہ تھا کہ یورپ کا تمدن جاگیرداری کی عدول کو توڑ کر صنعتی دور میں داخل ہونے والا تھا لیکن ایشیا میں ابھی اس کا کوئی سوال نہ تھا اس لئے ہندوستان اور ایران کے فلسفہ ادب میں اجتماعی جدوجہد کی قوت مفقود تھی، یہی نہیں بلکہ ہندوستان، ایران سے تہذیبی اثرات برابر قبول کر رہا تھا، یہاں جو سلطنتیں قائم ہوتی تھیں، علم و حکمت میں جو تراہیں اختیار کی جاتی تھیں، شعر و ادب میں جو رنگ قبول کیے جاتے تھے سب پر ایران کے اثرات دیکھے جاسکتے ہیں چنانچہ سوٹھویں صدی میں جب منہل حکومت کا عروج ہوا تو

ایرانی شعراء غیر معمولی تعداد میں ہندوستان آئے، کچھ ایسے تھے جنہیں ہمایوں اور اکبر،
 خان خانان اور حکیم فتح اللہ خاں شیرازی کے درباروں نے اپنے یہاں جذب کر لیا۔
 کچھ کو لکنڈہ اور بیجا پور کی ادب دوست سلطنتوں میں پہنچ گئے، ہندوستان میں
 فارسی شعر و ادب کا اسی طرح چرچا تھا جیسا خود ایران میں۔ یہاں بھی فارسی شعراء کا
 ایسا جگمگا تھا جس پر ایران رشک کی نگاہیں ڈالتا تھا۔ اکبر اور خان خانان کی فیاضی
 نے مغل دربار کو شیراز اور اصفہان کا ہم پلہ بنا دیا۔ یہاں بھی مشاعرے ہونے لگے اور
 ان کا سلسلہ جاری رہا، سخاوت، جہان نوازی، ادب دوستی، شعراء کا سرپرست کہلانے
 کی خواہش اور دربار کی رونق بڑھانے کے لیے جلیے جذبات نے شعراء کی اہمیت بڑھادی
 انفرادی طور پر بعض بادشاہ شعر و شاعری کے بہت دلدادہ نہیں تھے لیکن جو حالات پیدا
 ہو چکے تھے وہ اپنی روایات آپ بناتے ہوئے آگے بڑھتے جاتے تھے، چنانچہ محمد شاہی دور
 میں جب مغل سلطنت کا زوال شروع ہو چکا تھا۔ بہت سی رنگ رلیوں کے ساتھ مشاعروں
 کی رونق میں بھی اضافہ ہوا اور غالباً اسی زمانہ میں رنجیت کے مشاعرے بھی شروع ہوئے،
 سو دا کے کلیات کے مطالعہ سے پتہ چلتا ہے کہ اس وقت دہلی میں فارسی کے مشاعرے
 ہوتے تھے اور سو دا بھی ان میں حصہ لیتے تھے لیکن چونکہ اس وقت اردو زبان اچھی
 خاصی ترقی یافتہ زبان کی حیثیت اختیار کر چکی تھی اور فارسی محض روایتاً یہاں کی تہنابی
 زندگی پر مسلط تھی اس لیے بہت سے اردو کے شعراء منظر پر نمودار ہوئے اور اردو کے
 مشاعرے بھی ہونے لگے۔ میر تقی میر نے نکات الشعراء میں کئی اردو مشاعروں کا ذکر
 کیا ہے اور لکھا ہے کہ فارسی مشاعروں سے متاثر کرنے کے لئے لوگوں نے رنجیت کے
 مشاعروں کو ”مراختہ“ کہنا شروع کیا۔ یہ مراختہ بڑی باقاعدگی کے ساتھ دلی کے اہم ترین

شعراء کے یہاں ہوتے تھے جن میں امراء و شرفا بھی شریک ہوتے، ویسے تو تذکرہ نویسوں نے بہت سے مراختوں کا حال لکھا ہے لیکن خان آرزو، خواجہ میر درد اور میر تقی میر کے یہاں کے مراختوں کو بڑی اہمیت حاصل ہے۔ ان کی تفصیلات نکات الشعراء، مخزن نکات مجموعہ نغز تذکرہ ہندی، ریاض الفصیاد اور طبقات الشعراء وغیرہ میں دیکھی جاسکتی ہیں اگر غائر نظر سے ان کا مطالعہ کیا جائے تو ان سے صرف اُس عہد کے طرز شعرا کوئی کا اندازہ ہوتا ہے بلکہ اردو زبان کی ترقی اور مقبولیت پر بھی ان مشاعروں سے روشنی پڑتی ہے۔

فارسی کے زوال اور اردو کی ترقی میں جس بات کو نظر انداز نہیں کرنا چاہئے وہ یہ ہے کہ اردو فارسی کے نقش قدم پر چلنے میں فخر محسوس کرتی تھی، چند مقامی اور لسانی خصوصیات کو چھوڑ کر اُس نے بہت کچھ فارسی ہی سے لیا اور بعض ایسی ادبی روایتیں جو ملکی خصوصیات سے کوئی تعلق بھی نہ رکھتی تھیں۔ اردو ادب کے ڈھانچے میں داخل ہو گئیں لیکن یہاں تک ذکر کا موقع نہیں ہے۔ بہر حال مشاعروں کا رواج عام ہو گیا، بعض مشاعرے پابندی سے ہوتے، بعض تھوڑے دنوں کے بعد ختم ہو جاتے، اس کے دو خاص سبب تھے، اول تو وہی کا انتشار جو وہاں کے ارباب علم و فن کو دوسرے راستے دکھا رہا تھا۔ دوسرے شعراء کی باہمی معرکہ آرائیاں جو بعض اوقات گھناؤنی شکل اختیار کر لیتی تھیں اور یہ لے اتنی بڑھتی تھی کہ مشاعرے درہم برہم ہو جاتے تھے۔ اس طرح کی بعض معرکہ آرائیوں کا ذکر قدیم تذکروں اور آب حیات میں ملتا ہے، کوئی اجتماعی یا قومی مقصد سامنے نہ ہونے کی وجہ سے یہ انفرادی جھگڑے بے روح زندگی کے خدا کو پر کرتے تھے، شعراء کی تعداد بہت ہو گئی تھی، مشاعرے بہت ہوتے تھے، امراء اور صاحبان ثروت اس شریفانہ تفریح کے لئے

بڑے انتظامات کرتے تھے، شعراء کی آؤ بھگت ہوتی تھی، جہاں نوازی اور توافع
مقابلے ہوتے تھے اور زبان کی مقبولیت میں اضافہ ہوتا تھا۔

کچھ ہی دنوں میں دہلی کی حالت سقیم ہو گئی، اودھ، حیدرآباد، فرخ آباد، ٹانڈہ،
ہم آباد وغیرہ نے شعراء کو اپنی طرف کھینچا اور مشاعرے ملک کے ہر اس گوشے میں ہونے
جیہاں درباری اور جاگیردارانہ زندگی کسی نہ کسی شکل میں اثر انداز ہوتی تھی۔ چنانچہ
شعراء نے اس معاملہ میں دہلی کو آنکھیں دکھائیں، یہاں بھی بہت بڑے پیمانہ پر مشاعرے
درج ہوئے اور دربار سے براہ راست ہمت افزائی ہونے کی وجہ سے ہر شب "شب نشاط"
بہر گلی "کوئے ادیبان" بن گئی۔ مرزا سودا کے لکھنؤ آنے کے بعد سے یہاں بھی مشاعروں
پر زور ہوا۔ بعض امرا کے یہاں ایسے مشاعرے ہوتے تھے جن میں آصف الدولہ خود
بریک ہو کر اپنا کلام سناتے تھے، اس طرح مشاعرے ادبی زندگی کا ایک جز بن گئے
جن کی روایتیں قائم ہو گئیں جن کی خلافت و رزنی اخلاق و تہذیب کی خلافت و رزنی
پر پائی۔ مشاعرے کے سلسلہ میں حقیقتاً یہی چیز مطالعہ کی ہے، اُستادی اور شاگردی کا
تہ، اُستاد کے ساتھ مشاعرے میں شاگردوں کی شرکت، باہمی رقابت، نکتہ چینی اور
دہ گیری، آگے پیچھے پڑھنے کا سوال، شمع کی گردش، نشست و برخاست کے قاعدے،
دو دینے کے طریقے، مشاعرے میں شرکت کے وعدے، میر مشاعرہ کی جہاں نوازی اور
بہ شناسی کی آزمائش۔ یہ باتیں آہستہ آہستہ لوازم کی شکل اختیار کر گئیں۔ نتیجہ یہ ہوا کہ
شاعرے اکھاڑے بن گئے جہاں لوگ اپنے حریفوں کو زک دینے کے لئے باقاعدہ
ہو کر آتے تھے۔ اس میں شک نہیں کہ اس سے فائدہ بھی پہنچتا تھا، کوئی شخص اس
تک مشاعرے میں غزل سنانے کی جرأت نہیں کر سکتا تھا، جب تک کہ وہ اپنی

زبانذانی پر کامل بھروسہ نہ رکھتا ہو۔ ایسی تمام شکلیں دو دھاری تلوار کی حیثیت رکھتی ہیں جو دونوں طرف کاٹی ہے، اس طرح زبان منجھ کر صاف اور صحیح اور معیاری بھی بنتی ہے اور سناہ کے چاکر میں پھنس کر مری و دکھی ہوتی ہے۔ چنانچہ ان مشاعروں میں خیال، مواد اور جذبے کی طرف سے منہ موڑ کر کچھ لوگ محض زبان کے حسن و قبح، صحت و سقم پر نگاہ رکھنے کو کافی سمجھتے تھے۔ طرحی مشاعروں میں خاص طور سے زیادہ اشعار تو محض قافیہ پیمانی ہو کر رہ جاتے تھے (اب بھی اکثر یہی ہوتا ہے) یا کسی ایک قافیہ کو معرکہ آرا قرار دے کر سارا زور اسی قافیہ پر صرف کر دیا جاتا تھا۔ اعتراض کے خوف سے لوگ نئی باتیں، نئے انداز میں کہنے سے ڈرتے تھے کیونکہ بعض مباحک سامعین تو برس برس مشاعرہ ہی خیال اور بیان کی سدا گنے لگتے تھے۔ اب وہ پہلی سی بات نہیں رہی لیکن ایسے روایتی مشاعرے اب بھی جاری ہیں۔

مشاعرے کی نوعیت میں ایک اہم تبدیلی اُس وقت ہوئی جب ہندوستان کا معاشی اور سیاسی نظام بدلا، جن لوگوں نے جدید ادب کی بنیادوں کا مطالعہ کیا ہے انہیں اس پر بالکل حیرت نہ ہوگی کہ مشاعرہ کا قدیم ادارہ بھی اس تبدیلی سے نہ بچ سکا۔ مولانا محمد حسین آزاد نے غدر کے بعد جدید ادبی تحریک کی داغ بیل ڈالی۔ اس کا سماجی اور معاشی تجزیہ تو وہ نہ کر سکے لیکن بدلے ہوئے حالات میں تغیر کی ضرورت کیوں محسوس ہوئی اس کا ذکر انہوں نے بڑی خوبی سے اپنے لکچروں میں اور نیرنگ خیال کے دیباچہ میں کیا ہے۔ مولانا حالی نے مقدمہ شعر و شاعری میں، حیات جاوید میں، مجموعہ نظم کے دیباچے میں اور مختلف مقالات اور مکاتیب میں اس تحریک کی اہمیت اور نوعیت کو توضیح کی ہے۔ پنڈت کیفی نے مشورات میں اس پر ایک دلچسپ مضمون لکھا ہے اور اُس وقت

کی شاعری میں جو نیا رنگ آ رہا تھا اس کی تشریح کی ہے۔ انجمن پنجاب لاہور کے مشاعرے بہت اچھے شاعر تو نہ پیدا کر سکے لیکن تحریک کی حیثیت سے تاریخ ادب میں ان کی بڑی اہمیت ہے۔ ان مشاعروں میں نظموں کے عنوان دئے جاتے تھے، لکچر ”پڑھے“ جاتے تھے اور شاعری کو زندگی کے قریب لانے کی کوشش کی جاتی تھی۔ ان مشاعروں کو عہد فرس اس لئے کہا جاتا ہے کہ ان میں مشاعروں کی قدیم روایات سے ٹھوڑی بہت بغاوت کی گئی تھی لیکن یہ سلسلہ بہت دنوں تک قائم نہ رہ سکا۔ بعد میں یہاں بھی ”طرح“ دیکھانے لگی اور ان کی حالت غزل کے عام مشاعروں کی سی ہو گئی۔ یہ اصلاحی مشاعرے بہت کامیاب نہیں ہوئے اس کا اصل سبب ہندوستان کا آہستہ رو تغیر ہے۔

بیسویں صدی میں مشاعروں کی نوعیت ٹھوڑی بہت بدلی، مناظرے اور محازے کبھی کبھی الگ اور کبھی ایک ساتھ ہونے لگے۔ طریقہ نشست اور ترتیب شعراء میں وہ پہلی سی سختی نہ رہی لیکن زیادہ تر مشاعرے کی قدیم روایتیں قائم رہیں کبھی کبھی اصلاح کی کمزور آوازیں اٹھیں اور دب گئیں، کبھی خود شعراء کو اس بات کا احساس ہوا اور انہوں نے تبدیلی چاہی لیکن حقیقت یہ ہے کہ آہستہ آہستہ مشاعرہ محض تفریح کی چیز بن کر رہ گیا۔ اردو شعراء میں خاص طور سے سیما ب اکبر آبادی نے مشاعروں کی بے اثری اور غیر سود مند کی طرف اشارے کئے اور ایک موقع پر تو یہاں تک کہا کہ اگر مشاعروں سے ترویج زبان کا فائدہ نہ ہوتا تو میں مشاعروں کے بند کر دینے کا مؤید ہوتا۔ انہوں نے اپنے متعدد خطبات صدارت میں مشاعروں کی بد نظمی پر بے لاگ تنقیدیں کیں اور جن باتوں پر خاص طور سے زور دیا وہ یقیناً قابل توجہ ہیں کیونکہ گو مشاعروں کی دل کشی کی وجہ سے مشاعروں کے رواج میں کمی نہیں ہوئی لیکن ان کی حیثیت تفریحی جاسوں سے زیادہ نہ رہی۔

سیما تب اکبر آبادی نے مناظموں کے رواج پر زور دیا۔ ہندیوں کے شاعرے میں شریک ہونے کی مخالفت کی، مصرع طرح کی پابندی ہٹانا چاہی، عدم پابندی اوقات کا شکوہ کیا۔ مشاعروں میں وقت کا خیال ہی نہیں رکھا جاتا، طوالت وقت اور بسیار خوانی سے اظہار اختلاف کیا، بے جا داد اور بالکناہ حملوں اور تعریضوں کے انسداد کا نعرہ بلند کیا اور اس بات پر زور دیا کہ جب تک ادب دوست اور سخن شناس حضرات مشاعروں میں شرکت نہیں کریں گے شاعرے کامیاب نہیں ہو سکتے۔ ان تجاویز کی خوبی یہ ہے کہ یہ نہ صرف مناسب ہیں بلکہ قابل عمل بھی ہیں۔ بعض دوسرے شعراء نے بھی مشاعروں کے غیر سنجیدہ اور بے اثر وجود کے خلاف آواز اٹھائی ہے خاص طور پر ظریف لکھنوی کا ذکر کیا جاسکتا ہے جنہوں نے اپنی مشہور نظم ”شعرا شوب“ میں۔ مزاحیہ اور طنزیہ پیرایہ میں مشاعروں اور شعراء کی گری ہوئی حالت کا نقشہ کھینچا ہے، ان تمام باتوں سے جو چیز یقینی طور پر طے ہو جاتی ہے وہ یہ ہے کہ شاعرے اپنی موجودہ صورت میں اپنی اہمیت اور افادیت بہت کچھ کھو چکے ہیں اور انہیں وقت کے تقاضوں سے ہم آہنگ بنانے کے لئے بعض اہم تبدیلیوں کی ضرورت ہوگی بلکہ اس نقطہ نظر ہی کو بردنا ہوگا جس کے ماتحت اب تک شاعرے منعقد کئے جاتے تھے۔

فلسفہ جدید کا یہ عام اصول ہے کہ جب کسی ملک کا معاشی اور سیاسی نظام بدلتا ہے یعنی جب وہ سماجی بنیادیں بدلتی ہیں جن پر فکر و نظر کی عمارت قائم ہے تو تہذیبی ادارے بھی بدل جاتے ہیں۔ اس تبدیلی کی نوعیت، تہذیبی ادارے کی افادیت اور اہمیت پر مبنی ہے۔ کسی روایت کا زندہ رہنا اس کی افادیت پر منحصر ہے اور افادیت کی بہت شکلیں ہوتی ہیں۔ اردو مشاعروں کی تاریخ پر مختصراً نگاہ ڈالی جا چکی ہے اس سے

ضرور ہوا ہوگا کہ تفریحی اہمیت کے علاوہ مشاعرے کی مجلسی، اجتماعی، لسانی
 نقادہ اہمیت بھی ہے۔ مختلف قسم کے لوگوں کے لئے یہ اہمیت مختلف روپ دھار
 لیکن مجموعی طور پر مشاعروں نے یہ خدمت انجام دی ہے، اب دیکھنا یہ ہے کہ
 شاعروں سے یہ ضرورتیں پوری ہوتی ہیں یا نہیں؟ اس کی رسمی حیثیت میں زندہ
 کے پہلو ہیں یا نہیں؟ اس تہذیبی ورثہ کو پوری طرح قبول کیا جانا چاہئے یا
 کے ساتھ۔ لیکن ان کے جواب پر غور کرنے سے قبل چند اور پہلوؤں پر بھی نگاہ
 ضروری ہے۔

اس وقت کئی طرح کے مشاعرے ہوتے ہیں :-

طرحی مشاعرے جن میں ایک یا ایک سے زیادہ طرحیں دی جاتی ہیں، کبھی
 کی پوری پابندی کی جاتی ہے کبھی غیر طرحی غزلیں، طرحی غزلیں ختم ہو جانے کے
 پڑھا دی جاتی ہیں۔

غیر طرحی مشاعرے، جن میں زیادہ تر شعراء اپنی پچاس دفعہ کی پڑھی ہوئی
 چھپی ہوئی غزل سنا کر نئی غزل لکھنے کی زحمت سے بچ جاتے ہیں۔ اکثر تو ایسے موقع
 بھول جاتے ہیں کہ انھیں سامعین کو وہ غزل کئی بار سنائی جا چکی ہے، جو غزل ایک
 پسند کر لی جاتی ہے وہ بار بار دہرائی جاتی ہے۔

خالص نظم کے مشاعرے جن میں کبھی کبھی موضوع بھی دئے جاتے ہیں جن کی
 ندی کبھی کی جاتی ہے کبھی نہیں کی جاتی۔ نظم کا موضوع بھی مشاعرے کی سماجی
 سیاسی حیثیت کا تعین کرتا ہے۔ بعض انجمنوں کے مشاعرے ہوتے ہیں جو اس
 کے مقصد کی غائبندگی کرتے ہیں۔

(۴) ادھر کچھ دلوں سے سرکاری اور نیم سرکاری مشاعروں کا رواج بھی ہو گیا۔ جن میں حکومت اپنی وفاداری کا ثبوت فراہم کرنے کے لئے جدید طرز کے قصیدے لکھواتی ہے۔

(۵) بعض مشاعروں میں محض چند ہم خیال اور ہم رنگ شاعر بلائے جاتے ہیں تاکہ کوئی خاص مقصد پورا ہو سکے۔ میلوں، ٹھیلوں میں، سیاسی اور سماجی جلسوں میں کچھ مشاعرے ہوتے ہیں لیکن یہ یاد رکھنا چاہئے کہ خالص ایک رنگ کے مشاعرے بہت کم ہوتے ہیں، غزل، نظم، ادب، طنز و مزاح، سیاست، مذہب، فلسفہ اور اصلاح تمام چیزیں ایک دوسرے میں گڈ بڈ ہو جاتی ہیں، گو اس سے تنوع پیدا ہوتا ہے لیکن سنجیدگی ختم ہو جاتی ہے۔ طرحی مشاعروں میں قافیہ اور مضمون کی یکسانیت تکلیف دہ حد تک ناخوشگوار فضا پیدا کر دیتی ہے، خاص طور پر جب پڑھنے والوں کی تعداد بہت زیادہ ہو اور غیر منتخب۔ مشاعرے میں شریک ہونے والے مختلف المذاق ہوتے ہیں کوئی کسی خاص شاعر کو سننے کے لئے آتا ہے، کوئی ادبی ذوق کا اکسایا ہوا، کوئی شاعر کے مترنم آواز ضروری سمجھتا ہے، کوئی اشعار کے حسن و قبح کے جانچنے میں کسی خارجی عنصر (مثلاً شاعر کے پڑھنے کا طریقہ) کو شامل کرنا پسند نہیں کرتا، کوئی صرف تفریح کا دلدادہ ہے، کوئی مشاعرہ کو اہم ادبی اور مجلسی ادارہ سمجھتا ہے اور اس کی اس حیثیت کو نکال دیکھنا چاہتا ہے۔ ظاہر ہے کہ یہ اور ایسی ہی دوسری باتیں سامعین کو مختلف گروہوں میں تقسیم کر دیتی ہیں اور تاثر پذیری کے دھارے بدل جاتے ہیں، اس کش مکش میں تمام سامعین کو خوش کرنے کی کوشش فضول ہوتی ہے اس لئے جس خواہش پوری نہیں ہوتی وہ مشاعرے سے آسودہ نہیں ہو سکتا، منتظمن کی بد نظمی، و

عدم پابندی، اچھے شعراء کا اعلان اور مشاعرے میں ان کا موجود نہ ہونا یہ تمام باتیں
 شعروں کو نا کامیاب بناتی ہیں، بعض حضرات مشاعروں میں خطبہ صدارت چانتے ہیں بعض
 ہیں بزم شعر و سخن میں نثر کی کیا ضرورت ہے، بعض لمبی غزلوں اور نظموں سے گھبرا کر شاعر سے قطع
 مطالبہ کرتے ہیں، بعض اپنے پسندیدہ شاعر کے علاوہ کسی اور کا کلام سننے ہی پر تیار نہیں ہوتے
 تمام دشواریوں کا حل آسان نہیں اور موجودہ دور میں مشکل ہی سے کوئی ایسا مشاعرہ
 نکالے جس میں یہ صورتیں پیش نہ آتی ہوں بلکہ اکثر مشاعروں میں پہنچ کر یہ معلوم ہوتا ہے کہ
 میں زیادہ تعداد ایسے لوگوں کی ہے جو شعر و ادب سے کوئی واسطہ نہیں رکھتے محض تفریحاً
 ایک ہو گئے ہیں۔ اس مجمع میں اگر شعر و شاعر دونوں کی گت بنتی ہے تو تعجب کی کیا بات ہو۔
 بہر حال ان خیالات کی روشنی میں یہ نتیجہ تو صریح معلوم ہوتا ہے کہ مشاعرہ اپنی قدیم
 محل میں بدلتے ہوئے ذہنوں کے لئے آسودگی کا سامان نہیں رکھتا، مشاعرہ کا سارا
 جول اپنی روایتی پابندیوں اور رسمی خصوصیتوں کے ساتھ جاگیر دارانہ دور سے تعلق رکھتا
 ہے، ایسے دور سے جو مٹ رہا ہے اور جسے مٹ جانا چاہئے، اب مشاعرے کئی دن اور کئی
 رات تو کیا ایک دن یا ایک رات بھی "چلائے" جائیں تو بہت معلوم ہوتے ہیں۔ آگے پیچھے
 کے لئے جھگڑے، آداب مشاعرہ کی محض آداب مشاعرہ کے لئے پابندی، نظم یا غزل کی قید،
 رچی غزل پر اسرار، یہ تمام باتیں بے روح رسم پرستی معلوم ہوتی ہیں۔ آج مشاعروں سے
 یہ کام لیا جاسکتا ہے؟ ہر شاعر کا کلام رسائل اور اخبارات میں شائع ہوتا ہے، مجموعے
 چھپ کر بازار میں آجاتے ہیں، ریڈیو کے ذریعے بعض شعراء کو سننے کا موقع مل جاتا ہے، ایسی
 حالت میں مشاعرے کی اجتماعی اور تہذیبی حیثیت ہی اہمیت رکھتی ہے لیکن یہ بھی نہیں بھولنا
 چاہئے کہ اب عوام میں کلچر اور ادب کی اشاعت بھی تمام جمہوریت پسندوں اور انسان

دوستوں کا مقصد بن چکا ہے اس لئے مشاعرے کو محض مخصوص سطح تک رکھنا موجودہ ضروریات کی روشنی میں اسے بیکار بنانا ہوگا، حالات بدل جانے کے باوجود مشاعروں میں دوسرے اجتماعات کے مقابلہ میں زیادہ رونق اور چہل پہل ہوتی ہے اس لئے اس سے کام لینا ضروری ہے۔ اگر مزدوروں کے مشاعرے میں شرکت کی جائے تو آپ کو اندازہ ہوگا کہ عوام مشاعرے میں اپنے مطلب کی بات سننا چاہتے ہیں انھیں تال سر اور موسیقی کی جستجو نہیں ہوتی، یہ تو متوسط طبقے کے مریض اور لذت پرست نکتے نوجوانوں کا جذبہ ہوتا ہے جو شاعر سے گانے کا مطالبہ کرتا ہے، اچھا شعر اچھی طرح پڑھا جائے، دل نشیں انداز میں ادا کیا جائے تو ترم سے پڑھنے کی ضرورت نہیں رہتی۔ اس کا یہ مطلب نہیں کہ جو لوگ اپنی نظمیں اور غزلیں ترم سے پڑھتے ہیں وہ اسے ترک کر دیں لیکن ہر قسم کی نظم کو بندھے ٹکے انداز میں پڑھتے چلے جانا نظم کی حقیقت کو برباد کر دیتا ہے۔ خیر یہ ایک ضمنی بحث ہے۔ اصل مقصد یہ ہے کہ وہ تمام شعراء جو شاعری کو افادی نقطہ نظر سے دیکھتے ہیں مجموعوں میں شاعری سے کام لینے کے قائل ہیں لیکن مجموعوں میں نظمیں پڑھنا مشاعرے کی رسمی نوعیت سے مختلف ہے اس لئے یہ کہنا پڑتا ہے کہ مشاعرے کی شکل موجودہ زمانے میں ضرور بدلے گی۔ مشاعرہ کسی بڑے نصب العین کی اشاعت کے لئے منعقد ہوگا۔ ہم خیال شعراء خاص قسم کے خیالات کی اشاعت کریں گے، وقت کا خیال رکھا جائے گا اور زبان عام فہم ہوگی، جب یہ ساری باتیں اکٹھا ہوں گی اس وقت آج کا مشاعرہ کامیاب ہوگا اسی وقت اس سے تہذیب کی اشاعت کا کام لیا جاسکے گا اور مشاعرے کی روایت اپنے بہت سے لوازم کھو کر کبھی نئے حالات میں زندہ رہے گی۔

ہندستانی ادبیات اور مسلمان

دُنیا کی اکثر تہذیبوں کی طرح ہندستانی تہذیب بھی خالص اور یک رنگ
 ہے۔ اس کے تانے بانے میں کئی قوموں، ملکوں اور تہذیبوں نے اپنے رنگ
 لگائے ہیں اور یہی رنگ نقش و نگار بن کر ابھرے ہیں۔ کم سے کم پانچ ہزار سال کی تاریخ
 ہی نگاہوں کے سامنے ہے اور اس مدت میں جس طرح یہاں کی تہذیب نئے
 نچوں میں ڈھلتی بکھرتی اور سنورتی چلی گئی اس کا اندازہ ہڑپا اور موہن جدارو رامائن
 مہا بھارت، کالی داس اور بان بھٹ، اجنتا اور ایلورا، رامائج اور شکر چاریہ، گرو
 اور کبیر، قطب مینار اور بلند دروازہ، امیر خسرو اور گوپال نایک، لال قلعہ اور
 محل، اکبر اور داراشکوہ، بہئی اور نئی دہلی کے وجود سے لگایا جاسکتا ہے۔ اس میں یہاں
 زبانوں کے سینکڑوں شاعروں اور ادیبوں کو مختلف علاقوں کے گانگوں اور مصوروں
 شامل کر لیا جائے تو تہذیبی ارتقاء کی یہ تصویر ایک حسین لیکن پیچیدہ مرقع بن جاتی
 ہے سمجھنے کے لئے کئی تہذیبوں، قوموں، مذہبوں اور ملکوں کی معلومات ضروری ہے
 وہ اثرات جو ایک دوسرے کو کاٹتے، ایک دوسرے میں جذب ہوتے اور
 دوسرے پر اپنا عکس ڈالتے رہے ہیں سمجھ میں نہ آسکیں گے۔

دراوڑیوں اور آریوں کے بعد جو اجم لوگ ہندوستان میں آئے وہ مسلمان
 یہ مسلمان عرب، ایران، ترکستان، افغانستان ہر جگہ سے آئے تھے، بلکہ جہاں تک عرب
 کا تعلق ہے وہ تو تجارت کے سلسلہ میں پانچویں اور چھٹی صدی میں بھی ہندوستان
 ساحل مالابار پر آیا کرتے تھے۔ آٹھویں صدی میں وہ فاتحوں کی حیثیت سے آئے
 دسویں صدی کے آخر میں عرب کے لوگ نہیں بلکہ افغانی، ایرانی اور ترک قبائل
 مسلمان جہانگیری اور فتح مندی کے جوش میں داخل ہوئے اور یہیں بس گئے جو
 مختلف قوموں کے لوگ اس طرح ایک دوسرے کے قریب آتے ہیں تو آپس میں لڑ
 جھگڑنے اور ایک دوسرے سے ڈرنے اور نفرت کرنے کے باوجود کچھ وقت گزر جا
 کے بعد ایک ہونے لگتے ہیں۔ اسی ایک ہونے میں تہذیب یا کلچر کے بہت سے شعبو
 اختلاط اور اشتراک پیدا ہوتا ہے۔ جو لوگ ہندوستان کی تاریخ کو محض بادشاہوں
 ناموں اور ان کے فائدوں کی روشنی میں پڑھتے ہیں وہ یہ بھول جاتے ہیں کہ کسی
 کی تہذیب صرف بادشاہوں سے نہیں بنتی اس میں عام لوگوں کو بھی شریک ہونا
 اس لئے ہم جب یہاں کے کلچر میں ادب کا مطالعہ کریں گے تو ہمیں مسلمانوں کے
 بھی کبھی تو بادشاہوں کی سرپرستی کا بھی بدل کر دیکھنا ہی دیں گے اور کبھی اس خو
 کا نتیجہ کہ وہ یہاں کی زندگی میں گھس ل جانا چاہتے تھے۔

ابھی مسلمانوں کی حکومت یہاں قائم ہی ہوئی تھی کہ ہم مسلمانوں کو سن
 کی طرف متوجہ پاتے ہیں۔ محمود غزنوی نے جس کے بارے میں بہت سی غلط فہمیاں
 اپنے سگے پر سنسکرت حرفوں میں اسلامی کلمہ لکھوایا تھا اور اس کے ہم عصر ابورک
 البیرونی نے ہندوستان کے پنڈتوں سے چالیس سال تک سنسکرت سیکھ کر یہاں

سے علوم اپنی کتابوں میں منتقل کر لئے۔ اس کی کتاب اہند گیارھویں صدی
 ہندستان کے متعلق اتنی باتیں بتاتی ہے کہ دوسری جگہ ان کا ملنا محال ہے۔ اسکی
 ادب سے بہت زیادہ نہیں تھی لیکن ہندستان کی تہذیب کے بارے میں
 ہمیشہ قیمت یادداشتیں چھوڑی ہیں، ہمیں یہ نہیں بھولنا چاہئے کہ اس سے پہلے
 اد کے عباسی خلفائے سنسکرت کی کئی کتابوں کے ترجمے عربی میں کرائے تھے
 ہندستانی علوم و فنون کی اہمیت کو تسلیم کیا تھا۔ سنسکرت سے مسلمانوں کی دلچسپی
 تھی بلکہ جب بھی انھیں موقع ملا انھوں نے سنسکرت کی کتابوں سے فائدہ
 محمد تغلق کے دربار میں علوم کا بہت چرچا رہتا تھا اور ایسے مسلمان علماء موجود
 سنسکرت اور دوسری زبانیں جانتے تھے۔ سکندر لودھی کے زمانے میں ہندستانی
 اور موسیقی کی طرف خاص توجہ کی گئی۔ عمر ابن کبلی نے ہجرت سکندر شاہی
 بھونہ نے معدن طب سکندر شاہی نامی کتابیں لکھیں جو بالکل سنسکرت مواد
 ہیں۔ محض ادبی کارناموں کا ذکر کرنا ہے ورنہ ہندستانی موسیقی اور دوسرے
 جو دلچسپی لی جا رہی تھی اس کا بھی ذکر کیا جاسکتا تھا۔

اگر کا زمانہ ہندستان کی جاگیر دارانہ اور شاہی تہذیب کا سنہرا زمانہ کہا جاتا
 ان کے فارسی شعراء اس دربار کی چکا، دک دیکھ کر کھینچے چلے آ رہے تھے۔
 رخطاط، ارباب سیف، اور اہل قلم سب کا منہ ہندستان ہی کی طرف تھا۔
 ایسے علماء ہاتھ آگئے تھے کہ وہ ان کی مدد سے زندگی کے ہر شعبے میں ترقی
 قدم اٹھا رہا تھا۔ چنانچہ جب اسے اپنی حکومت کے استحکام کا یقین ہو گیا
 علوم و فنون کی طرف توجہ کی۔ ملا عبدالقادر بدایونی، فیضی، ملا شیرازی وغیرہ

کو حکم دیا گیا کہ وہ مہا بھارت کا ترجمہ فارسی زبان میں کریں وہ برابر اس ترجمہ
 تھا اور خوش ہوتا تھا۔ جب وہ ترجمہ مکمل ہو گیا تو اس کا نام رزم نامہ رکھا گیا
 دور کے خاص مصوروں نے رزم نامہ کے واقعات کی تصویریں بنائیں، یہ
 نے امراء کو حکم دیا کہ وہ اس کا ایک ایک نسخہ خریدیں۔ اسی طرح رامائن کا ترجمہ
 بدایونی، نقیب خاں اور بعض دوسرے علماء کے سپرد ہوا۔ فیضی نے نل اور
 قصہ کوثنوی کی شکل میں لکھا، بھاگوت گیتا کا ترجمہ نظم میں کیا اور ریاضی کا
 کتاب لیلوئی کو فارسی جامہ پہنایا۔ اکبر کے درباریوں اور دوستوں میں
 خان خاناں، جو عربی، فارسی، ترکی اور ہندی کے علاوہ سنسکرت کا بھی
 اس کی سنسکرت کتاب رحیم دلاس کا ذکر کئی عالموں نے کیا ہے۔ اچھوید کا فارسی
 بھی اسی زمانہ میں ہوا، یہ تو چند کتابیں ہیں جن کے نام ہم تک پہنچے ہیں۔ جب
 اور امراء کو اس زبان کے اندر چھپے ہوئے خزانوں سے اتنی دلچسپی ہو گئی تو پھر
 عالموں نے بھی ادھر کیوں توجہ نہ کی ہوگی۔

اورنگ زیب کے زمانہ میں ایک بہت اہم کتاب فارسی زبان میں
 جس کا نام تحفۃ الہند ہے اس کا لکھنے والا میرزا محمد خاں ہے، اس نے سنسکرت
 کی مدد سے جوتش، سادریک، پنکھل، انکار، سنگیت اور دوسرے اہم علوم کے
 اس کتاب میں اکٹھا کئے۔ یہی نہیں بلکہ اس نے پہلی دفعہ برج بھاشا کی قواعد
 دعویٰ ہے کہ اس سے پہلے کسی نے برج بھاشا کے قواعد اور نکات پر کچھ نہیں
 اس کی اصل کتاب کا یہ حصہ و شوا بھارتی (شانتی نکتین) سے انگریزی میں
 اورنگ زیب کے ترمقابل دارا شکوہ کے بارے میں کچھ کہنے کی ضرورت

ہندو فلسفہ اور اسلامی تصوف کو ایک مرکز پر لانے کی کوشش میں ہمیشہ لگا رہا، اس نے یوگ و ششٹ اور دوسری کتابوں کا ترجمہ کیا اور کرایا اور تصوف کے ملتے جلتے اصولوں پر اتنا کچھ اکٹھا کر لیا کہ اس سے سترھویں صدی کے ہندستان کا مذہبی ذہن سمجھا جاسکتا ہے۔ یہ باتیں تو بہت پہلے کی ہیں۔ بعد میں بھی سنسکرت جانتے والے علماء موجود تھے۔ ان میں عبد الجلیل بلگرامی کا نام بہت اہم ہے۔ عہد جدید میں سید علی بلگرامی کا نام روشن حروف میں لکھا ہوا ہمارے سامنے آتا ہے جن کی سنسکرت دانی کا لوہا ہندستان اور انگلستان میں مانا جاتا ہے۔ ابھی بہت دن نہیں ہوئے کہ بسواں ضلع سیتاپور کے سنسکرت عالم بادشاہ حسین کا انتقال ہو گیا۔ ان کے سنسکرت قصائد اور نظموں میں نے خود مع ترجمہ کے دیکھی تھیں جن میں سنسکرت انکاروں سے استادانہ اور ماہرانہ انداز میں کام لیا گیا تھا۔

سنسکرت کا ذکر کسی قدر طویل ہو گیا اور ابھی بہت کچھ کہنا باقی ہے جب مسلمان ہندوستان میں پہنچے تو سنسکرت کا زور ختم ہو چکا تھا۔ یہی نہیں بلکہ دوسرے دور کی پراکرتیں، گڈھی، شورسینی، ناگر، پالی، اور اچھٹی وغیرہ بھی اپنی ترقی کا زمانہ دیکھ چکی تھیں اب نئی بھاشاؤں کی داغ بیل پڑ رہی تھی، یہ محض اتفاق تھا کہ مسلمان اس وقت آئے جب خود ہندوستان میں ایک اہم لسانی انقلاب ہونے جا رہا تھا۔ علم اللسان کے سب سے پہلے اس پر متفق ہیں کہ مسلمانوں کے آنے سے نئی زبانوں کی ترقی کو روکا نہیں بلکہ آگے بڑھایا۔ یہی وجہ ہے کہ ہم شروع ہی سے مسلمانوں کو ہندوستان کی مختلف زبانوں اور بولیوں کی ترقی میں حصہ لیتے ہوئے دیکھتے ہیں۔ ایسا کیوں نہ ہوتا، جن لوگوں میں انھیں رہنا تھا اور جن زبانوں کا ارتقاء ان کے درمیان ہو رہا تھا ان میں اظہار

خیال ضروری تھا۔ جب ہم اس نظر سے ہندوستان کی زبانوں اور بولیوں کی تاریخ پر
 نگاہ ڈالتے ہیں، تو ایسا معلوم ہوتا ہے کہ شروع میں صوفیوں اور فقروں نے ان سے
 دلچسپی لی پھر بادشاہوں اور امیروں نے سرپرستی کا ہاتھ بڑھایا اور پھر دوسرے لوگوں
 نے اسے اپنایا۔

ابھی گیارہویں صدی تک بھی نہیں بولی تھی کہ ہمیں ہندی کے مسلمان شاعر
 ملنے لگتے ہیں۔ سب سے پہلا نام لاہور کے مشہور فارسی شاعر مستعد سعد سلمان کا ہے
 جس نے ہندوستان میں بھی اپنا دیوان مرتب کیا، برہمنی سے اب وہ دیوان دستیاب نہیں
 ہوتا۔ اس لئے یہ بتانا مشکل ہے کہ اس کی ہندی گیتی تھی۔ کیونکہ اس وقت تک باقاعدہ
 جدید بھاشا نہیں تھی اور ہندی کا لفظ ہندوستان کی کسی زبان کے لئے استعمال
 کیا جا سکتا ہے۔ بارہویں صدی میں اہم نام بابا فرید گنج شکر کا ہے جن کے بہت سے ہندی
 اقوال اور اشعار ملتے ہیں۔ اس سے پتہ چلتا ہے کہ صوفی فقرا اپنے ماتے والوں کی شروعات
 کا لحاظ کرتے ہوئے فارسی کے علاوہ ہندوستانی بول چال کی زبانیں بھی استعمال کرتے تھے
 اس کے بعد سب سے اہم نام امیر خسرو کا آتا ہے جن کے ہندی گیت اور کویتائیں
 پہیلیاں اور کہہ کر نیا، اٹھل اور دوسرے نسخے آج بھی زبانوں پر جاری ہیں۔ اس وقت تک
 ہندوستان کی کسی جدید بھاشا میں کوئی قابل قدر کارنامہ وجود میں نہیں آیا تھا اور
 سنتوں، رسموں اور روایتی شاعروں نے زیادہ تر آپ بھارتی یا ملی بولیوں میں
 اپنے کارنامے پیش کئے تھے۔ مسلمانوں کو ہندوستان میں تین چار سو سال ہو چکے
 تھے، وہ یہیں کی مٹی سے جنم لیتے اور یہیں کی دھرتی میں مومنے تھے، یہیں کی
 زبانیں بولتے اور یہیں کے گیت گاتے تھے۔ اب وہ زمانہ آ گیا تھا کہ بولیوں

در بھاشاؤں کی شکلیں نمایاں ہو رہی تھیں اور ہر ایک میں ادب پیدا ہو رہا تھا۔
 ض کی رفتار تیز اور واضح تھی بعض کی سست 'برج بھاشا، اودھی، پنجابی،
 سہی، گجراتی، ہنگالی اور آسامی ہر ایک کے چاہنے والے پیدا ہو چکے تھے۔ وراوڑی
 نہیں آگے بڑھ رہی تھیں اور مسلمان بھی ان کی ترقی میں شریک تھے بلکہ ان کی شرکت
 برادرانہ تھی تو ایک بولی کو وقت کی سب سے اہم زبان بنا دیا۔ یہ بولی تھی دلی کے
 دو پیش کی کھڑی بولی جو بعد میں اردو کی شکل میں نکھری اور جس کی ابتدائی تصویر
 تھی اردو ادب پندرہویں سو لہویں صدی کی گجراتی میں نظر آتی ہے لیکن ہندستانی کلچر
 اردو کی جو جگہ ہے اور اس کی آبیاری میں مسلمانوں نے جو حصہ لیا ہے اس کا ذکر
 موقع پر ممکن نہیں ہے کیونکہ یہ کہانی بہت طویل ہے۔ اردو کو نظر انداز کر کے اگر ہم
 سری بولیوں کو لیں تو اودھی میں قطبن، عثمان، ملک محمد جاسی کے نام دکھائی دیتے
 جنہوں نے ہندی کی ادبی تاریخ میں اپنی جگہ بنائی ہے، مرکاوتی، چندر اوتی اور
 اوت کا تفصیلی مطالعہ کیا جائے تو معلوم ہوگا کہ جنس زبان ہی کے لحاظ سے نہیں
 لات اور جذبات کے لحاظ سے بھی ان میں ہندستانی کلچر کے بہترین عناصر موجود ہیں۔
 میں بھی بھگتی کی وہی روح ہے جس سے ہندی کے ہندو شعراء کا کلام بسا ہوا ہے۔ اگر
 برج بھاشا کی طرف نگاہ اٹھائیں تو رحمن، رس کھان، مدھنایک، سید رحمت اللہ
 الجلیل بلگرامی، سید غلام نبی، سید برکت اللہ اور یوسف علی خاں ریواڑوی کے نام
 ہیں۔ رحمن کی رحمت سہی، مدھنایک کی ناد چندر کا اور مدھنایک سنگار چیمت اللہ
 رحمن رس، جلیل بلگرامی کی سکھ نیک، غلام نبی کی رنگ درپن، نایکا ورن اور رس
 برکت اللہ کی پریم پرکاش، اور یوسف علی خاں کی بھاد لاس، رس پرکاش

نین چٹکلا، نیہر نو اس وغیرہ بہت اہمیت رکھتی ہیں۔ ایک طرف مغلوں کی سرپرستی تھی
 دوسری طرف برج بھاشا کے گیتوں کا عام رواج، نتیجہ یہ ہوا کہ شاعری کی روایت آگے
 بڑھتی رہی اور مسلمانوں نے بھی اس کو جاندار اور وسیع بنانے میں خاطر خواہ حصہ
 ہندی کا ارتقاء تو خیر شمالی ہند کے علاقوں میں ہوا جن میں مسلمان زیادہ تر
 سے آباد ہو گئے تھے لیکن انہوں نے دوسری جدید زبانوں یعنی بنگالی، آسامی، گجراتی،
 اور مرہٹی میں بھی یا تو اپنی جگہ بنائی ہے یا ان پر اثر انداز ہوئے ہیں، یہاں تک کہ
 زبانوں میں بھی مسلمان ارباب قلم ملتے ہیں، بنگالی میں مشہور ہندو شاعر کاروں یعنی
 اور رامائن وغیرہ کے ترجمے مسلمان بادشاہوں ہی نے کرائے۔ بنگالی سے ان کی وہ
 کا پتہ اس سے بھی پتہ چلتا ہے کہ وہ اپنی نے اپنے بنگالی اور منیہلی گیتوں میں وہاں
 مسلمان بادشاہوں کی علم دوستی اور سرپرستی کا ذکر کیا ہے۔ جدید بنگالی میں قسا
 نذرا الاسلام، میر مشرف حسین، یقباد، یعقوب علی چودھری، لطف الرحمن، بیگم رقیہ
 ہمایوں کبیر، جمالدین، عبدالودود کے نام بڑی اہمیت رکھتے ہیں۔ بنگالی ادب کی تاریخ
 شاعروں اور ادیبوں کے نام اونچی جگہ پر رکھتی ہے، آسامی میں عطاء الرحمن، فیض الدین
 مؤید الاسلام نے جدید سیاسی اور علمی تحریکات سے متاثر ہو کر بہت سے اضافے کئے
 پنجابی میں ہیر رانجھا کو وہی حیثیت حاصل ہے جو جواہرات میں کوہ نور کو، اس کا
 وارث شاہ ہے جسے پنجابی زبان میں سب سے اونچا مقام دیا جاتا ہے۔ سندھ
 لطیف بھٹائی کی مشہور کتاب رسالہ اب بھی سندھی کی سب سے اعلیٰ ادبی تصنیف
 کی جاتی ہے۔ ویسے جدید سندھی میں تلچ بگیا، مرزا اللہ بخش، محمد ہاشم مخلص، شمس
 نسل، داؤد پوٹہ تاریخ ادب میں اپنی جگہ رکھتے ہیں۔

دکن جہاں دراوڑی زبانوں کا راج ہے اور جہاں مسلمانوں کی آبادی بہت ہے شروع ہی سے ادبی اور تہذیبی کاموں میں پیش پیش رہا ہے۔ ہندوستانی کی دینیوں نے وہیں ادبی ذخیرہ جمع کیا اور اس کے جمع کرنے والے مسلمان تھے لیکن اس سے زیادہ دلچسپ بات یہ ہے کہ گولکنڈہ کے مشہور بادشاہ محمد قلی قطب شاہ نے تلگو زبان میں بھی شاعری کی اور تلگو شعراء کی سرپرستی کی۔ بیجاپور کے ابراہیم عادل شاہ نے برج بھاشا میں ہندی سنگیت پر اپنی مشہور نظم نورس لکھی، یہ باتیں سولہویں صدی کی ہیں۔ آج گولکنڈہ، کنڑی اور ملیالم میں مسلمان شاعر، افسانہ نویس اور صحافت نگار موجود ہیں۔ چنانچہ ملیالم میں ڈکیم احمد بشیر اور تلگو میں عمر علی شاہ کے نام بعض تاریخوں اور ادبی مقالوں میں ملتے ہیں۔

اس طرح مسلمانوں کے ہندوستان آنے کے زمانے سے اس وقت تک ہندوستانی ادبیات میں مسلمانوں کا حصہ۔ اس زبردست حقیقت کا اعلان ہے کہ انھوں نے یہاں کے علم و ادب میں، طب اور موسیقی میں، زبانوں کے ارتقاء اور تشکیل میں تہذیبی زندگی کے مختلف شعبوں کے سنوارنے میں یہاں کی عام آبادی کا ہمیشہ ہاتھ بٹایا، تہذیبی اختلاط اور امتزاج میں سب کچھ بلا واسطہ اور براہ راست نہیں ہوا بلکہ بہت کچھ محض ایک ذہنی مفاہمت، ساتھ زندگی بسر کرنے کی رواداری اور معاشی نظام کی یک رنگی سے وجود میں آتا ہے اور اس کا اثر ادبیات پر پڑتا ہے، چنانچہ ہندوستان کی مختلف زبانوں میں، عربی، فارسی اور ترکی الفاظ کی موجودگی اس عمل اختلاط کا نتیجہ ہے جسے صدیوں کے تاریخی عمل نے ممکن بنایا۔ تہذیبوں کے مختلف پہلو اسی طرح قومی زندگی کی روایت بنتے ہیں، ان کو نظر انداز کرنا تاریخی حقائق کا انکار کرنا ہے۔

ادب کا مادی تصور

ادب اور فنون لطیفہ کی دوسری شکلوں کا خواب کثرت تعبیر سے ہمیشہ پریشان رہا ہے۔ کسی قسم کی مادی بنیاد کو تسلیم نہ کرنے کی وجہ سے شعر و ادب کی دنیا اکثر و بیشتر خواب و خیال کی دنیا سمجھی گئی جس کی نہ تو راہیں متعین ہیں اور نہ سمت مقرر ہے یعنی ادیب اپنے جذبات اور خیالات کے اظہار کے لئے آزاد ہے اور کوئی ضرورت نہیں کہ ہم اُس کے جذبات اور خیالات کی بنیادوں کی جستجو کر کے اُسے کسی قسم کا مشورہ دیں کیونکہ خیالات کی غیر مادی نوعیت اور جذبات کے بے روک بہاؤ سے الجھنا کوئی معنی نہیں رکھتا، لیکن خیالات کی یہ رفتار بہت دنوں تک قائم نہ رہ سکی تاریخ اور سماج کے مطالعہ نے بتایا کہ خیالات اور ان کے فنی مظاہر بھی انسان کی مادی زندگی کے عروج و زوال سے تعلق رکھتے ہیں اور انسان جس طرح کا سماجی اور معاشی نظام رکھتا ہے اسی کے مطابق اُس کے خیالات اور شعور کا ارتقا ہوتا ہے۔ اس تاریخی حقیقت نے اس فلسفیانہ اصول کی طرف رہنمائی کی کہ انسان کا مادی وجود اُس کے شعور کا تعین کرتا ہے۔ دوسرے لفظوں میں اس کا مطلب یہ ہے کہ ذہن حقیقتوں کا خالق نہیں ہے بلکہ مادی حقائق خود

ذہن کی تخلیق کرتے ہیں اور انسانی ذہن سے باہر ان کا ایک مادی وجود ہوتا ہے۔ اس اصول کو پیش نظر رکھ کر دیکھیں تو ہمیں تسلیم کرنا پڑے گا کہ ادیب کے تخلیقی کارنامے ان حقیقتوں کا عکس ہوتے ہیں جو سماج میں پائی جاتی ہیں، ہو سکتا ہے کہ کوئی ادیب اس فلسفے سے واقف نہ ہو لیکن پھر بھی اُس کی تخلیق میں وہ حقیقتیں کسی نہ کسی شکل میں نمایاں ہوں گی جو اس کے گرد و پیش ہیں جو اُس کے ذہن کی تشکیل کرتی ہیں، یوں دیکھا جائے تو خیال اور شعور کی حیثیت بھی مادی ہو جاتی ہے اور جب ادب کے مادی تصور پر غور کیا جائے گا تو اس کا مطلب یہی ہوگا کہ ادب میں جن جذبات، خیالات اور تجربات کا اظہار کیا گیا ہے، ان کے مادی اور سماجی پس منظر کو پیش نظر رکھا جائے تاکہ حقایق کی اصل بنیاد کا علم ہو سکے۔ بعض لوگوں کے خیال میں یہ ایک مفروضہ ہے۔ اگر اسے ایک مفروضہ بھی مان لیں تو نقصان نہیں ہوتا کیونکہ سماجی تاریخ تغیرات کی بنیاد کو اس طرح واضح کر دیتی ہے کہ مفروضہ حقیقت بن جاتا ہے۔ انسانی افکار و خیالات کی تاریخ اس کا سب سے بڑا ثبوت ہے۔

ادیب کے گرد و پیش کی دنیا اُس کا حُسن اور اُس کی بد صورتی، اس کی کشمکش اور اُس کا الجھاؤ، اُس میں بسنے والوں کی امیدیں اور مایوسیاں، خواب اور اُمنگیں، رنگ اور روپ، بہار اور خزاں اُس کے موضوع بنتے ہیں اور مختلف تاریخی ادوار میں انسانی جذبات سے اُن کا تعلق یکساں نہیں ہوتا بلکہ انسان کی معاشی زندگی اور اُس کی پیچیدگیوں کے ساتھ بدلتا رہتا ہے یہی وجہ ہے کہ ہر دور کا ادب اپنا مخصوص رنگ رکھتا ہے جس طرح ہر دور کا شعور اپنی مخصوص

ہیئت رکھتا ہے یہی نہیں بلکہ ہر ادیب کے شعور کے مطابق ایک ہی دور کے ادبی
 کارناموں میں فرق پایا جاتا ہے اس طرح ایک بات اور واضح ہو جاتی ہے معاشرتی
 زندگی اور طریق پیداوار، مادی ارتقاء اور ادبی شعور میں تعلق تو لازمی طور پر ہوتا
 ہے لیکن یہ تعلق ایک سیدھی لکیر کی طرح واضح اور متعین نہیں ہوتا۔ اس تعلق کو تلاش
 کرنے کے لئے کسی ملک، قوم یا دور کے معاشرتی ڈھانچے اور اس ڈھانچے پر بننے والی
 زندگی اور اس کی تاریخ کو بڑی گہری نظر سے دیکھنا چاہئے۔ اسی کے ساتھ الگ الگ
 ہر ادیب کے شعور کا مطالعہ بھی اس نظر سے کرنا ہوگا کہ اس کا تعلق سماجی ارتقاء
 کے ساتھ کس قسم کا ہے۔ فلسفہ مادیت کے بعض مبالغوں نے اس مسئلے کو خالص میکاٹکی
 نظر سے دیکھا ہے، اور اس حقیقت کو نظر انداز کر دیا ہے کہ مادی حالات انسان پر
 اثر انداز ہوتے ہیں لیکن صرف انفعالی طور پر نہیں بلکہ انسان خود سماج اور فطرت
 کے خلاف جدوجہد کر کے مادی حالات میں تغیر پیدا کرتا ہے اور حالات بدلنے کے
 دوران میں خود بھی بدلی جاتا ہے، یہ عمل میکاٹکی طور پر اثر قبول کرنے سے بالکل
 مختلف ہے، ایک صورت میں انسان بالکل بے اختیار نظر آتا ہے، دوسری
 صورت میں باشعور اور صاحب اقتدار دکھائی دیتا ہے۔ ادب کی سماجی اہمیت
 اُس وقت تک سمجھ میں نہیں آسکتی جب تک ہم ادیب کو باشعور نہ مانیں اس لئے
 ادب کا مادی تصور سب سے پہلے اس حقیقت پر زور دیتا ہے کہ ادب انسانی شعور
 کی وہ تخلیق ہے کہ جس میں ادیب اپنے ذہن سے باہر کے مادی اور خارجی حقائق
 کا عکس مختلف شکلوں میں مختلف فنی قیود اور جمالیاتی تقاضوں کے ساتھ پیش کرتا ہے
 دوسری بات یہ ہے کہ عکس نوڈگراف کی طرح ساکن یا بنا بنایا نہیں ہوتا بلکہ متحرک

حقیقتوں کا متحرک عکس ہوتا ہے۔

اب یہ سوال پیدا ہوتا ہے کہ کسی مخصوص دور کے ذرائع پیداوار اور
 کے ادب یا فنون لطیفہ کا رشتہ کس طرح ظاہر ہوتا ہے اس کو واضح
 ہے۔ اگر ہم اس کو مثال سے سمجھانا چاہیں تو اس کی ایک اچھی مثال ابتدائی
 سماج میں مل سکتی ہے، جہاں سماج پیچیدہ نہیں تھا، ذرائع پیداوار سیدھے
 تھے۔ ایک ساتھ مل جل کر کام کرنے میں ابتدائی انسان کو اندازہ ہوا کہ ایک
 کے ساتھ کام کرنے، مخصوص قسم کی آوازیں نکالنے اور جسم کو ایک خاص طرح
 نیے میں کام جلد بھی ہوتا ہے، ٹھکن بھی کم ہوتی ہے اور اچھا بھی معلوم ہوتا
 لئے ان حرکات و سکنات، آوازوں اور بولیوں کو انھوں نے اپنے کام
 اور ذہنی تفریح کے ذریعوں سے وابستہ کر لیا، یہی زبان، رقص موسیقی
 نری کی بھٹی مگر فطری ابتدائی جس کا تعلق براہ راست پیداوار کے ذرائع سے
 سماج اور ذرائع پیداوار میں جتنی پیچیدگی بڑھتی گئی فنون لطیفہ اور ادب سے
 حلق بھی پیچیدہ ہوتا گیا۔

اس سلسلہ میں ایک اور بات یاد رکھنا ضروری ہے۔ ذرائع پیداوار اور
 کے رشتہ کو تسلیم کرتے ہوئے یہ ماننا غلط ہوگا کہ دونوں کے زوال یا ارتقاء
 ی یکساں اور متناسب ہوگی۔ کسی ملک کی تاریخ دیکھی جائے تو معلوم ہو جائیگا
 سماجی ارتقاء کے عہد میں بھی اعلیٰ ادب پیدا ہوا ہے۔ یونان نے غلامی کے
 افلاطون، ارسطو، ایس کائی ٹس اور یورو پیٹیز ہی کو نہیں ہوم کو بھی جنم دیا۔
 بھی درست ہے ہوگا کہ ایک عہد کا ادب اسی عہد کے ساتھ ختم ہو جاتا ہے اور

نئے عہد میں ماضی سے سارے رشتے توڑ کر نیا ادب سرا بھارتا ہے۔ اس
 کھلی ہوئی وجہ تو یہ ہے کہ ایک عہد کے پیداواری رشتے دوسرے عہد کی
 منزل میں داخل ہوتے ہوتے بہت سی عبوری اور ارتقائی منزلوں سے گزرتے
 اور انسانی ذہن جب تک پوری شعوری کوشش سے تغیر کی کشمکش کو سمجھ
 دور کا دوسرے دور سے الگ کرنا اس کے لئے دشوار ہو جاتا ہے۔ کسی عہد
 ادیب شعور کی ایک ہی سطح پر نہیں ہو سکتے۔ ذہنوں پر خاندانی، طبقاتی اور
 کا بوجھ ہوتا ہے جسے زندگی کی کشمکش کو سمجھنے بغیر اتنا چھینکنا تقریباً ناممکن ہے
 کہا گیا ہے کہ جب ایک دفعہ ادبی روایتیں جبراً پگڑ لیتی ہیں تو آسانی سے ختم نہیں
 اور معاشی ڈھانچے کے بدل جانے کے بعد بھی باقی رہتی ہیں۔ جو لوگ ادب
 ترجمانی پر الزام لگاتے ہیں کہ اس طرح ادب کو ادب کے نقطہ نظر سے دیکھ
 محض معاشی تغیرات یا طریق پیداوار میں تبدیلی ہو جانے والے اثرات
 دیکھا جاتا ہے وہ درحقیقت اس رشتے کے مفہوم کو نہیں سمجھتے۔ اصل
 ہے کہ مادی حقائق زبان، اسلوب، انداز بیان اور محسوسات کے اتنے
 سے گزر کر ادبی پیکر اختیار کرتے ہیں کہ انہیں نیچرل سائنس کی سطح پر
 نہیں نکالے جاسکتے۔ یہ بالکل صحیح ہے کہ گو ادب کی تخلیق میں ادیب کا
 اور وہی شعور سرگرم عمل رہتا ہے جس کی تعمیر و تشکیل مادی معاشی حالت
 ہوئی ہو۔ لیکن دوسرے اثرات بھی اپنا عکس چھوڑتے رہتے ہیں جس
 کے نقطہ نظر سے اس وقت تک کی گفتگو کی گئی ہے اس نے اس پر بھی
 کہ ادب کے مطالعہ کے لئے جو جمالیاتی انداز نظر اختیار کیا جاتا ہے وہ

نظام کا آفریدہ ہوتا ہے جو طریق پیداوار سے وجود میں آتا ہے اس سے بہت
 وہ عناصر جو بظاہر معاشی اسباب سے بے تعلق نظر آئیں گے اور مذہبی،
 یا نہ، تہذیبی یا ادبی روپ اختیار کر کے ادبی تخلیق میں کار فرما ہوں گے،
 بھی انھیں مادی حقائق کا جزو قرار دینا ہوگا۔ جمالیاتی احساس خود اس مادی
 کے دائرے کے باہر نہ جاسکے گا جو موجود ہے، ہاں اس وقت البتہ اس میں
 ہوگی جب واقعی زندگی کے بنیادی ڈھانچے میں تبدیلی ہوگی یا تبدیلی کی ضرورت
 احساس ہوگا۔

یہاں پہنچ کر اس بات کو واضح طور پر سمجھ لینا چاہئے کہ علمی حیثیت سے مادی
 نظر کا پتہ یونانی فلسفیوں ہی کے زمانے سے چلتا ہے کیونکہ اگر ایک طرف افسلاطونی
 کی جستجو مادی زندگی کے ماوراء کسی اندکھی دنیا میں کرتا تھا تو دیا کر میں مادی طور
 اور نتیجے کے تعلق پر زور دیتا تھا، کسی نہ کسی شکل میں عینیت اور مادیت میں یہ
 اس وقت تک چلی آرہی ہے اور پھیس بدل بدل کر مختلف فلسفیاں سماجی
 یعنی تحریکوں میں ظاہر ہوتی رہتی ہے لیکن جس فلسفہ نے مکمل طور پر دونوں کو الگ
 اور تغیر کا ایسا مادی اور سائنٹفک نظریہ پیش کیا جس سے ہر جگہ ان کی شکلیں پھیل
 س وہ مارکسزم ہے۔ اس وقت تک جس مادی نقطہ نظر کا ذکر کیا گیا ہے وہ کم و بیش
 بنی ہے۔ اس فلسفے کے بانیوں اور مبلغوں نے اس کو سماج کے سبھی مظاہر پر
 کر کے دیکھا ہے اور خاص کر ادب کی مادی بنیادوں کو واضح کرنے کی کوشش
 اس لئے جب کبھی ادب کے مادی تصور پر غور کرنے کی ضرورت ہوگی تو اسے
 کے اصولوں کو سامنے رکھنا ہوگا کیونکہ دوسرے مادی اور عمرانی فلسفے تغیر کے

تمام پہلوؤں کو ایک ساتھ حرکت کرتے ہوئے نہیں دیکھتے۔ بہر حال ادب چونکہ بظاہر ایک
 فرد کے ذہن سے نکلا ہوا کارنامہ معلوم ہوتا ہے اس لئے عام طور پر لوگ اس کی مادی
 حیثیت پر غور کرتے ہوئے الجھن محسوس کرتے ہیں۔ ان کے دل میں اس طرح -
 سوالات پیدا ہوتے ہیں کہ جب ادب فرد کے خیالات کا نتیجہ ہے تو اس میں اجتماعی
 سماجی حقائق کی جستجو کرنا کہاں تک درست ہوگا؟ کیا فرد اور سماج میں تضادم نہیں
 کیا یہ ضروری ہے کہ فرد سماجی زندگی کا پابند ہو؟ تصور پرست اور انفرادیت پس
 فلسفیوں اور مفکروں نے طرح طرح کے سوالات پیدا کئے ہیں اور مادی نقطہ نظر
 پر اعتراض کیا ہے کہ اس میں فرد اور شخصیت کو نظر انداز کر دیا جاتا ہے یہ اعتراض
 بھی بے بنیاد ہے کیونکہ فرد کو سماج کے باہر ایک وحدت سمجھ کر اس کے خیالات
 اور تجربات کو سمجھنے کی کوشش بے سود ہوگی۔ خیالات انسانی ذہن میں غ
 اور مادی حقیقتوں کے عکس کی حیثیت سے نمودار ہوتے ہیں جنہیں انسان کا
 یا تو خواہشوں سے ہم آہنگ پاتا ہے یا مخالف یا کسی قدر ہم آہنگ پاتا ہے
 کسی قدر مخالف، انہیں قبول کرتا ہے یا رد، اور یہ عمل کسی نہ کسی قسم کے بند
 ذہنی یا مادی مرکب کے لئے ہوتا ہے۔ کم سے کم ایک نارمل انسان جہاں گزرتا ہے اور
 طرح اس سماجی دائرہ میں آتا ہے جس میں اسی کی طرح کے اور انسان بس
 سوچتے اور عمل کرتے ہیں اور اس کا رشتہ اپنے طبقے سے مثبت یا منفی شکل میں
 ہو جاتا ہے۔ مادی فلسفہ میں تو انسان ہی سب کچھ ہے۔ اسے کسی حالت میں نظر اند
 کیا ہی نہیں جاسکتا۔ ہاں اس میں کسی ایسے انسان کا تصور البتہ نہیں کیا جاسکتا
 کسی خاندان، گروہ، طبقہ یا سماج سے تعلق ہی نہ رکھتا ہو۔ چونکہ یہ سارے رشتے

سماجی ہیں اس لئے ہر ادیب کو بھی اسی کسوٹی پر پرکھنا پڑتا ہے اور اس کے تخلیقی
 ناموں کو زیادہ سے زیادہ خیالی ماننے کے بعد بھی اسے ان سماجی رشتوں سے باہر
 دیکھنا ناممکن ہو جاتا ہے۔

یہاں اس بات کی وضاحت غیر ضروری معلوم ہوتی ہے کہ مکمل اشتراکی سماج کے
 علاوہ ہر سماج اپنے ذرائع پیداوار کے لحاظ سے طبقات میں بٹا ہوا ہوتا ہے اور عام طور
 پر ہر شخص کا ذہن اس کے طبقاتی مفاد سے وابستہ ہوتا ہے لیکن یہ کوئی لازمی
 بات نہیں ہے۔ انسان اپنی شعوری کوشش سے اپنے طبقاتی تصورات چھوڑ سکتا ہے۔
 ایسی حالت میں اس کا طبقہ وہ طبقہ ہو جائے گا جس کے مفاد کے لئے وہ جدوجہد کرتے
 اور چونکہ ذرائع پیداوار پر قبضہ رکھنے والوں اور محروموں میں اپنے حقوق اور مفاد
 کے لئے کشمکش جاری رہتی ہے اس لئے عام طور سے یہ بات تسلیم کرنی جاتی ہے
 کہ کسی نہ کسی شکل میں ادیب کے شعور نے بھی اس کشمکش کو اپنے ادب پارے
 میں پیش کیا ہوگا۔ ادیب اگر طبقاتی شعور نہ رکھتا ہوگا تو اس کا اظہار بھی بہت
 واضح شکل میں نہ ہوگا، کیونکہ مادی فلسفہ لاشعور کی اہمیت کو تسلیم نہیں کرتا، اس لئے
 محض معمولی حد تک ادیب کے لاشعوری عمل کو پیش نظر رکھتا ہے۔ تجلیس نفسی میں
 اسے جو اہمیت حاصل ہے وہ مادی فلسفہ کی ضد ہے اور انسانی فطرت کو ایک
 ناقابل حل معما بنا دیتی ہے جو محض جبلتوں کے سہارے عمل اور زندگی کی منزلیں
 طے کرتی ہے۔

ادیب کی طبقاتی نوعیت ہی کے سلسلہ میں یہ بحث بھی اٹکتی ہے کہ ماضی کے
 اعلیٰ ادیبوں کے تخلیقی کارناموں پر کس طرح نگاہ ڈالنا چاہئے، کیا ادیب کی

طبقاتی نفسیات سے بالکل مجبور کرتی ہے کہ وہ ہر حقیقت کو اسی طرح دیکھے یا وہ غلام
 مادی حقائق کی تصویر کشی اپنے شعور کی سطح کے مطابق کرتا ہے؟ اس سوال کے جواب
 پر کئی باتوں کا دار و مدار ہے۔ اگر ادیب محض اپنے طبقے کی نفسیات پیش کرنے پر مجبور
 ہے تو پھر سماج میں اس کی ذمہ داری کا بھی کوئی سوال پیدا نہ ہوگا اور ادیب صرف
 طبقاتی نہیں، ایک طرح کے روحانی جبر کا بھی شکار ہوگا۔ اگر ہم اسے صحیح تسلیم کر لیں
 ماحول اور ادب کا یہ تعلق پھر ایک میکانیکی شکل میں پیش کرتا ہے جس میں ادیب ایک مجبور
 حیثیت اختیار کر لیتا ہے۔ ادب کا مادی تصور ادیب سے ہر دور کے حقائق کی روشنی
 میں واقعات کو اس طرح پیش کرنے کا مطالبہ کرتا ہے کہ اس دور کی دیا جس دور کا
 وہ ترجمانی کرتا ہے) ساری تہذیبی کشمکش نکالوں کے سامنے آجائے اور یہ محسوس ہو
 کہ ادیب نے اپنی طبقاتی تنگ نظری سے بلند ہو کر زیادہ سے زیادہ مکمل حقیقت کو پیش
 کرنے کی کوشش کی ہے۔ ماضی کا ادب اسی طرح حال کا تہذیبی ورثہ بنتا ہے
 موجودہ ادب، فنون لطیفہ اور تہذیب اسی وقت مفید اور اعلیٰ بن سکتے ہیں جب انھیں
 ماضی کے سہارے انسانی سرمائے سے فیض حاصل کرنے کا موقع ملتا ہو۔ اچھے فن کاروں
 نے ہر دور میں طبقاتی حد بندی کے طلسم توڑ کر عام انسانوں کے دلوں کی آرزوئیں حسین
 الفاظ اور رنگین پیکر میں پیش کی ہیں اور اس طرح انسانی سرمایہ تہذیب میں اضافہ
 ہوتا رہا ہے اسی وجہ سے مادیت پسند فلسفی اور مفکر ادیبوں سے اس بات کا مطالبہ
 کرتے ہیں کہ وہ اپنے ذہن کی گرمی اور قلم کی طاقت کو محنت کش عوام کی ترجمانی اور تہذیب
 کے لئے وقف کر دیں۔

جو لوگ اپنے طبقاتی مفاد یا ذہنی جبروی کی وجہ سے اس نقطہ نظر کے مخالف

ہیروں سے "خالص ادب" کا مطالبہ کرتے ہیں، اگر غور سے دیکھا جائے تو یہ
 سن بات کا مطالبہ ہے کیونکہ ادب کا موضوع جیسے ہی انسان بنتا ہے وہ
 نقطہ نظر کا ترجمان بھی بن جاتا ہے۔ ادیب لا کہ غیر جانبدار رہنے کی کوشش
 کے کردار، اس کا موضوع، اس کے خیالات کسی نہ کسی قسم کی جانبداری کا
 دیتے ہیں اور پروپیگنڈے سے بچنے کے دعوے ہیں وہ بعض دوسری باتوں کا
 ذکر کرتے لگتا ہے۔ فلسفہ مادیت سے متاثر ادیب شعوری طور پر جانبدار ہوتا ہے
 ماری سیاسی، سماجی، تہذیبی، فلسفیانہ کسی شکل میں بھی نمودار ہو سکتی ہے۔
 جانبداری سے ڈرتا یا شرمندہ بھی نہیں ہوتا کیونکہ وہ کسی قسم کی نا انصافی،
 انسان دشمنی، مایوسی، بد صورتی یا تنگ نظری کا ترجمان یا نمائندہ نہیں ہے بلکہ
 بروں کی اشاعت کر رہا ہے جو عام انسانی مسرتوں میں اضافہ کرتی ہیں۔
 ادیب کی سطور میں فلسفہ مادیت کے جمالیاتی نقطہ نظر کی طرف اشارہ کیا جا چکا
 طرت میں حسن، انسان میں حسن اور زندگی میں حسن کا اندازہ انسان نے اپنی
 گی میں مسرت کے اضافہ کے لحاظ سے کیا ہے۔ اس کے دل میں جو احساس
 پیدا ہوتا ہے وہ خارجی حقائق کے شعور اور ادراک کا نتیجہ ہے جسے انفرادیت
 کرا اجتماعی حیثیت حاصل ہو گئی ہے۔ موضوع اور مواد کا تعلق، اسلوب ہیئت،
 خصوصیات سے کیا ہے اس کو بھی اسی نظر سے دیکھنا چاہئے۔ فنی خصوصیات
 کا بھی موضوع کا صحیح اور زیادہ سے زیادہ پراثر شعور حاصل کرنے کے سلسلے
 ہے اور دونوں کا مطالعہ ایک ساتھ کیا جاسکتا ہے، اس طرح ادب کا
 شعور ہر ادبی مسئلے کا جائزہ لیتا اور ادب کو انسانی سماج اور تہذیب میں

وہ جگہ دلاتا ہے جس کا تعلق اس انسانی شعور سے ہے جو سماجی، معاشی اور
 ارتقاء سے وجود میں آیا ہے اور سماجی رشتوں کے بدلنے سے بدل سکتا ہے
 نقطہ نظر کے تسلیم کر لینے سے سب سے اہم نتیجہ یہ برآمد ہوتا ہے کہ ادیب سماجی اور
 ارتقاء کی کش مکش اور تعمیر و تشکیلیں حیات کی جدوجہد میں ایک ذمہ دار، باشعور
 حساس فرد کی حیثیت سے شریک ہوتا ہوا معلوم ہوتا ہے جس کی کاوشیں،
 سماجی اور سائنٹفک کام کرنے والوں کی طرح اہم ہوتی ہیں۔

اس ساری بحث سے جو ادبی اور تنقیدی نقطہ نظر وجود میں آتا ہے اور
 ادبی تخلیق اور تنقید دونوں کے لئے ایک اصول کی حیثیت سے کام میں لا
 ہے اسے اشتراکی حقیقت پسندی یا "سماجی حقیقت نگاری" کہہ سکتے ہیں۔ فنی
 کا یہ اصول مہر فن نگاری کی رہنمائی کر سکتا ہے۔ حقیقت نگاری کی مختلف تعبیریں
 گئی ہیں جن سے مختلف اور بعض اوقات متضاد نتائج برآمد ہوتے ہیں اس
 اس حقیقت پسندی کو جو مادی تصور تاریخ سے پیدا ہوتی ہے، اور دوسری طرف
 حقیقت نگاریوں سے الگ اور ممتاز کرنے کے لئے اشتراکی یا سماجی کی تجدید ضرور
 پائی۔ اس انداز نظر یا اصولوں کا مطالبہ یہ ہے کہ فن نگار کو حقیقت کا ادراک اس
 کرنا چاہئے کہ حقیقت اپنی ارتقائی اور انقلابی شکل میں تمام تاریخی اور
 پہلوؤں کو نگاہ میں رکھتے ہوئے اس کے فن میں منسجمل ہو۔ اس کی یہ کاوش
 انفعالی نہیں ہو سکتی بلکہ لامحالہ اس کا مقصد یہ ہوگا کہ عوام کے شعور میں اس
 مطالعہ سے ایسا تغیر پیدا ہو جو اشتراکیت کی سچائی، خوبی اور برتری کے تصور
 کرے۔ بہ نظر یہ سیدھی سہی بات معلوم ہوتی ہے لیکن جب کوئی آدمی

ما داسے تسلیم کرے گا تو اُسے ہر حقیقت کی نوعیت، ماہیت اور سماجی اہمیت کا اندازہ
 ہوگا، سماج کے تشکیلی عناصر کو دیکھنا ہوگا اور واقعات کی بنیادوں کو سمجھنا ہوگا
 اس وقت وہ یہ جان سکے گا کہ کون سے حقایق زندگی کو کس جانب لے جا رہے ہیں
 لے جاسکتے ہیں۔ ہر لمحہ بدلتی ہوئی اور متحرک دُنیا میں حقایق کی اصل نوعیت کا
 ت میں لانا آسان نہیں، وہی فن کار یا ادیب اس سے اچھی طرح عہدہ برآ ہو سکتا
 جو بدل لیا تھی نقطہ نظر رکھتا ہے اور حقایق کے سمجھنے میں اس سے کام لیتا ہے۔ ظاہر
 ہے کہ یہ چیز حقیقت نگاری کے معمولی تصور سے بالکل مختلف ہے۔ اس میں تاریخی
 حقیقت، احساس فن اور تصور زندگی سب مل کر ایک ہو جاتے ہیں۔ یہی ادب کا
 حقیقی تصور ہے جو فن کے تنوع کا مخالف نہیں ہے، جدت برائے جدت اور بہت پرستی
 مخالف ہے، جو ادب کے کھوکھلے پن، بے اثری، میکانیکی اور بے رنگ حقیقت نگاری
 پر بے مقصدی کا مخالف ہے۔ یہی ادب کو جاندار، خوبصورت، انسان دوست
 بنانے کا تصور ہے۔

قطب مشرقی کی چند لسانی خصوصیات

اُردو زبان کے ارتقاء میں جو منزلیں آئیں اُن میں ”دکنی“ ایک نہایت اہم منزل ہے کیونکہ جہاں تک اُردو کی ابتدائی شکل کا تعلق ہے یعنی طور پر جتنے اور جیسے نمونے دکنی اُردو کے ملتے ہیں اُتنے کسی اور شکل کے نہیں ملتے، اس کے علاوہ یہ بات بھی قابل ذکر ہے کہ دکنی اُردو کی اس منزل ارتقاء کی نمایندگی کرتی ہے جب وہ تشکیلی حالت میں تھی اور آپ بھرنش، پنجابی، ہریانی، کھڑی بولی اور برج بھاشا کے وہ اثرات لئے ہوئے دکن پہنچ گئی تھی جو کھل طور پر اُردو کی ساخت میں اپنی جگہ نہیں بنا سکتے تھے۔ پھر یہ بھی ہوا کہ تھوڑے ہی دنوں میں دکن نے خود مختار ہو کر شمالی ہند سے اپنا تہذیبی تعلق کسی حد تک منقطع کر لیا اور اُردو اپنے جنم استھان سے دور، جدید ہند آریائی زبانوں کے اس گروہ سے دور ترقی کرتی رہی جن کے درمیان وہ شمالی ہند میں شکل پذیر ہوئی تھی۔ دکن میں لے دیکر آریائی زبانوں میں صرف مہاراشٹری اُس سے خاندانی تعلق بچتی تھی۔ تنگوار اور کٹھڑی ساخت کے اعتبار سے اس سے بالکل الگ تہذیبی تہذیب صرف مطالعہ کی چیز ہے کہ لفظ اور آڑوں میں دکنی اُردو نے مہاراشٹری یا دراوڑی زبانوں کا اثر قبول کیا بلکہ یہ بھی دیکھنا چاہئے کہ کتنے مہاراشٹری یا دراوڑی الفاظ، محاورے اور

یہ الامثال اپنی اصلی شکل میں یا ترجمہ ہو کر اس میں داخل ہو گئے، یہ کام وہی
 کر سکتے ہیں جو ہند آریائی اور دراوڑی دونوں زبانوں سے واقف ہوں اور
 عیسویں سے لے کر سترھویں صدی تک کے مختلف زبانوں کے ادبوں کا مطالعہ اس
 سے کرنے کی صلاحیت رکھتے ہوں، عسکری فتوحات، تاریخی واقعات، سماجی تحلیلات
 و تہذیبی لین دین کا زبانوں پر گہرا اثر ہوتا ہے اور جب کوئی زبان سیال حالت میں ہو
 ان اثرات کو قبول کرنے کے زیادہ امکانات رکھتی ہے اس لئے کسی ایک تصنیف کو
 اس کے اس کے سماجی پس منظر سے الگ اس کا مطالعہ پوری طرح اس کے سمجھنے
 میں معین نہ ہوگا پھر بھی یہ ایک ضروری کام ہے کیونکہ اس سے اردو زبان کی ساخت
 کے متعلق بعض اہم باتیں معلوم ہوتی ہیں۔ اس نظر سے اس وقت ایک اہم دکنی کتاب
 ناوجہی کی قطب مشتری کی چند لسانی اور صوتی خصوصیات پر نظر ڈالنا مقصود ہے۔ تمام
 تفصیلات میں جاننا نہ تو ممکن ہے اور نہ اس مختصر لسانی مطالعہ کے لئے ضروری، نہ یہ
 بتانے کی ضرورت ہے کہ دکن میں اردو کے پونچے، پھینے اور ادب کی صورت میں
 ظاہر ہونے کے کیا اسباب تھے اور نہ اس پر غور کرنے کا موقع ہے کہ دکنی اردو لسانیات
 کے نقطہ نظر سے کن خصوصیات کی حامل تھی لیکن ذہنی پس منظر میں ان باتوں کا رکھنا
 مفید ہوگا۔ یہ عرض کر دینا بھی ضروری ہے کہ راقم کے پیش نظر قطب مشتری کا صرف
 وہ نسخہ ہے جسے مولوی عبدالحق صاحب نے ۱۹۳۹ء میں انجمن ترقی اردو دہلی سے شائع
 کیا تھا، بہت سے الفاظ کے متعلق جو شکوک ہیں ان کا تذکرہ اس سلسلہ میں بیکار ہوگا
 کیونکہ تقابلی مطالعہ کی کوئی صورت نہیں ہے اور محض قیاس پر بنیاد رکھنا درست
 نہ ہوگا۔

لاؤجہی نے قطب مشتری ۱۸۱۹ء مطابق ۱۲۰۹ء میں لکھی۔ اردو کے دکن میں

پہونچنے کا ابتدائی زمانہ چودھویں صدی عیسوی کا آغاز قرار دیا جاتا ہے، اس طرح
 قطب مشتری اُس وقت کے تقریباً تین سو سال بعد وجود میں آئی جب اردو دکن
 پہونچ چکی تھی۔ بول چال کی زبان کی حد سے گزر کر ادبی شکل اختیار کرنے میں جو وقت
 بھی لگا ہو لیکن اردو کے جو ابتدائی نمونے دستیاب ہوتے ہیں وہ ۱۴۲۰ء سے پہلے
 نہیں رکھے جاسکتے کیونکہ اگر معراج العاشقین سید کیسودراز کی تصنیف ہے تو اس کا
 یہی عہد ہو سکتا ہے، گویا دکنی کے ادبی شکل اختیار کرنے کے بعد بھی تقریباً دو سو سال
 گزرنے پر قطب مشتری لکھی گئی۔ اس کا تذکرہ اس لئے ضروری ہے کہ ہم دکنی اردو کے
 تین سو سال یا کم سے کم دو سو سال کے ارتقاء کو نظر انداز نہ کریں۔ جو شخص بھی دکنی ادب
 کا مطالعہ کرے گا اسے اندازہ ہوگا کہ دکنی میں بھی لسانی ارتقاء ہو، اس کی رفتار اتنی
 واضح اور نمایاں نہیں تھی جتنی شمالی ہند میں، اس کا مطلب یہ ہے کہ قطب مشتری کی
 بعض لسانی خصوصیات ڈیڑھ دو سو سال پہلے کی دکنی میں بھی ملیں گی اور سو سال
 بعد کی دکنی میں بھی نظر آئیں گی اور چونکہ انھوں نے صدیوں کی بول چال میں جڑ پکڑ
 لی تھی اس لئے آج کی دکنی بول چال میں بھی دیکھی جاسکیں گی، قطب مشتری کا
 انتخاب اس لسانی مطالعہ کے لئے یوں کیا گیا ہے کہ ایک حیثیت سے یہ دکنی
 اردو کے وسطی دور کی تصنیف ہے اس لئے اس کے محاورات ضرب الامثال،
 صوتی خصوصیات اور صرف و نحو کے گہرے مطالعہ سے ماضی اور حال کے
 لسانی رشتوں کے سمجھنے میں مدد بھی ملے گی اور زبان و تہذیب کے تعلق کا
 پتہ بھی چل سکے گا۔ یہ بھی معلوم ہوگا کہ اظہار خیال کی ضرورت لفظوں کے بنانے،

میں لینے اور بنے بنائے الفاظ کی شکل بدل دینے میں نہ تو کوئی دشواری محسوس
 ہوتی ہے اور نہ اصول اور قواعد کے بننے کا انتظار کرتی ہے بلکہ غور کیا جائے تو بعد
 میں انھیں سے زبان کے قواعد کی تشکیل ہوتی ہے جن میں بعد کی ادبی کاوشیں
 کٹ چھانٹ کرتی ہیں۔ برہمیت سے دکنی اردو کا کوئی اچھا لغت یا قواعد پر کوئی عقول
 اب اس وقت تک شایع نہیں ہوئی ہے۔ بعض دکنی تصانیف کے خاتموں پر
 پھوری فرہنگیں اور بعض لسانیات کی کتابوں میں دکنی اردو کی کچھ لسانی خصوصیتیں
 درج کی ہیں لیکن وہ ناکافی ہیں تاہم ان سے جو مدد ملتی ہے ان کی افادیت سے انکار
 نہیں کیا جاسکتا۔

دکنی، قطب مشتری اور سب رس دونوں میں اپنی زبان کے لئے "ہندی" کا
 لفظ استعمال کرتا ہے بلکہ سب رس میں تو کہیں کہیں "اہل ہند" کہہ کر شمالی ہند کے
 لوگ مراد لیتا ہے اور بعض ضرب الامثال کے ساتھ یہ بھی لکھ دیتا ہے کہ یہ مثل دکن
 میں استعمال ہوتی ہے۔ ایک بڑا شاعر اور ادیب ہونے کی حیثیت سے اس کی زبان
 میں بھی بڑا تنوع پایا جاتا ہے۔ وہ بڑی بے باکی سے الفاظ کو توڑ مروڑ دیتا ہے اور
 سنسکرت، عربی، فارسی، ہندی اور مہاراشٹری کے الفاظ بے تکلفی سے استعمال
 کرتا ہے بعض محققوں کا خیال ہے کہ دکنی اردو کی ساخت میں پنجابی کا گہرا ہاتھ
 ہے کیونکہ اردو کی ابتداء پنجاب میں ہوئی اور ابھی اس پر پنجابی کے اثرات چھائے
 ہوئے تھے کہ وہ دکن پہنچ گئی۔ اس پر سب سے زیادہ زور حافظ محمود شیرانی نے
 اپنی بے بہا کتاب پنجاب میں اردو میں دیا ہے اور دوسروں نے بھی اسے تسلیم
 کیا ہے لیکن پنجابی اور دکنی کے گرد و پیش کی بولیوں کا تقابلی مطالعہ کرنے والوں

نے یہ بات تقریباً پایہ تحقیق تک پہنچا دی ہے کہ ان بولیوں کی ساخت میں کو
خاص فرق نہیں ہے بلکہ یہ سب ایک ہی گروہ سے تعلق رکھتی ہیں۔ اس لئے اگر وہ
پر ایک طرف پنجابی کا اثر نظر آتا ہے تو دوسری طرف ہریانی کا اثر بھی دیکھا جاسکتا
یہ کہنا دشوار ہے کہ کس کا اثر واقعی دکنی اردو کا ساتھ دور تک دیتا رہا۔ یہ ضرور
کہ صدیاں گزر جانے کے بعد بعض لسانی خصوصیتیں پنجابی میں باقی رہ گئی ہیں اور
ہریانی اور کھڑی بولی میں ختم ہو گئی ہیں مثلاً اسم، صفت اور فعل کی جمع بنانے کے قاعدہ
حروف علت کی تخفیف وغیرہ۔ ان مسائل پر پروفیسر جیو کس بلاک کی تحقیقات اور
ہریانی کے مطالعہ کی روشنی میں ڈاکٹر مسعود حسین خاں نے اپنی اردو زبان کی تاریخ
میں محققانہ بحث کی ہے اسے یہاں دہرانے کی ضرورت نہیں ہے۔ قطب مشتری
کی لسانی خصوصیات کے مطالعہ کے وقت ان حقائق کو پیش نظر رکھنا ضروری ہے
ماہرین لسانیات کا خیال ہے کہ آپ بھرنش کے دور سے گزرتے ہوئے ہند
آریائی زبانوں میں یہ خصوصیت عام طور سے پیدا ہو گئی تھی کہ وہ سنسکرت تناسم
الفاظ لینے کے بجائے تدبھو کی جانب مائل تھیں، یعنی سنسکرت الفاظ کو بگاڑ کر اپنے دائرہ
میں لیتی تھیں لیکن سنسکرت تہذیبی اور علمی حیثیت سے ایسی اور اتنی اہمیت اختیار
کر چکی تھی کہ اس کے اثرات سے بچنا محال تھا، آریائی زبانیں تو خیر اس سے فائدہ لینی
تعلق رکھتی ہیں، راورٹی زبانیں بھی اس کے جادو سے بچ سکیں۔ خبر نہیں کہ
وچہی سنسکرت یا کسی اور ہند آریائی زبان سے واقف تھا یا نہیں لیکن وہ سنسکرت تناسم
بڑی آزادی اور بڑی فراوانی سے استعمال کرتا ہے۔ یہ اور ایسے ہی الفاظ دوسرے
دکنی شعرا کے یہاں بھی ملتے ہیں لیکن وچہی کے یہاں تناسموں کی تعداد دوسروں

زیادہ معلوم ہوتی ہے پھر بھی اس سے یہ اندازہ تو ہو ہی جاتا ہے کہ سنسکرت الفاظ
م طور سے زبانوں پر چڑھے ہوئے تھے اور سمجھے جاتے تھے۔ چند الفاظ مثال کے طور
پیش کئے جاتے ہیں، جیسے آدھار (سہارا)، اپ روپ (بے مثل)، اُم (اعلیٰ)
سمر (ہونٹ)، اننت (بے حد)، ترلوک (تینوں عالم)، تیج (شان و بدبہ)، دوندی
(عین)، رُج (میلان)، کزنا (خدا)، مد (شراب)، گنجھیر (سجیدہ اور گہرا) وغیرہ
چار شعر جن میں یہ الفاظ آئے ہیں لکھے جاتے ہیں۔

دے دان سب جگہ کے ان انت جواہرسوں کھیلے شہنشاہ لبنت (اننت)
بنگالے شکر کوں جو یاں لاتے تھے سو اُس کے آدھرا سکو نچاتے تھے (آدھر)
شعر بولنا گرچہ اپروپ ہے، دے فامنا کہنے تے خوب ہے (اپروپ)

سنسکرت کے وہ الفاظ تو لاتعداد ہیں جنہیں لسانیات کی اصطلاح میں تہجیو
جاتا ہے۔ کچھ الفاظ تو جس طرح بولے جاتے تھے اسی طرح لے لئے گئے ہیں اور کچھ
عربی ضرورتوں کے لئے بدل دئے گئے ہیں، یہ عمل دکنی شاعری میں ہرزبان کے الفاظ
ساتھ کیا گیا ہے۔ جیسا کہ کہا گیا ایسے الفاظ کی تعداد بہت ہے۔ مثال کے طور پر چند
لئے جاتے ہیں جیسے سمپور (سمپورنٹ)، اولاس (الاس)، لھسن (لکشنٹ)، بجر (وجہ)
س (وش) وغیرہ۔

خالص سنسکرت الفاظ ہی کی طرح خالص عربی الفاظ بھی قطب مشتری میں
بہت زیادہ ہیں لیکن جو بات غور طلب ہے وہ یہ ہے کہ عربی الفاظ اُس جگہ سب سے
زیادہ استعمال کئے گئے جہاں مذہبی یا نیم مذہبی خیالات اور جذبات کا اظہار مقصود ہے
مثلاً حمد میں خدا کے تقریباً وہ سارے نام آجاتے ہیں جو عربی لغات میں اور دینیات

کی کتابوں میں آتے ہیں حالانکہ ان میں سے زیادہ تر ایسے ہیں جو عام بول چال میں مستعمل نہیں ہیں مثلاً محسی، بدیع، علی، جامع، نزل، مقسط اور معید وغیرہ لیکن جب ان ناموں کا سلسلہ ختم ہوتا ہے تو عربی الفاظ کی بھرمار بھی ختم ہو جاتی ہے اور ایسے ہندی آمیز شعر آتے ہیں جیسے -

وہی ایک کرتا ہے بہودھات بھنیں
 کدھیں رات ہوئے کدھیں موئے دلیر
 اپنی دلیر ہے ہو آہنچ رات
 اپنی جھاڑ ہے ہو آہنچ پات
 اپنی پھول، اپنی پھل، اپنی بن اسے
 اپنی چاند، اپنی سور، اپنی کھن اسے
 کریے آگ پانی کوں پانی کوں آگ
 کوسے کوں سوہنس ہو رہنس کوں سوکاگ
 یہ اشعار بھی حمد ہی سے تعلق رکھتے ہیں لیکن ان میں عربی الفاظ نہیں ملتے۔ آگے بڑھ کر کہانی میں ان کی تعداد بہت کم ہو جاتی ہے اس سے یہ پتہ چلتا ہے کہ عام بول چال میں عربی کے نامافوس الفاظ استعمال نہیں کئے جاتے تھے، مذہبی مسائل کے بیان میں استعمال ہوتے تھے۔

اسم یا صفت سے فعل بنانے کی آسانیوں کی طرف ہم آج غور کر رہے ہیں اور بڑی ہمت کر کے کبھی کبھی فلہانا، برقانا وغیرہ استعمال کر دیتے ہیں، ان الفاظ کو بھی ثقہ اور زبان پرست حلقوں میں اچھی نظر سے نہیں دیکھا جاتا لیکن طلب مشتری کو مطالعہ کیا جائے تو مصدر بنانے کی کئی شکلیں ملتی ہیں مثلاً وچہی کبھی کبھی سنسکرت اسماء کے آگے اردو کی مصدری علامت لگا کر مصدر بنا لیتا ہے جیسے چتر سے چتر (تصویر بنانا)، آنس سے اننا (بے دلی سے کام کرنا) وغیرہ۔

نکو سستی کر بیگی سوں جاتاں
 محل کو چترنے اُسے لیا اتاں (چترنا)

پیالانہ وال آپ بھاتے پئے ضرورت کوں شہ امناتے پئے (امنانا)
 اسی طرح فارسی عربی اسماء اور صفات کے آگے نالگا کر مصدر بنا لینا و جہی
 لئے کچھ مشکل نہ تھا جیسے فام سے فامنا یعنی فہم سے فہمنا، اندیشہ سے اندیشنا، نواز
 نوازنا۔ یہی عمل عام ہندی الفاظ کے ساتھ بھی کیا جاسکتا تھا، بلکہ اس سے بھی
 گئے بڑھ کر فعل لازم کو تبدیل کر کے فعل متعدی بنا لیا جاتا تھا۔ مثلاً رنج سے رنجانا
 فی رنجیدہ کرنا سے

مواگاؤ دی بچ نہیں جانتا پریاں کوں بی آ کے رنجانتا

دکنی ادب میں یہ بات تو عام طور سے ملتی ہے کہ لفظ کو تلفظ کی صوتی شکل میں
 سیر کرتے ہیں، یہ عمل زیادہ تر عربی الفاظ کے ساتھ ہوتا ہے مثلاً ملتا (لمع)، وضاً
 وضع، مناد منع، صبا (صبح) وغیرہ۔ اس کے علاوہ شعری ضرورتوں کے لئے
 روت علت میں تخفیف یا اشباع تمام دکنی شعراء کی طرح و جہی کے یہاں بھی عام ہے
 اپنی آسانی کے لئے طویل حروف علت کو تخفیف کر لیتا ہے جیسے بھلنا (بجائے بھولنا)
 (بغیر) آپر (اوپر) کو (کوس) بند (بوند)، بعض اوقات یہ تخفیف حیرت خیز
 ہوتی ہے یعنی حروف صحیح بھی گھٹ جاتے ہیں مثلاً نزدیک (نزدیک) سمندر (سمندر)
 زان (بعد زان) بزکار (بعید از کار) بزاں اور بزکار چونکہ انوکھے الفاظ ہیں
 اس لئے ان کی مثالیں دی جاتی ہیں سے

کھڑے رہے بزاں جبریل ہو رہا براق نہ تھا ذری اتنا انوں میں نفاق

کہ دائی سو جیوں مائی کی بٹھار ہے تجھے بچ کنا بھوت بزکار ہے

اس کے برعکس یہ بھی ہوتا ہے کہ تخفیف حروف علت طویل ہو جاتے ہیں جیسے امرت

سے امریت، عروس سے آروس، مندر سے مندرہ وغیرہ۔ حروف علت کے طویل ہونے کے ساتھ ساتھ حروف صحیح کا اضافہ بھی ہوتا ہے جیسے آگے کے بجائے انگے، ستائے کے بجائے سنتانا، اسی صورت سے ہائے ملفوظی کا بھی کھیل جاری رہتا ہے، کہیں وہ اپنی جگہ سے غائب ہو جاتی ہے اور کہیں بغیر ضرورت کے آ موجود ہوتی ہے جیسے اوک (اوٹھک)، بی (بھی)، اٹھے (اٹھے)، سندھ (سندر)

دکنی میں تلفظ کا معیار مقرر نہیں ہے، ایک ہی لفظ کہیں کسی طرح ملتا ہے کہیں کسی طرح۔ ظاہر ہے کہ کہیں کہیں ایسا شعری ضرورت سے کرنا پڑتا ہے لیکن ایسے مواقع بھی سامنے آتے ہیں جب کسی سبب کے بغیر بھی اس پر عمل کیا جاتا ہے یہ بھی ہو سکتا ہے کہ کاتبوں نے اس طرح کی غلطیاں کی ہوں لیکن چونکہ زبان تشکیلی حالت میں تھی اور اس میں ایسا رجحان پایا جاتا تھا اس لئے ایسا ہونا تعجب کی بارگاہ بھی نہیں ہے۔ مثلاً کچھ کہیں اپنی اسی شکل میں ملتا ہے، کہیں بیج اور کہیں کوچ منہ موں، مو اور مکھ کی شکل میں، سورج، سور، سورج، سورج کی شکلوں میں، بھو اور بھوند و دونوں و لکش کے معنی میں، دکھ کا لفظ دک، دوک، دوکہ سبھی شکلوں میں، فہم، فام، فم اور فہم کی شکلوں میں، پیرت کا لفظ پرت، پیرت اور پیرت کی شکلوں میں، پہاڑ، پہرہ اور پہاڑ کی شکلوں میں۔ ایک ہی صفحے پر تے کی کئی قدیم شکلیں تھے، سستی اور سوں مل جاتی ہیں۔

دو جگ میں منجہ اپنا تو چننا دلا	نڈر سب تے کر ڈرتوں اپنا دلا
ٹو اباں سوں توں منجہ کوں پر نور کر	گنہ کی گرفتاری تھے دور کر
نڈ کر بڑیاں کے بڑے ڈرتی	خدا یا مجھے خیر دے شرتی

اسی طرح مذکور اور مونث میں بھی فرق ہو جاتا ہے اور یہاں پھر شک ہوتا ہے
 ن ہے کاتب ہی کی غلطی ہو جیسے شمع کا لفظ دو متصل اشعار میں ایک جگہ مذکور ہے
 سری جگہ مونث۔

توں شاہی کیرے بزم کا شمع ہے توں جم جو بچتے میرا جمع ہے
 نگو کر پریشاں دل جمع کوں نکو توں بجا جھمکتی شمع کوں
 اس کے علاوہ وحشی جس لفظ کو جس طرح چاہتا ہے استعمال کر دیتا ہے مثلاً
 دی کو ہندی لکھتا ہے، کارن کو کارنے، سنسار کو سنسارے

ستارے ہندی کے ہاتاں منے کہ گل لال رہے جھڑکے پاتاں منے
 سنے نین کہ فرہاد سے یارنے دیا جو شیرین کے کارنے

وحشی نے عربی فارسی الفاظ کے ساتھ ہندی الفاظ ملا کر بہت خوبصورت
 ب بنائے ہیں جیسے گل واڑی (پھلو واڑی)، رب چھاؤں (خدا کا سایہ) مجلس سنگار
 (مجلس آراؤ)، عیباں چین ہار (عیب جوئی کرنے والا)، خوش لکھن (نیک چلن) وغیرہ۔
 اسم فاعل بنانے میں بھی وحشی نے آزادی سے کام لیا ہے اور ہندی لاحقے

اسم فاعل بنا لیا ہے، جیسے ہار لگا کر منہ ہار، کر نہ ہار، سنبھالن ہار، چین ہار وغیرہ۔
 اسی طرح دنت لگا کر، گنوت، میا دنت۔ چند الفاظ صرف یائے معرف لگا کر

بنائے ہیں مثلاً ذوق، شوق اور خیال سے، ذوقی، شوقی اور خیالی سے

دونوں شوقی ہیں یک شوق کے ہمیں دونوں ذوقی ہیں اک ذوق کے

ہمیں لا ابالی ہیں باؤ لے ہمیں جاں خیالی ہیں اوتاو لے

سنسکرت کے وہ سابقے کثرت سے استعمال کئے ہیں جن سے نفی یا اثبات کی

کیفیت پیدا ہوتی ہے جیسے (अ) لگا کر نفی آ پارا مولک وغیرہ۔ (नि) لگا کر صیغہ نر مو
 نر اسما، نر ادھار وغیرہ۔ (सु) لگا کر صفت بنا لیا ہے جیسے سجات، سلکھن، سرنگ وغیرہ
 قطب مشتری میں ایسے الفاظ بھی ملتے ہیں جن میں آوازیں اپنی جگہ بدل گئی ہیں
 ہیں جیسے باہر کے بجائے بھار، لوہا کے بجائے ہوا، بیاہ کے بجائے بھیاؤ وغیرہ۔
 ت کا و سے بدلنا اور و کا ت سے بدلنا بھی عام ہے جیسے ہر بان کے بجائے ہرو اور
 نو (نیا) کے بجائے نت، ویک کے بجائے بیگ، وچتر کے بجائے چتر، تم، واؤ سے
 بدلی ہوئی ملتی ہے جیسے فکر وند، ہنر وند، اخل وند، داون (دا من)

”تاکید کا اثر پیدا کرنے کے لئے جہاں ہم ہی لگاتے ہیں وہاں وہی صرف
 لگاتا ہے اور یہی بات ہمارا شطری زبان میں پائی جاتی ہے، مثلاً آپ ہی
 بجائے آپج، تم ہی کے بجائے تمج وغیرہ۔“

اس جگہ طوالت کے خیال سے دکنی اردو کی ان بہت سی خصوصیتوں
 ذکر نہیں کیا گیا جو عام ہیں مثلاً جمع بنانے کے قاعدے، خبر اور مبتدا دونوں کو جمع بہت
 صفات کو بھی مذکر مونث کر لینا اور جمع بناتے وقت ملحوظ رکھنا، ”سی“ کا لفظ مستند
 کے طور پر استعمال کرنا ”نے“ علامت فاعل کے استعمال میں بے قاعدگی، ماضی
 میں بعض اوقات الف سے پہلے ہی کی آواز کا اضافہ کرنا، جہاں دو حرف نفسی
 وہاں پہلے کو بدل کر دندانی بنا دینا۔ جیسے تھنڑا، توٹنا وغیرہ، کبھی ”کو“ کو ”نے“ کے
 میں، کبھی ”سے“ کے معنی میں استعمال کرنا، ان میں سے اکثر باتیں اب تک پنجابی
 ملتی ہیں لیکن قدیم ہریانی وغیرہ بھی اس سے خالی نہیں تھی۔ کہیں کہیں وہی نے
 بنانے میں بھی مونث کا خیال رکھا ہے جیسے کہی، کری، دی وغیرہ۔

قطب مشرقی میں کہیں کہیں وہ دلچسپ انداز بیان نظر آتا ہے جسے ہم
 لوں سے مخصوص سمجھتے ہیں، اور جس کی طرف مولوی عبدالحق صاحب نے
 اس کے مقدمہ میں بھی اشارہ کیا ہے، مانگنا، چاہنا کے معنی میں استعمال
 عیب لطف پیدا کرتا ہے جیسے کرنا مانگنا، جانا مانگنا، کرنے سکتا، مارنے سکتا
 ممکن ہے کہ انگریزوں نے مدراس کے علاقہ میں یہیں سے یہ انداز گفتگو سیکھا
 انداز اشارہ ملاحظہ ہوں ۷

سکے کون شیرا شکر سار نے
 سبکچ ہے سو تیری چھپی حکمتاں
 ہے قدرت کسے یاں جو دم مارنے
 سکے فامنے عقل سے کوئی کاں
 چھپی حکمتاں ہوئے عیاں اُس پر
 اگر جو کرم ہوئے تیرا کس اُس پر
 شعرا اور زیادہ غور طلب ہے، "کس" "کسی" کے بدلے استعمال ہوا ہے اور
 محذوف ہے۔

و جہی کو ضرب الامثال کے استعمال سے خاص دلچسپی ہے، ایک آدھ جگہ عربی
 اور مرہٹی ضرب الامثال کے ترجمے بھی استعمال کئے ہیں۔ چند نمونے کے طور پر
 آتی ہیں ۷

بڑھیاں کوں کہاں عقل سمپور ہے
 کہ ساٹھے و بدنھانے مشہور ہے
 ہوں کی عقل کہاں مکمل ہوتی ہے، مثل بیج ہے کہ بڈھے کی عقل سٹھیا جاتی ہے۔
 یوقصا و و مسلا ہوا دکھنی
 بھروسے کیرے کھنیس کرا جنبی
 کئے عشق اول تے یوں عشق بار
 کہ مندر حقیقت ہے سیرھی مجاز
 حیرۃ الحقیقت۔

کوئی دیوسوں دُند بسایا نہیں ہتھیاں کئے گانڈے کھایا نہیں
ہاتھی سے گنڈے کھیانا۔

دیکھیں کام اس ہو رتج بات آج کہ مثلاً ہے پنت ہو ر دو کاج
ایک پنتھ دو کاج۔

کہ غصے سوں مُنج پرا پٹی ہے توں کہ جلتے اُپر تیل ستنی ہے توں
جلتے پرتیل ڈالنا۔

نہیں خوبی اُس جو بُرائی کرے کو اگھو دے پر کاج لپے ڈب مرے
چاہ کن را چاہ در پیش۔

قطب مشتری میں بعض الفاظ ایسے بھی ملتے ہیں جن کا پتہ نہیں چلتا کہ کس جگہ
لئے گئے ہیں اور جب معلوم ہو جاتا ہے تو وہ ایک خاص قسم کی دل کشی پیدا کرتے ہیں
مثلاً ایک جگہ ہم بوجہ لفظ آتا ہے جس کے معنی بانس معلوم ہوتے ہیں۔

ہم بوجہ پیداواں سارا کیا سو چادر اُسے بند پھرا را کیا

یہ لفظ پورب میں لمبی لکڑی یا بانس کے معنی میں اب بھی بولا جاتا ہے۔ کبھی کبھی خیال
تھا کہ انگریزی سے آگیا ہوگا مگر قطب مشتری میں اسے دیکھ کے یہ خیال بدلا۔ فا
نے اپنے لغت میں اسے دکنی لکھا ہے اور یہ خیال ظاہر کیا ہے کہ یہ انگریزی
ہندستانی میں نہیں آیا بلکہ جنوبی ہند کی مذہبی تصانیف میں پہلے سے ہی ملتا۔
یہیں سے انگریزی میں پہنچا۔ بعض اور لغات دیکھنے کے بعد یہ معلوم ہوا کہ یہ
ملایائی زبان کا ہے اور غالباً وہیں سے عرب تاجروں کے ساتھ جنوبی ہند میں پہنچا
اور انگریزی میں یا تو ملایا ہی کی طرف سے براہ راست پہنچ گیا یا ہندو

چند الفاظ میں مثال کے طور پر پیش کرتا ہوں جن کا پتہ مجھے اردو فارسی
 ان لغات میں نہ چل سکا جن تک میری دسترس تھی جیسے آوارہ بمعنی بادبان،
 بمعنی فصل اور کھیتی، سنبک بمعنی کشتی، موپ بمعنی سامان، گرہ بمعنی بوسہ،
 مثال اور شانڈے وغیرہ۔

بہر حال اس میں شک نہیں کہ قطب مشتری نہ صرف ایک بہت بلند پایہ
 لچپ ٹنوی کی حیثیت سے مطالعہ کی مستحق ہے بلکہ لسانی معلومات کا ایک اہم
 اس کے اندر پوشیدہ ہے، الفاظ کی قواعدی ساخت، جملوں کی بناوٹ
 لسانی اثرات کا اشتراک سب غور کرنے کی چیزیں ہیں اور مجھے احساس ہے
 ان کے ساتھ انصاف نہیں کر سکا ہوں۔

غالب کے غیر مطبوعہ خطوط

ایک نئے مکتوب الیہ کے نام

غالب کی زندگی، شخصیت اور شاعری سے جو دلچسپی عام طور پر لی جا رہی ہے اس کی وجہ سے ان کے متعلق جستجو، تحقیق اور تنقید کا سلسلہ جاری ہے اور برابر کچھ ایسا مواد ملتا جا رہا ہے جو ہماری معلومات میں اضافے کا سبب بن جاتا۔ مجھے خود غالب کے قلم کے لکھے ہوئے جو چار خط دستیاب ہوئے ہیں ان کی سبب اہم خصوصیت یہ ہے کہ یہ ایک ایسے مکتوب الیہ کے نام ہیں جس کے متعلق اب کسی کو کوئی اطلاع نہ تھی۔ کچھ دن پہلے جب یہ دولت میرے ہاتھ لگی تو میں حیرت رہ گیا اور میں نے احتیاطاً ڈاکٹر عبدالستار صدیقی ہنشی ہمیشی پرشاد مرحوم، قاضی عبدالاور پرو فیٹر مسعود حسن رضوی اور بعض دوسرے حضرات سے دریافت کیا کہ کیا یہ ایسا تو نہیں ہے کہ یہ خط میرے ہی لئے نئے ہوں اور جب یہ یقین ہو گیا کہ نہ صرف خط نئے ہیں بلکہ مولوی نعمان احمد مرحوم یعنی مکتوب الیہ کی خبر بھی کسی کو نہیں۔ میں نے مکتوب الیہ کے حالات اور تقریباً مراسلت کی جستجو شروع کی، جو کچھ معلوم ہے اسے مع خطوں کے شائع کر رہا ہوں، اس سلسلے میں میں عزیز می وقار احمد

احمد مرحوم کے پرپوتے) اور حکیم سید احمد صاحب ابن مولوی نعمان احمد مرحوم
 کے شکر گزار ہوں کہ انھیں کی وساطت سے یہ خط بھی ملے اور حالات بھی معلوم ہوئے۔

مولوی نعمان احمد مہیوا ضلع سیتا پور کے تعلقہ دار تھے، مہیوا سیتا پور سے
 ارہ انیس میل شمال مغرب کی جانب واقع ہے، یہ علاقہ مولوی مظہر علی کو ندر کے
 علاقہ تھا۔ راجگان و تعلقہ داران اودھ کے مختلف تذکروں میں اس کا ذکر ملتا ہے
 ان کے لئے صرف ایک کتاب سے ضروری عبارت نقل کی جاتی ہے :-

”نمبر ۲۳۲ مولوی مظہر علی تعلقہ دار مہیوا قوم شیخ۔ یہ ملکیت راجہ لونی سنگھ متولی کی بوجہ
 سرکشی ایام غدر ۱۸۵۷ء ضبط ہو کر بحق خدمت گذاری سرکار گورنمنٹ انگلشیہ سے ریس
 حال کو مالکانہ طور پر عطا ہوئی۔ در موضع جمعی۔ ۲۰۹۵ روپیہ ضلع سیتا پور میں واقع ہے
 اس خاندان میں اولاد اکیروارث ریاست ہوتا ہے“ (ص ۹۱)

دوا رنج مع تصا و بر راجگان و تعلقہ داران ملک اودھ
 مولفہ والدہ وغہ حاجی عباس علی گورنمنٹ پبلسٹر مطبع ذوالکشمور ۱۸۸۸ء

یہ مولوی مظہر علی زمانہ ضلع غازی پور کے رہنے والے تھے، ان کے والد مولوی
 اقدس زمانہ ہی میں پیدا ہوئے تھے ورنہ ان کا خاندان مرشد آباد سے تعلق رکھتا تھا
 ان کے بزرگ وہیں منصب قضا پر فائز تھے۔ اس معزز گھرانے کا تعلق بہار کے
 پور مقام منیر شریف سے بھی تھا اور ہر جگہ علم و فضل کا پرچم تھا چنانچہ مولوی مظہر علی نے
 تحصیل علم کے وہی طریقے اختیار کئے جو اس دور سے پہلے طالبان علم کا شیوہ درہ چکا
 انھوں نے کچھ تعلیم غازی پور میں حاصل کی پھر بہرام گئے مگر کچھ دنوں کے بعد

بدول ہو کر وہاں سے چلے آئے اور باپ سے اجازت لے کر ہندوستان کے مختلف
 علمی مرکزوں میں اپنی پیاس بجھائی۔ کچھ دنوں کے بعد جامعہ ازہر (مصر) چلے گئے
 مگر وہاں بھی سیری نہ ہوئی، ہندوستان لوٹ کر مولوی عبدالرحیم کلکتوی کے دربار میں
 شریک ہوئے یہ بزرگ اشراقیہ میں سے تھے اور مولوی مظہر علی بھی اشراقیت سے
 متاثر ہوئے۔ کلکتہ کے دوران قیام میں وہ مدرسہ عالیہ میں بھی جایا کرتے اور وہاں
 کو ایسی باتیں بتاتے تھے جو ان کے اساتذہ کو بھی معلوم نہ تھیں۔ رفتہ رفتہ یہ بات انگریزوں
 تک پہنچی جب مولوی مظہر علی سے اس کی ملاقات ہوئی تو وہ بہت متاثر ہوا اور اسی
 فرمایش پر انھوں نے اصول العلوم کے نام سے ایک رسالہ لکھا جو چند سال قبل تک
 ایشیاٹک سوسائٹی آف بنگال کے کتب خانہ میں موجود تھا اور مولوی مظہر علی کے پوتے حکیم
 سید احمد صاحب نے اسے دیکھا تھا، اس رسالہ کے علاوہ انھوں نے ایک تفسیر اور ایک کتاب
 تحقیق لفظ سبحان کے نام سے لکھی، اب یہ کتابیں کہاں ہیں اس کی خبر نہیں۔

مولوی مظہر علی شاعر بھی تھے لیکن ان کے کلام کا بھی کوئی مجموعہ موجود نہیں
 ان کے کچھ اشعار مولوی حکیم سید احمد صاحب کو یاد ہیں جو موصوف نے سنائے، ایک
 قطعہ تاریخ جس کی اہمیت تاریخی ہے درج کیا جاتا ہے۔ مولوی مظہر علی ہزارا جہ کشمیر
 یہاں قاضی تھے اسی زمانہ میں وہاں عہد جہانگیری کے ایک چٹھے یا کنوئیں کی از سر
 مرمت کرائی گئی جو خشک ہو گیا تھا۔ اس کی تاریخ تعمیر کلیم آملی نے یوں نکالی تھی

دوش دیدم شمش بر کرسی	شاہ مرداں علی جمجاہی
گفتش السلام، گفت علیک	گفت، دیگر بگوچہ می خواہی
گفتم از بہر چشمہ تاریخ	گفت بر گوئے "کوثر شاہی"

مولوی مظہر علی نے اپنے عہد میں یہ قطعہ تاریخ لکھا ہے

چشم بدور چشمہ ایست کہ ہست	آب و تابش ز ماہ تا ماہی
بر سببیش نہ سادہ سر تنیم	سلبیباش نمودہ ہمراہی
برو خاکش بہ سر ز حسرت شاہ	آبش افسردہ شیخ ججہای
پیش ازین کلک تر زبان کلیم	در فشاں شد کہ کوثر شاہی
سال تاریخ حال "چشمہ شیخ"	گفت مظہر ز روئے آگاہی

۱۲۵۲ھ

عزل اور شنوی کے جو اشعار حکیم صاحب موصوف نے سنائے اُن سے بھی
کی خوش ذوقی، قادر الکلامی اور رنگین بیانی کا اندازہ ہوا، حکیم صاحب نے
مولوی مظہر علی اور مولوی فضل حق خیر آبادی کے بعض علمی مناظروں کا بھی ذکر کیا ہے
یہ یہاں بے سود ہوگا۔ مولوی مظہر علی کا انتقال ۱۸۸۸ء میں ہوا اور چونکہ وہ اولد تھے
لئے اُن کے بھتیجے مولوی نعمان احمد اُن کی جگہ پر تعلقہ دار ہوئے۔

مولوی نعمان احمد، مولوی مظہر علی کے بھائی مولوی سبحان احمد کے بیٹے تھے،
ان کا تاریخی نام چراغ احمد تھا اس سے ۱۲۵۷ھ ہجری برآمد ہوتا ہے۔ اس طرح ان کی
ولادت ۱۸۴۱ء قرار پاتی ہے۔ وہ بے حد خوبصورت، بارعب اور جسیم انسان تھے
کا وزن تقریباً ساڑھے تین من اور قد چھ فٹ سے زیادہ تھا۔ ابتدائی تعلیم کے بعد
بنارس چلے گئے اور وہاں مولوی محمد حسین صاحب کسب فیض کیا۔ چونکہ فارغ البالی تھے
لئے تحصیل علم ہی کی طرف متوجہ رہے اور تمام علم متراولہ میں دسترس حاصل
علم طب میں دستگاہ کمال رکھتے تھے۔ اُن کا حافظہ غیر معمولی تھا اور فارسی کا ذوق

بے پایاں تھا۔ چنانچہ فارسی نظم و نثر پر قدرت رکھتے تھے، کبھی کبھی اردو میں بھی شعر کہتے۔ لیکن ان کے کلام کا بھی کوئی حصہ محفوظ نہیں ہے۔ علم طب کے متعلق ایک کتاب لکھی تھی جو اب موجود نہیں۔ مولوی نعمان احمد کا انتقال اپریل ۱۹۵۲ء میں مرحوم کے نین بیٹوں سلمان احمد، عمران احمد اور سید احمد میں سے حکیم سید احمد صاحب عمر میں سب سے چھوٹے ہیں خدا کے فضل سے بقیہ حیات (۱۹۵۵ء) میں نوے سال قریب عمر ہے، فارسی اور اردو کے اچھے شاعر ہیں مگر کلام کی اشاعت سے پرہیز کرتے ہیں۔ اساتذہ فارسی اور اردو کے ہزار ہا اشعار اور لطائف یاد ہیں اور بڑی دل کشی انھیں بیان فرماتے ہیں۔ اپنے علم و فضل کے لحاظ سے ایک علم دوست خانوادہ کو سچی نمائندگی کرتے ہیں۔ موصوف نے بڑی خندہ پیشانی سے اپنے خاندان کے حالات اور خطوط غالب کے متعلق ضروری باتیں مجھے بتائیں۔

حکیم سید احمد صاحب فرماتے ہیں کہ ”مولوی نعمان احمد مرحوم کے تعلقات اچھا محمود آباد سے بہت اچھے تھے اور اکثر آمد و رفت جاری رہتی تھی۔ مولوی نعمان احمد اپنی فارسی انشا پردازی پر ایک گونہ فخر تھا، ایک دفعہ محمود آباد ہی میں قیام تھا مولانا قدر بلگرامی بھی تشریف رکھتے تھے اور فارسی انشا پردازی اور خطوط نویسی کا آیا تو مولوی نعمان احمد نے اپنے بعض خط اور رقعے سنائے، قدر بلگرامی جن کے کانوں میں غالب کا اندازِ تحریر بجا ہوا تھا، بول اٹھے کہ اگر آپ کو واقعی اپنی فارسی دانی کی دنیا مقصود ہے تو غالب کو خط لکھئے، اگر وہ پسند کریں تو سمجھئے کہ آپ انشا پردازی میں اس وقت غالب سے بہتر کوئی فارسی نظم و نثر کو پرکھنے والا موجود نہیں ہے۔ اس مولوی نعمان احمد نے غالب کے نام فارسی میں خط لکھا، انھیں امید تھی کہ غالب

فارسی ہی میں جواب دیں گے لیکن غالب نے اردو میں جواب دیا جس کی وجہ سے
 سی نعمان احمد کو فرمائش کرنی پڑی کہ وہ فارسی میں جواب دیں۔ دوسرے خط میں
 نے اس کی معذرت کی ہے، لیکن غالب کے خط کے مطالعہ سے معلوم ہوتا ہے کہ
 ان نے مولوی نعمان احمد کے انداز نگارش کو پسند کیا اور جب انہیں شک ہوا کہ
 غالب نے یونہی مجھے رئیس سمجھ کر خوش کرنے کے لئے تعریفی کلمات نہ لکھ دئے ہوں
 لہذا انہوں نے اپنے دوسرے خط میں اس شک کا اظہار غالب سے بھی کر دیا
 غالب کے دوسرے خط کے مطالعہ سے معلوم ہوتا ہے کہ انہیں یہ بات پسند
 تھی اپنی صفائی پیش کی اور دوبارہ انہیں ان کی فارسی نویسی کی داد دی۔ یوں
 کے یہ چار خط جو بعض حیثیتوں سے بہت اہم ہیں مولوی نعمان احمد کے نام لکھے گئے۔

حکیم سید احمد صاحب کا خیال ہے کہ غالب کے یہی چار خط ان کے والد مرحوم
 ام آئے کیونکہ وہ بچپن سے انہیں کو دیکھتے آئے ہیں، جیسا کہ ان خطوں کے مطالعہ سے
 م ہوگا، یہ خط غالب کی عمر کے آخری دنوں میں لکھے گئے۔ ۵ ستمبر ۱۸۶۶ء سے شروع ہو کر
 ۱۹ ستمبر ۱۸۶۶ء تک ختم ہو گیا، ممکن ہے اس کے بعد بھی کچھ خط لکھے گئے ہوں،
 وہ ضائع ہو گئے ہوں کیونکہ غالب کا آخری خط جواب طلب ہے اور مولوی نعمان احمد
 یہ بات بعید تھی کہ انہوں نے غالب کے استفسارات کا جواب نہ دیا ہو بہر حال
 چار خطوں کے مطالعہ سے بھی بعض ضروری باتیں معلوم ہوتی ہیں اور ان کا مطالعہ
 ص کے ذہن کو ادھر منتقل کر دے گا۔ پہلے خط میں خاکساری اور تعلق کا وہ
 انداز موجود ہے جو غالب کا خاصہ تھا اور ساتھ ہی ساتھ مولوی نعمان احمد کے
 تحریر کی تعریف بھی ہے، معلوم ہوتا ہے کہ مولوی نعمان احمد نے اپنے پہلے خط

میں کوئی سوال پوچھنے کا ارادہ ظاہر کیا ہے، غالب اُس سوال کے سننے کے آرزو
ہیں۔ دوسرے خط کے دیکھنے سے پتہ چلتا ہے کہ غالباً یہ سوال قرآن اور صاحبقرآن
سے متعلق ہے کیونکہ غالب کا دوسرا خط اسی بحث سے بھرا ہوا ہے۔ دوسرے
خط سے یہ بھی معلوم ہوتا ہے کہ غالب نے فارسی میں خط لکھنا آخر عمر میں ترک کر دیا
اور محض شاہزادہ بشیر الدین کو فارسی میں خط لکھتے تھے۔

تیسرے خط میں صرف چند کتابیں بھیجیے کا ذکر ہے، البتہ ایک بات یہ معلوم ہو
ہے کہ مولوی نعمان احمد غالب کی طرح خطوں کے جواب لکھنے میں عجلت نہیں کرتے
کیونکہ ابھی انھوں نے غالب کے ۲ اکتوبر والے خط کا جواب نہیں دیا تھا کہ غالب
نے ۱۸، ۱۹ اکتوبر کو کتابوں کا پارسل بھیجیے کے متعلق پھر خط لکھا اور اپنے کچھلے خط کا جواب
نہ آنے کا تذکرہ بھی اسی خط میں کر دیا۔ چونکہ خط سے معلوم ہوتا ہے کہ غالب کے تیسرے
خط کا جواب آیا، اُس کے بعد مولوی نعمان احمد اکبر آباد چلے گئے۔ اس لئے غالب
کچھ دن انتظار کر کے پھر خط لکھا۔ معلوم نہیں کہ اکبر آباد میں کون سا ہنگامہ تھا، ممکن
کوئی دربار وغیرہ رہا ہو، جس میں تعلقہ داروں کو شریک ہونا پڑا ہو، بہر حال اس
بعد یہ کڑی ٹوٹ جاتی ہے۔ غالب اس خط کے بعد تقریباً دو سال دو مہینے تک
زندہ رہے، مگر انھوں نے اپنے کسی دوسرے مکتوب الیہ کے خط میں مولوی نعمان
سے اپنی خط و کتابت کا تذکرہ نہیں کیا۔ اس سے بھی خیال ہوتا ہے کہ یہ تعلق وقتی ط
قائم ہوا اور ختم ہو گیا۔

مجھے یہ خط مولوی عمران احمد ابن مولوی نعمان احمد کے پوتے وقار احمد سے
انھیں باریک کپڑے پر معہ لفافوں کے بڑی احتیاط سے چپاں کر دیا گیا تھا۔ کہیں کہیں

سانی آرٹ گئی تھی مگر ہر لفظ پڑھا جا سکتا تھا۔ یہاں تک کہ ڈاک خانہ کی بعض مہریں
 صاف پڑھی جا سکتی تھیں۔ مثال کے طور پر تیسرے خط کی مہروں کے مطالعہ سے یہ معلوم
 ہے کہ یہ خط ۱۹ اکتوبر کو ڈاک میں ڈالا گیا، ۱۹ اری کو دہلی کی مہر لگی، ۲۰ اکتوبر کی
 مہریں ہیں، بڑی مہر پڑھی جاتی ہے اُس میں لکھا ہے TRAVELLING POST
 OFFICE N.W. اس کے بعد کان پور اور لکھنؤ کی مہریں ہیں اور دونوں میں
 اکتوبر ہے۔ ۲۳ اکتوبر کی مہر سیتاپور کی ہے۔ بعض جگہوں کے نام بھی اُس وقت دوسری
 لکھے جاتے تھے مثلاً دہلی کو انگریزی میں DEHLIE لکھتے تھے اور سیتاپور کو
 SEETA POOR
 ان خطوط کے مطالب سے بحث کرنے کی ضرورت نہیں۔ جن کتابوں کے نام آتے
 اور جن مسائل کا ذکر ہے ان میں سے اکثر سے غالب کا مطالعہ کرنے والے واقف
 ، گو یہ خطوط اُس وقت لکھے گئے ہیں جب غالب کے ہاتھ میں رعشہ تھا لیکن تحریر
 شان میں فرق نہیں آیا ہے اور واضح طور پر رعشہ کا پتہ نہیں چلتا، ایک آدھ جگہ
 ت گنجلک ہے، مثلاً دوسرے خط میں قرآن کی بحث کے دوسرے تیسرے۔ جملے
 واضح نہیں ہیں۔ چوتھے خط میں مولوی نعمان احمد کے بیٹے کی نویدِ صحت کا ذکر ہے
 اس خط میں نام پڑھا نہیں جاتا، حکیم سید احمد صاحب نے فرمایا کہ سلمان احمد ہے جو
 وی نعمان احمد کے سب سے بڑے بیٹے اور حکیم صاحب کے سب سے بڑے بھائی تھے۔
 مجھے یقین ہے کہ یہ خطوط غالب سے دلچسپی رکھنے والوں کے لئے ایک نعمت
 ترقیہ ثابت ہوں گے اور جو لوگ غالب کا تحقیقی مطالعہ کر رہے ہیں انھیں ان خطوط
 کام کی باتیں ملیں گی۔ اب اصل خط ملاحظہ ہوں۔ میں نے اصل املا میں نقل
 کی کوشش کی ہے، قوسین میں اکثر الفاظ موجودہ املا میں لکھ دئے ہیں۔

خطوطِ غالب بہ نام مولوی نعمان احمد

(پہلا خط)

جاں برسیر مکتوب تو از ذوقِ قشاندن از عہدہ تحریر جو اہم برد آورد
 ابر رحمت سلامت یاد آوری کا شکر بجالاتا ہوں کیوں اتنی میری تعریف کے
 (کی) جو میں اپنی (اپنے) کو آؤں کی (اُس کے) لائق نہیں پاتا ہوں ہرگز میں ایسے
 نہیں کہ خدائی (نے) مجھے پہلے کوئے (کوئی) ایسا نہ پیدا کیا ہو، عنایت مافی البار
 یہ ہے کہ سخنورانِ گذشتہ کا طرز شناس اور ان نازک خیالوں کا پیرو ہوں اور میں
 فیاض سے مجھ کو (مجھ کو) اونگی (اُن کی) تقلید میں پایہ تحقیق ملا ہے اور میں صاحب
 طرز جدید ہوں، اب یہاں میں ایک بات سچ کہتا ہوں آپ باور کریں واللہ میں
 ایجاد کئے ہوئے طرز میں آپ سے بہتر نثر کے (کسی) نے نہیں لکھی نہ یہ مبالغہ ہے
 تعلق و خالصاً للہ آپ سچ ارشاد کریں کہ بعض اشخاص جو اُس روش پر چلے
 ہیں باآں کہ خوش رفتار نہیں ہیں لیکن مجھ کو (مجھ کو) بُرا جانتی (جانتے) ہیں اور
 کہتی (کہتے) ہیں، یہ حق ناشناسے (ناشناسی) اور نا انصافی ہے یا نہیں۔ اس
 جواب ضرور لکھی (لکھئے) ۵

جو قاطع برہان میں کہیں کہیں سہوِ طبعی واقع تھا ناچار اوسکے (اس کی) تہ
 تکمیل کے واسطے اوسے (اسی) نسخہ میں کچھ بڑھایا اور ایک دیباچہ اور لکھا
 اوس رسالہ کا درفش کاویا نے نام رکھا کل یکشنبہ ہے پارسل ڈاک میں
 نہیں ہو سکتا پرسوں دو شنبہ کو بھیجینگا اس کی (اس کے) سوا وہ پر

کا خط میں وعدہ ہے اوسکا منتظر اور جلد پہنچنی (پہنچنے) کا آرزو مند ہوں
 خط کے عنوان پر جو خیال میں آئیگا وہ لکھونگا اور معذوری ہوونگا آئندہ
 نے (خانی) نوابے (نوابی) یا جو اور الفاظ اسم مبارک کے ساتھ معمول ہوں
 سیر اطلاع پاؤں
 اسد اللہ شنبہ ۵ ستمبر ۱۸۶۶ء

فہ پر پتہ یہ ہے :-

مقام ہیوا پر گنہ ہولے ضلع سینا پور پہنچ کر حضرت فلک رفعت مخدوم و مکرم
 و معظّم جناب نعمان احمد صاحب تعلقہ دار زاد مجدہ کے خدمت میں مقبول ہو

پیڈ ضروری ۵ ستمبر ۱۸۶۶ء جواب کا طالب غالب

(دوسرا خط)

مولینا و باالفضل اولینا فقیر میں جہاں اور عیب ہیں ایک یہ بھی عیب ہے
 جوٹ نہیں بولتا حکام سے بسبب ریاست خاندانی (خاندانی) کے
 علاقہ کی (علاقے کے) اکثر ملاقات رہتی ہے اور معاملات بھی آپڑتے ہیں کبھی
 شاکیکے (کسی کی) نہیں کے (کی) بہلا حضرت سے جوٹ کیوں بولتا اور آپ کی
 شام کیوں کرتا ایسا عاصی (عاصی) بھی نہیں کہ واللہ باللہ کو تکیہ کلام جانتا
 ہوں موصدہ کو اور واؤ کو قسمیہ بانکر از روئے قسم لکھا تھا اور اب بھی از روئے
 سم کہتا ہوں کہ نثر کے اس شیوہ فاصمیں اور مدعیوں سے آپ بہتر ہیں آپ کو
 پناہمفن اور اپنا ہمزبان سمجھ کر اپنا درد دل آپ کی (آپ کے) سامنی (سامنی) کہا
 ہا، آپ نے غمخوارے کے (غم خواری نہ کی) بلکہ اور اولٹا آپ مجھے ملوں ہوئے
 میرے بھی میرے بخت کے (کی) گشتگی تھے (تھی) کہ حضرت کی (کے) ذہن نے میرے

خلافت مقصود کے (کی) جہت انتقال کیا ہے برسوں سے خطوط فارسی میں لکھنی
 چھوڑ دی (لکھنے چھوڑ دئے) اب شاہزادہ بشیر الدین بہادر نمبر ۶ ٹیپو سلطان مغفور
 کے سوا کسی کو فارسی سے خط نہیں لکھتا اور موافق اون کے حکم کے ہے اور وہ مطاع
 ہیں اور میں مطیع بہتر بر سکے (برس کی) عمر جو اس مسلوب قوی مضمحل بصارت میں
 ضعف ہات میں رعشہ نسیاں مستولے اے لو آپ کا خط آیا پڑھا جواب اور
 وقت پر حوالہ کر کے خط مع سرنامہ رکھ چھوڑ آج جو جواب لکھنی (لکھنے) بیٹھا خط نہیں
 ملتا نہ کبس میں نہ کتابوں میں نہ طاق میں حیران کہ اب کیا کروں بارے جو کچھ
 یاد آگیا اوسکا جواب لکھا قرآن کے باب میں عرض یہ ہے کہ زہرہ و مشتری کا
 ایک برج و درجہ و وثیقہ میں برابر ہونا قرآن السعدین ہے اور یہ قرانات جزئیہ
 میں سے ہے اور اکثر واقع ہوتا ہی (ہے) اور یہ قرآن جب سلطنت موعود نہیں اگر
 کسی بادشاہ کے ہنگام ولادت یہ قرآن آپڑا ہوگا بشرط آنکہ برج طالع میں یا
 اوتاد ثلثہ یا ماثل اوتاد میں واقع ہو کہ نظر اوسکے (اُس کی) طالع موعود پر ہو تو
 وہ افادہ صحت و عیش و عشرت کرتا ہی (ہے) اور بس وہ قرانات اور ہیں جو موجب
 تغیر و ضماخ عالم و انتقال سلطنت ہوتے ہیں ازاں جملہ ایک یہ قرآن تھا کہ زحل و
 مرتخ سرطان میں فراہم ہوئے تھی (تھے) سر اسر ہندستان کے (ہندستان کی) خاک
 اوڑا دے (اڑادی) قصہ مختصر جو بادشاہ صاحب قرآن کہلاتا ہی (ہے) بہ اعتبار افراط
 جاہ و جلال و قوت حال کہلاتا ہی (ہے)۔ طالع ولادت میں قرآن السعدین واقع ہونا
 ضرور نہیں صاحب قرآن مراد شاہ شاہ ہی (ہے) سو ہی صرف سلاطین ثمریہ
 میں دو شخص صاحب قرآن کہلائے ہیں امیر عمر اور شاہ جہاں نتیجہ کلام اساتذہ ہے

م ہوگا کہ خاقانی (خاقانی) نے اپنی (اپنے) کو صاحبقران لکھا ہی (ہے) سیطرح
 نے ہی لکھا ہے۔ نزد گرنویں صاحبقرانم اور بیان مدت توقع
 (نویسی) علت نہیں ہے صاحبقران کہلانیکے (کہلانے کی) فقط

اسد اللہ غالب ۱۲۳۶ شنبہ ششم اکتوبر ۱۸۶۶ء

وئے احتیاط بیزنگ ہیجتا ہوں

لفافہ پر پتہ یہ ہے :-

ھیوا پر گنہ ہولی ضلع سیتاپور ۶ اکتوبر ۶۶۔ بیزنگ ضروری جواب طلب
 بخدمت مخدوم و مکرم مولوی نعمان احمد صاحب زاد مجدد مقبول باد

از اسد

(تیسرا خط)

حضرت آپکو اپنے حال پر متوجہ پا کر اور مائل تحقیق جان کر کل چار سواد میں نے
 میل پارسل روانہ کئی (کئے) ہیں ایک دافع ہدیہ ان مصنف اسکے مولوی نجف علی
 البحرین علم فارسی و عربی سبب تالیف یہ کہ ایک شخص عامی فضول نے اپنی شہرت کے
 سطلے قاطع برہان کے مطالب کے رد میں ایک کتاب لکھی (لکھی) محرق قاطع برہان
 اسکا نام رکھا عبارت مہل مقاصد پوچ مولوی نجف علی نے منصفانہ اس کے رد
 میں ایک رسالہ موسوم بہ دافع ہدیہ فارسی قدیم کے طرز پر دوسرا رسالہ
 والات عبدالکریم شخص طالب علم ساکن دہلی اس نسخے کے خاتمہ پر تنقہا ہی (ہے)
 اس کو میں نے تیسرا سواد شمار کیا ہی (ہے) چوتھا لطائف غیبی، یہ رسالہ زبان اردو
 میں ہے اسکا حال اسکے مشاہدہ سے کہلیگا متوقع ہوں کہ اس پارسل کے (کی)

رسید ضرور لکھینگا اور پارسل سے کئے دکئی، دن پہلے ایک خط بھیجا ہے اس کے جواب
کا بھی طلبکار ہوں

اسد اللہ بیدشتنگا ۱۹۵۵ اکتوبر ۱۸ ۱۸۶۶ء

نظر بہ احتیاط یہ خط بیرنگ بھیجا ہے قصور معاف ۱۲

لفافہ پر پتہ ہے :-

ضلع سینٹیا پور علاقہ میوا پرگنہ موہلے بخدمت جناب مولوی نعمان احمد صاحب
زاد مجدہ مقبولباد از اسد بیرنگ بیرنگ ۱۸/۱۸ اکتوبر ۱۸۶۶ء

ضروری جواب طلب ڈ

(چوتھا خط)

قبلہ آج خیال آیا کہ نامہ مرقومہ ۳۱ اکتوبر کے بعد کوئی خط میرے حضور
کا نہیں آیا اور میں میرے بھیجے ہوئے (بھیجی ہوئی) کتابوں کی رسید اور آپ کا عازم
اکبر آباد ہونا مندرج تھا اکبر آباد کا ہنگامہ تمام ہوا غالب ہے کہ آپ بھی اپنی
دارالریاست کو پہنچ گئی ہوں گی (گئے ہوں گے) عجب ہے کہ وہاں پہنچ کر بھی آپ
یاد نکلیا اللہ الحمد کہ اقبال نشاں عاے دودہاں مولوی (سلمان) احمد خاں کے دکئی
نو بدصحت از روئے مکتوب معلوم ہو گئی ہی (ہے) فقیر کے دکئی، دعائے بے ریا اور
پہنچے میں حسب الحکم خط بیرنگ بھیجتا ہوں مگر طریق احوط یہ ہے کہ
آپ کی (آپ کے) خطوط بھی بیرنگ روانہ ہوا کریں کہ فی الجملہ اسمیں تلف
ہوینکا اندیشہ کم ہی (ہے) ڈ جانتا ہوں کہ آپ شعر کہتی (کہتے) ہوں گے
میرا گمان صحیح ہی (ہے) تو جیسا کہ نثر سے متمتع ہوا ہوں نظم سے بھی بہرہ

رہوں۔

نامہ غالب بے ادب تقصیر معاف جواب طلب

دوشنبہ ۱۷ دسمبر ۱۸۶۶ء

پر پتہ یہ ہے :-

ضلع سیتاپور پرگنہ ہولی مقام جھپوا بوالا خدمت مولوی صاحب
جمیل المناقب عمیم الاحسان مولوی نعمان احمد خاں بہادر تعلقہ دار
زاد مجدہ مقبول باد

اسد کیرنگ بیرنگ ۱۷ دسمبر ۱۸۶۶ء

نظیر اکبر آبادی

آج کا آگرہ نہیں، اٹھارہویں صدی کے آخر اور انیسویں صدی کے شروع
 کا اکبر آباد، صدیوں سے خاص تہذیبی مرکز رہ چکا تھا جسے مغل شہنشاہ اکبر کے زمانے
 میں غیر معمولی تمدنی اور تہذیبی عروج حاصل ہوا۔ اس سے کچھ دن پہلے ہی دلہنوی تحریک
 کے کمرشن پرست طبقہ نے دلہنہ اچاریہ کی سرکردگی میں بندرا بن، متھرا اور آگرہ کے
 علاقہ کو روشن بنا دیا تھا، برج کا یہ علاقہ اپنی مقامی بولی برج بھاشا کی رنگین
 لطافت، شعریت، غنائی حسن، جاذبیت اور عوامی اسلوب بیان کی تازگی لے کر
 یکایک شمالی ہندستان پر چھپا گیا اور ٹھوڑی ہی مدت میں دلہنہ اچاریہ کے آٹھ شاگرد
 اور ان گنت ماننے والوں نے برج بھاشا کو ملک کے گوشے گوشے میں پہنچا دیا
 سور داس کے پد، اور میرا بانی کے بھجن اسی سرزمین میں پیدا ہوئے، سیکر
 اور سکندرہ کی عمارتیں، تاج محل، موتی مسجد اور قلعہ اسی علاقہ میں وجود میں آئے۔
 موسیقی کے ماہروں نے یہیں ان راگوں کو جنم دیا جو عوام کے دلوں کی دھڑکن
 بن گئے اسی طرح برج کے اُس نقطہ کو وہ تہذیبی روایتیں جمع کرنے کا موقع
 جو جاگیردارانہ سانچے میں تشکیل پانے کے باوجود عوام کے ذوق حیات کی ترجمان

کرتی ہیں کیونکہ عوام مختلف قدیم نظامہائے معاشرت میں دبے اور کچلے ہوئے
 نے کے باوجود زندگی کی تکالیف کو برداشت کرنے کے لئے گیتوں، مذہبی اور
 تیوہاروں، مثالی قصوں اور بھدی تفریحوں میں ایسے تہذیبی پہلو ڈھونڈ نکالتے
 جو ان کی زندگی سے ہم آہنگ ہونے کے ساتھ ساتھ ان کی امنگوں اور خواہوں
 کو پتہ دیتے تھے۔ اس میں شک نہیں کہ اس مخصوص قسم کے جاگیردارانہ نظام
 جو صدیوں رائج رہا، تہذیب میں وہ یک رنگی پیدا نہ ہو سکی جو پوری طرح یہاں
 زندگی کی ترجیحی کرتی تاہم تاریخی تجزیہ اور زندگی کی معاشی بنیادوں کے
 لئے سے ادب اردو، اور دوسرے فنون لطیفہ میں مختلف اثرات ضرور تلاش
 جاسکتے ہیں۔

سترھویں صدی تک جاگیردارانہ نظام اپنی حدوں کے اندر ترقی کرتا رہا
 فن صنعتوں اور گھریلو دستکاریوں کو عروج حاصل ہوتا رہا۔ دیہی پیشہ و نسبتاً
 ملوں زندگی بسر کرتے رہے، طاقتور حکمرانوں کے نیچے کھیتی کرنے والے معمولی معمولی
 بیویوں کے باوجود ایک ہی طرح کی خاموش زندگی گزارتے رہے۔ پیداوار کا زرعی
 نام جس پر معاشی زندگی کا انحصار تھا، جمود کی منزل میں تھا، اگرچہ تبدیلیاں ہوتی
 ہیں تو بادشاہوں اور امیروں کے یہاں، عام لوگوں کے یہاں ان کا اظہار
 کے ملکہ مذہبی اور اخلاقی رجحانات میں دیکھا جاسکتا ہے لیکن اٹھارھویں صدی کے
 خط سے نئی یورپی طاقتوں کی دخل اندازی اور استحصال کی وجہ سے ملک کے
 علاقوں میں صورت حال بدل رہی تھی جو اس صدی کے ختم ہوتے ہوتے
 کی ہند پر بھی اثر انداز ہوئی۔ جاگیرداری نظام کی کمزوری اور کسی دوسرے

نظام کی عدم موجودگی نے ایک نراج کی سی صورت پیدا کر رکھی تھی، یہاں کی صنعت
تجارت اور زراعت سب آہستہ آہستہ تباہی کے غار میں گر رہی تھیں اور و
معاشی دیہی نظام تتر بتر ہو رہا تھا جس نے صدیوں سے عوام کو مختلف پیشوں
طبقوں کے ساتھ باندھ رکھا تھا، بادشاہتوں کی تبدیلیاں، فوجی مہم آزمائشوں،
معرکہ آرائیاں اکثر اس نظام کو توڑ دیتی تھیں لیکن وہ پھر ایک ہو جاتے تھے اور گاہ
کے مختلف پیشہ ور اور کسان مل جل کر پھر ایک پنچایتی خود کفالتی زندگی کا ڈھانچہ
کھڑا کر دیتے تھے، اب جو اہم انقلابی تبدیلیاں ہوئی تھیں عوام اس کے دور رس
نتائج سے بے خبر تھے، اور پچھلے ہی دنوں کی طرح قدیم روایات کو سینے سے چمٹائے ہو
تھے، انھوں نے بادشاہوں اور امیروں کی عزت کرنا سیکھا تھا اور گوان کی حالت
ہوتی جا رہی تھی لیکن ان کی یہ روایتیں چلی جا رہی تھیں۔ ہندوستان کی دولت انگلت
پہنچ کر وہاں صنعتی انقلاب کا سبب بن رہی تھی اور ہندوستان اپنے خیال میں
صرف اپنی تقدیر کا تماشہ دیکھ رہا تھا بعض ساحلی علاقوں کو چھوڑ کر ہر جگہ لوگ ان
تبدیلیوں سے بے خبر قدیم روایتوں کے سہارے جی رہے تھے چنانچہ ہندوستان
کے وہ شاعر اور فن کار بھی زندگی کے اس بہاؤ سے بے خبر تھے جن کی رسائی اور
عوام کے دلوں تک تھی۔

نظیر اکبر آبادی اٹھارھویں صدی کے وسط میں پیدا ہوئے، ساری عمر آگرہ
اور اس کے گرد و نواح میں رہے اور ایک پیشہ ور معلم کی زندگی بسر کی۔ آگرہ ہی میں
۱۸۳۷ء میں انتقال کر گئے۔ ان کی زندگی میں آگرہ کو، وہاں کے پیشہ وروں کو
وہاں کے امیروں، غریبوں کو، ہندوؤں مسلمانوں کو، وہاں کے تربوز، لکڑی اور

ے برتنوں کو، مختصر یہ کہ وہاں کے ذرے ذرے کو ایک خاص جگہ حاصل ہے۔
 رہ اپنی روایتوں کے لحاظ سے کوشن کنہیا، اکبر شاہنہاں اور سور داس کا اگرہ
 معاشی حیثیت سے وہ زوال پذیر شہر ہے جس میں افلاس، بیکاری، بیروزگاری
 پیشہ وروں کی بد حالی کا زور ہے، جو ایک طرف تو مغل حکومت کا ایک حصہ
 دوسری طرف برطانوی استعمار کا شکار بن رہا ہے، دو عملی کی اس کیفیت کو
 بنے اور دیکھنے والی آنکھیں اس وقت موجود نہیں تھیں لیکن ان کے نتیجے میں جو اثر
 زندگی پر پڑ رہا تھا اور خارجی حالات کی وجہ سے جو دفاعیت پیدا ہو رہی تھی
 اس کی پرچھائیاں شعروادب میں دکھائی جاسکتی ہیں۔ اس وقت کے شعراء کو
 بیرونی نظام کی چولیں ہل جانے کا اندازہ نہ ہو لیکن وہ اس عام بے دلی کے
 کار ضرورت تھے جو اس زوال پذیر زمانے میں پیدا ہو رہی تھی۔ یہاں تک کہ
 برکبر آبادی اپنی ساری شاعری میں کہیں واضح طور پر بدلتے ہوئے حالات کی
 ہی توجیہ پیش نہ کر سکے، حالانکہ اردو کا کوئی شاعر نظیر سے زیادہ بھدے پن کی
 تک سادہ طریقے پر عوام کے قریب نہیں ہے۔

عوام سے یہی تعلق ہے جس نے نظیر کے مطالعہ کو مشکل بنا دیا ہے، و تیرم
 اسکی نقادوں اور تذکرہ نویسوں نے انھیں عام لوگوں میں اس قدر گھلا ملا دیکر
 دوقی اور بازاری شاعر کہہ دیا اور نئے نقادوں نے انھیں دور جدید کا بانی واقعیت
 در جمہوریت کا علمبردار قرار دے دیا۔ دونوں صورتیں نظیر کی ادبی قیمت کا صحیح اندازہ
 خانے میں رکاوٹ ڈالتی ہیں۔ لطف یہ ہے کہ عوام کے قریب ہی کی وجہ سے ایک انھیں
 گراتا ہے اور دوسرا اردو شعراء کی صف اول میں جگہ دیتا ہے۔ یہ بھی یاد رکھنا

چاہئے کہ نظیر کے عوام کا دائرہ وسیع ہے اس میں مبہم طریقے پر ہر طرح کے لوگ شامل
 ہیں جنہیں اس وقت تک اور نظیر کے بعد بہت دنوں تک شعر و ادب کے ایوان میں
 داخل ہونے کی اجازت نہیں دی گئی مگر نظیر کی انسان دوست شاعری نے انہیں
 بھی اس صفت میں بٹھا دیا، جس میں بادشاہ، وزیر، امراء اور مذہبی بزرگ بٹھا
 جاتے تھے، نظیر کے ہاتھوں گویا اردو شاعری کے محل میں ایک چور دروازہ بن گیا
 جس کی راد مقررہ موضوعات کے علاوہ دوسرے موضوعات داخل ہو سکتے تھے نظیر
 سے قبل بھی دکن میں محمد علی قطب شاہ نے اور دہلی میں فائز نے بعض عام دلچسپی کے
 موضوعات پر نظمیں لکھی تھیں لیکن ان کا انداز رومانی اور مقصد شاعری تھا نظیر نے پہلی
 دفعہ عوام کو موضوع شعر کا مستحق سمجھا اور ان کی زندگی کو مع اس کی سادگی اور نقائص
 کے پیش کر کے ان کی انسانیت کو نمایاں کیا۔ ان کے عوام جمہوریت پسند اور اپنے حقوق
 کے لئے جدوجہد کرنے والے عوام نہیں ہیں بلکہ وہ ہیں جو جاگیر داری کے زوال پذیر
 دور میں اپنی چھوٹی چھوٹی خوشیوں، تفریحوں اور غموں کے ساتھ قسمت پر شاکر ہیں جو زندہ
 اور متحرک ہیں جنہیں آگے بڑھنے کا راستہ یا اپنی منزل نہیں معلوم، یہ اس عہد کے شعور
 کا نقص تھا۔ ورنہ جو شاعر آٹے وال اور روٹیوں کی مادی اہمیت سے واقف ہے
 وہ بے روزگاری، مفلسی اور بھوک کا ذکر کرنے کے بعد ان کے حاصل کرنے کی
 جدوجہد نہ کر سکتے، یہ بظاہر تعجب کی بات معلوم ہوتی ہے۔

گوانیسویں صدی کی ابتدا میں شمالی ہند کا بڑا حصہ ایسٹ انڈیا کمپنی کے
 استعمار کا شکار ہو چکا تھا، لیکن عوام اس کا مقابلہ کرنے کی صلاحیت نہیں رکھتے تھے
 یہی نہیں بلکہ خود وہ طبقہ جو ٹھننے کے قریب تھا اور سات سمندر پار جس کی موت کا

مور ہا تھا، اس طوفان سے ناواقف تھا جو اسے ختم کرنے کے لئے اٹھ رہا
 ہی قومی طاقتیں جو جاگیر داری کے کمزور ہوتے ہوئے نظام کو سنبھالنے کے لئے
 ہی تھیں وہ وقتی طور پر طاقتور نظر آ رہی تھیں لیکن ان کے سامنے بھی ترقی کا
 نہیں تھا، مرٹے، سکھ، جاٹ، نظام اور دوسرے عناصر آپس میں دست و
 پاؤں بھی تھے اور کسی کسی محاذ پر ایٹ انڈیا کمیٹی کا مقابلہ کر کے اپنے جاگیر دارانہ نظام
 بھی چاہتے تھے لیکن ذرائع پیداوار پر آہستہ آہستہ دوسروں کا قبضہ ہوتا جا رہا
 ممکن تھا کہ چھوٹی چھوٹی لڑائیوں سے اسے روکا جاسکے، عام سیاسی اہستہ
 دی بد حالی، غیر منظم اور غیر ترقی پذیر دیہی معیشت کی وجہ سے مستقبل مایوس کن
 ہوتا تھا اور نظیر کی شاعری بھی زندگی کی بے ثباتی اور موت کے پیام سے بھری
 ہے۔ ان کی نگاہ خارجی حقائق پر ہے، تبدیلیوں پر ہے لیکن ان کے اسباب
 سچ پر نہیں ہے تاہم ان کی شاعری کا یہ کمال ہے کہ اس میں سچی حقیقت نگاری
 ساتھ ساتھ انسان کی عظمت اور محبت، انصاف اور مساوات کا احساس بھی ہے،
 ہاں ثباتی پہلو ہے جو نظیر کی شاعری کو محض ایک جماعت کی شاعری بنا کر نہیں
 دیتا۔ نظیر کا طبقاتی احساس مکمل طور پر نچلے طبقہ کا احساس نہیں ہے کیونکہ
 میں لوٹنے والے طبقوں کے خلاف بغاوت کا جذبہ نہیں ملتا لیکن عیاد کی زندگی
 پسپی، ان کے مسائل پر انھیں کے نقطہ نگاہ سے غور کرنے کی کوشش نہیں
 بلکہ وہی میں ان کے دکھ سکھ کا ذکر اور ان سے بے پایاں خلوص کچھ کم قیمتی ادبی ورثہ
 ہے جو نظیر چھوڑ گئے ہیں۔

جس طرح نظیر کی شاعری کسی مکتب خیال سے باقاعدہ اور روایتی انداز

میں وابستہ نہ تھی۔ اسی طرح وہ خود بھی کسی مخصوص طبقہ سے کثرتاً وابستہ نہیں
 اس کا یہ مطلب نہیں کہ وہ کسی طبقہ میں پیدا نہیں ہوئے تھے بلکہ اپنی ذہنی افتخار
 وسیع ہمدردی اور عام لوگوں کے ساتھ ربط رکھنے کی وجہ سے وہ محض اپنے طبقہ
 یعنی متوسط طبقے کے نقطہ نظر میں محدود نہ تھے بلکہ اپنا شمار پیشہ وروں میں کر کے
 ان عناصر کے ترجمان بن گئے تھے جو اس وقت تک شاعری میں جگہ نہ پاسکے تھے
 ان کی شاعری میں پیشہ وراتنی جگہ پاتے ہیں کہ ان کے خیالوں کی بنیاد کا پتہ
 جاتا ہے۔ یہ کہتا تو غلط ہو گا کہ ان کے یہاں روایتی انداز کی شاعری یا قدیم روا
 سے محبت نہیں ملتی لیکن یہ ضرور ایک اہم حقیقت ہے کہ انہوں نے محض در
 کی مریضانہ اور محدود فضا کو توڑ دیا اور حقیقت کو جس طرح دیکھا اسی طرح
 کر دیا۔ یہ صحیح ہے کہ ان کے پاس ادراک حقیقت کا کوئی معروضی فلسفہ نہ تھی
 ان کے شعور کی بنیاد کسی علمی اصول پر نہ تھی۔ تاہم ان کی انسان دوست
 ان کی ٹھیک رہنمائی کر رہی تھی۔ ان کی مشہور نظم "شہر آشوب" اس سلسلہ میں
 مطالعہ کرنے کی چیز ہے، جو بیکاری، بے روزگاری، تجارتی سردبازاری اور غیر یقینی
 معاشی حالت کے تذکرے سے بھری ہوئی ہے۔ پوری نظم میں پیشہ وروں کی تباہ
 کا ذکر ہے، نہ حکومت کے زوال کا تاہم ہے نہ جاگیرداری کے انحطاط کا غم، لیکن
 افلاس گھن کی طرح ایک غیر ترقی پذیر اور جامد سماج کو کھائے جاتا ہے، اس کی بصیرت
 ضرور ملتی ہے، یوں تو پوری نظم اہم ہے لیکن ۳۶ بند نقل کرنا دشوار ہے، اس
 چند بند اندازہ لگانے کے لئے نقل کئے جاتے ہیں۔

بے روزگاری نے یہ دکھائی ہے مفلسی کوٹھے کی چھت نہیں ہے یہ چھائی ہے مفلسی

رودر کے بیچ سمائی ہے مفلسی ہر گھر میں اس طرح سے بھرائی ہے مفلسی

پانی کا ٹوٹ جاٹے ہے جوں ایک بار بند

گھرے میں جتنے ہیں سب لوگ ہیں تباہ آتا نظر کسی کا نہیں ایک دم نباد

مزیں و دل سے برے وقت سے پناہ وہ لوگ ایک کوڑی کے محتاج اب ہیں آہ

کسب و منہر کے یاد ہیں جس کو ہزار بند

تے بنئے جوہری اور سیٹھ سا ہو کار دیتے تھے سب کو نقد سو کھاتے ہیں ارب و دھار

بیس اڑے ہے پڑی خاک بیشمار بیٹھے ہیں یوں دکانوں پہ اپنی دکاندار

جیسے کہ چور بیٹھے ہوں قسید می قطار بند

ہیں ہاتھ ہاتھ پہ سب پاں کے دستکار اور جتنے پیشہ دار ہیں روتے ہیں زار زار

ہے تن لوہار تو پیٹے ہے سر سونار کچھ ایک دو کے کام کار و نا نہیں ہے یار

چھتیس پیشہ والوں کے ہیں کار و بار بند

بہت سے پیشہ وروں کی بیکاری کا ذکر کرنے کے بعد نظیر لکھتے ہیں سے

ت سے ہاتھ پاؤں کی کوڑی نہ ہاتھ آئے بیکار کیا ملک کوئی قرض و ادھار کھائے

وں جسے وہ کرتا ہے رورو کے ہائے آتا ہے ایسے حال پہ رونا نہیں تو بائے

دشمن کا بھی خدا نہ کرے کار و بار بند

یہ خادموں کے تمیں مقبروں کے بیچ باہن بھی سرٹکتے ہیں سب مندروں کے بیچ

ہیں پڑھنے والے بھی سب مدرسوں کے بیچ حیراں ہیں پیراؤں کے بھی اپنے گھروں کے بیچ

نذر و نسیا ز ہو گئی سب ایک بار بند

ہیں آج آگرے میں کار فائنجات سب پر پڑی ہے آن کے روزی کی مشکلات

کس کس کے دکھ کو روئیے اور کس کی کہئے بات روزی کے اب درخت کا ملتا نہیں ہوا

ایسی ہوا کچھ آ کے ہوئی ایک بار بند

بے وارثی سے آگرہ ایسا ہوا تباہ ٹوٹی ٹوٹی عیالیاں ہیں تو ٹوٹی ٹوٹی شہر میں

ہوتا ہے باغیاں سے ہر اک باغ کا نباہ وہ باغ کس طرح نہ لٹے اور نہ اچڑے

جس کا نہ باغیاں ہوں نہ مالک نہ خار بند

کیوں بار اس مکان میں کیسی چلی ہوا جو مفلسی سے ہوش کسی کے نہیں بچ

جو ہے سو اس ہوا میں ہے دیوانہ ہو رہا سودا ہوا مزاج زمانے کو یا خب

تو ہے حکیم کھول دے اب اس کے چار بند

ہے میری حق سے اب یہ دعا شام اور سحر کراگرے کی خلق پر اب ہر کی نظر

سب کھا دیں پیوں یاد رکھیں اپنے اپنے گھر اس ٹوٹے شہر پر بھی الہی تو فضل

کھل جاویں ایک بار تو سب کا رو بار بند

عاشق کہو، اسیر کہو، آگرے کا ہے ملا کہو، دبیر کہو، آگرے کا ہے

مفلس کہو، فقیر کہو، آگرے کا ہے شاعر کہو، نظیر کہو، آگرے کا ہے

یہ نظم صرف آگرے کا مرثیہ نہیں اس ہندستان کا مرثیہ ہے جس کی دولت

بہر جا رہی تھی جس کے پیشہ ور بے روزگار ہو رہے تھے، جس کا کاروبار بند ہو رہا تھا

اور جس کے وارث کا پتہ نہ تھا کہ کون ہے؟ مغل بادشاہ، چھوٹے چھوٹے امراء

جاگیردار یا ایسٹ انڈیا کمپنی؟ نظیر کا شعور تاریخ کی منطق سے بے خبر تھا، ان کی حقیقت

پسندی اور انسان دوستی ان پر حقائق کا در کھولتی تھی، اس کا بڑا ثبوت یہ ہے کہ ان کے

بیباں مثالیت اور تصور پرستی کی بھی جھلک برابر ملتی ہے گو اس میں حب الوطنی اور

مانا کی عام روایتوں کا اثر بھی نمایاں ہوتا ہے اس لئے یہ ٹھیک ٹھیک بتانا
 ہے کہ نظیر زندگی سے کیا مطالبہ رکھتے تھے۔ آگرے کے شہر آشوب کے بعد
 و نظم ہے اس کا عنوان ہے "شہر اکبر آباد کی تعریف میں" اور اس میں رسمی انرازا
 آگرے کا حسن "غیرت حورو پری" نظر آتا ہے۔ یہ تضاد محض نظریاتی بنیاد نہ ہونے
 سے نہیں ہے بلکہ اس کشمکش کی وجہ سے ہے جو حقیقت اور خواہش کے
 بیان جاری رہتی ہے اور فن کار کو بہتر زندگی کی جستجو پر اکساتی رہتی ہے۔ نظیر کا
 بہتر زندگی کا راستہ پانے کا دور نہ تھا، کھونے، اُچھنے اور غم کھانے کا دور
 جھنجھلانے اور گھبرا کر موت کی آرزو کرنے کا دور تھا، اس لئے نظیر بھی آلامِ حیا
 چسکارا پانے کا صرف ایک ہی راستہ دیکھتے تھے اور وہ راستہ موت کا ہے۔
 نہیں ہے کہ انھیں زندگی کی لذتوں، مسرتوں اور ولاویزیوں کا احساس
 ہے، نہیں، اس کا احساس ہے لیکن اس کے حصول کی صورت سامنے نہیں
 نہ کوئی جماعت ہے نہ طبقہ، نہ فرد واحد ہے نہ قوم، جو سب کو اپنے پر اٹھالے اور
 مسرتوں میں سے تھوڑا ہی سا حصہ بخش دے۔ اس لئے موت کا خیال آتا ہے
 یہ خیال بے ثباتی دنیا اور بے حقیقتی انسان کے رسمی تصور میں مدغم ہو کر اپنی
 دیت کھودیتا ہے۔ نظیر کی تقریباً ایک درجن اہم نظمیں وہ ہیں جو قدرت کی
 یں کو انسان کی ملک بتانے کے بعد موت کے پیچھے میں بھنس کر بے بس ہو جانے
 دلاتی ہیں۔

نظیر کے سامنے انسان کی وسیع اور بھرپور زندگی تھی، بچپن سے لے کر موت
 کی زندگی، اس زندگی کے بہت سے پہلو اور ان کی تفصیلات، مادی ضروریات

اور اخلاقی تصورات، سب ان کے پیش نظر ہیں لیکن ان میں کوئی مخصوص تسلسلہ
 اور ان کے اندر دوڑتی ہوئی کوئی فلسفیانہ صداقت نہیں ہے۔ اس لئے ان کے
 کلام میں تضاد ملتا ہے۔ حالانکہ اس تضاد کو سمجھا جا سکتا ہے۔ نظیر زندگی کے بہاؤ
 کو انسانوں کے چھوٹے چھوٹے غم اور چھوٹی چھوٹی خوشیوں کے آئینے میں دیکھتے تھے
 اس سیلاب سے بے خبر تھے جس سے زندگی کی شکل بنتی بگڑتی ہے، مبہم طور پر نظیر زندگی
 کے تغیرات کا احساس رکھتے تھے اور ان کے اسباب سے ناواقف ہونے کی وجہ
 سے زیادہ تر متعجب اور متحیر رہتے تھے تاہم عام لوگوں کی طرح وہ بھی بہت جلد زندگی
 کی دلچسپیوں میں کود پڑتے تھے اور گرد و پیش کو بھلا کر کچھ لمحوں کے لئے اسی کے ہوا
 تھے، پیرا کی کے میلے، نیو ہار، بلبلوں کی لڑائی، ریچھ اور اردہ کے بچے، پتنگ بازی
 جانوروں کی لڑائی، کبوتر بازی۔ ہر چیز میں ان کے لئے لطف ہے کیونکہ غم حیات
 سے لڑنے کے لئے ان کی بڑی ضرورت پڑتی ہے۔ لیکن ان سے باہر نکل کر کچھ حقائق
 کا سامنا ہے جو بہت تکلیف دہ اور دل شکن ہیں۔ اس صورت حال کو محض تضاد
 کہنے سے پوری بات واضح نہیں ہو سکتی۔ نظیر کا عام زندگی سے غیر معمولی خلوص تھا
 جو انھیں مسرت کی جستجو میں بہر طرف لے جاتا تھا، ان کے وسیع قلب میں سب کے
 بلکہ تھی۔ مگر عام لوگ ان کے خیالوں کو تو انائی بخشے تھے۔

نظیر کی انسان دوستی اور عوام پرستی ہی وہ چشمہ ہے جس سے انھیں شاعر
 قوت اور صداقت کے خزانے ملتے ہیں۔ ایچ پیج اور فلسفہ و منطق کے بغیر ان کا ذہن
 انسانی مساوات کی بنیادی حقیقت کا ادراک کر لیتا ہے، مصنوعی تہذیب اور
 انسانی سماج کی عائد کی ہوئی بندی اور پستی کی حدوں کو چیر کر نظیر اپنے وسیع

ہرے اور ذاتی تجربے کی بنا پر انسانوں کو سمجھ لیتے ہیں اور انہیں معلوم ہوتا ہے کہ

(۱) انسان ہونے کی حیثیت سے سارے انسان برابر ہیں۔

(۲) روٹی، وال اور پیسے کی ضرورت کے اعتبار سے سارے انسان

برابر ہیں۔

(۳) موت کے سامنے ایک انسان اور دوسرے میں کوئی فرق نہیں۔

حقائق کو نظیر نے اس طرح دہرایا ہے کہ کسی قسم کے ابہام کی گنجائش ہی

نہیں رہ جاتی۔ تمام انسانوں کے برابر ہونے پر ان کی مشہور نظم ”آدمی نامہ“

جس کی سادگی، زور اور خلوص کا جواب اردو یا ہندی شاعری میں مشکل

مل سکے گا۔

پوری نظم نقل نہیں ہو سکتی چند بند دیکھئے۔

میں باذشہ ہے سو ہے وہ بھی آدمی اور مفلس و گدا ہے سو ہے وہ بھی آدمی

دار و بے نوا ہے سو ہے وہ بھی آدمی نعمت جو کھار رہا ہے سو ہے وہ بھی آدمی

ٹکڑے چپا رہا ہے سو ہے وہ بھی آدمی

قطب، غوث، ولی، آدمی ہوئے منکر بھی آدمی ہوئے اور کفر سے بھرے

کیا کرشمے کشف و کرامات کے کئے اتنی کہ اپنے زور ریاضت کے زور سے

خالق سے جالا ہے سو ہے وہ بھی آدمی

آدمی ہی تار ہے اور آدمی ہی نور یاں آدمی ہی پاس ہے اور آدمی ہی دور

آدمی کا حسن و قبح میں ہے یاں ظہور شیطان بھی آدمی ہے جو کرتا ہے کرد و زور

اور ہادی رہتا ہے سو ہے وہ بھی آدمی

اک ایسے ہیں کہ جن کے بچھے ہیں نئے پلنگ
 پھولوں کی سیج ان پر چمکتی ہے تازہ رنگ
 سوتے ہیں لیٹے چھاتی سے معشوق شوخ و سنگ
 سو سو طرح سے عیش کے کرتے ہیں بگڑے ہنگ

اور خاک پر پڑا ہے سو ہے وہ بھی آدمی

روٹی انسان کے لئے کتنی ضروری ہے اور اس ضرورت میں تمام انسان
 برابر کے شریک ہیں، مگر کچھ کو نصیب ہے اور کچھ فاقہ کر رہے ہیں، نظیر نے کئی نظموں
 میں اس طرف اشارے کئے ہیں۔

کیا کہوں یا رو میں نقشہ خلق کے احوال کا
 اہل دولت کا چلن یا مفلس و کنگال کا
 یہ بیاں تو واقعی ہے ہر کسی کے حال کا
 کیا تو نگر، کیا غنی، کیا پیر اور کیا باک

سب کے دل کو فکر ہے دن رات آٹے ڈال کا

یا :- کوڑھی کے سب جہان میں نقش و نگین ہیں

کوڑھی نہ ہو تو کوڑھی کے پھر تین تین ہیں

اسی طرح موت کے سامنے سارے انسانوں کی برابری نہ جانے کتنی نظموں میں
 پیرا اثر انداز میں بیان کی گئی ہے۔ یہ نظمیں محض صوفیانہ فنا پرستی کی منظر نہیں ہیں
 بلکہ انسانوں میں جو عدم مساوات رائج ہے اس کے خلاف احتجاج کی حیثیت بھی
 رکھتی ہیں۔

دنیا میں کوئی شاد کوئی دردناک ہے
 یا خوش ہے یا الم کے سبب سینہ چاک ہے
 ہر ایک دم سے جان کا ہر دم تپاک ہے
 ناپاک تن پلید جس یا کہ پاک ہے
 جو خاک سے بنا ہے وہ آخر کو خاک ہے

عمدوں کے تن کو تانبے کے صندوق میں بھرا
 مفلس کا تن پرار ہا مانی ٹاپر سٹرا

یہاں یہ اور نہ ثابت وہ وال رہا دونوں کو خاک کھا گئی یا روکھوں میں کیا

جو خاک سے بنا ہے وہ آخر کو خاک ہے

اس سلسلہ کی سب سے مشہور نظم بنجارہ نامہ ہے جس کے ترنم، طرز ادا اور
ت زبان سب نے مل کر اسے لازوال بنا دیا ہے۔

اس طرح نظیر بنیادی طور پر انسان کی مادی مساوات کے قائل ہیں اور
خاص بھی ایسے خیالات کا حامل ہوگا وہ عوام سے دور نہیں رہ سکتا۔ اس کا نقطہ نظر
مفاد، ہمدردانہ اور مخلصانہ اور اس کا انداز بیان عام پسند ہوگا۔ نظیر کی زبان کا
لغہ الگ ایک مقالہ کا مستحق ہے پھر بھی اس طرف چند ضروری اشارے کرنا
چاہیے، کیونکہ اگر ہم ان کی زبان کی خصوصیات کو نظر انداز کر دیتے ہیں تو انکی
عری کا بہت اہم پہلو نظر انداز ہو جاتا ہے۔

زبان اور شاعری کا تعلق اس قدر گہرا ہے کہ اکثر اس کی طرف نگاہ بھی نہیں
لیکن حقیقت یہ ہے کہ ہر بڑے شاعر نے زبان کے استعمال میں اپنی شخصیت کا
رکھیا ہے اور شعوری یا غیر شعوری طور پر اپنی سماجی اور طبقاتی حیثیت کو نمایاں کر دیا
الفاظ، محاورات اور فقرے اپنے استعمال سے استعمال کرنے والے کے سماجی
سطح کا پتہ دیتے ہیں یہی نہیں بلکہ شعر و ادب کے مقصد اور نظریہ فن کا اندازہ بھی نہیں
ہوتا ہے۔ نظیر کا تعلق ہر گروہ، ہر مذہب اور ہر طبقے کے لوگوں سے تھا، تعلق محض
نہیں تھا، ان کی زندگی اور وجود کا اہم حصہ تھا۔ محض قدرت بیان یا پرگوئی
سے وہ مختلف مذاہب کے پیشواؤں، مختلف تیوہاروں، رسموں، کھیلوں کا
نہیں کرتے تھے، ان سے عقیدت رکھتے تھے اور انھیں برتتے بھی تھے، موقع

ملنے پر ان میں شریک بھی ہوتے اور ایک مخلص کی حیثیت سے اس کا اظہار بھی کرتے تھے۔ اگر کوئی شاعر علمی، فنی اور لسانیاتی طور پر زبان کے ہر پہلو پر قابو پالے تو وہ ہر طرح کے اظہار خیال میں یک رنگی اور یکسانی دکھائے گا ورنہ ہر موضوع کے ساتھ انداز بیان بدلتا رہے گا، نظیر اکبر آبادی کے یہاں بھی کچھ اسی قسم کی خامی نظر آتی ہے۔ اگرچہ وہ بہت حد تک دور ہو گئی ہے۔ وہ زبان جو نظیر نے غزلوں یا بعض نظموں میں استعمال کی ہے کم و بیش وہی روایتی انداز رکھتی ہے جس کا آخر اٹھارھویں اور ابتدائی انیسویں صدی میں رواج تھا۔ کہیں کہیں ان میں ایسے الفاظ آئے ہیں جنہیں ثقہ اور محتاط غزل گو استعمال نہ کرتے۔ اس طرح کی نظمیں زیادہ تر وہی ہیں جو روایتی موضوعات سے تعلق رکھتی ہیں۔ اسی طرح انھوں نے ہندو عقیدے سے متعلقہ جو نظمیں لکھی ہیں ان میں ہندی الفاظ کی آمیزش زیادہ ہو گئی ہے جیسا کہ فطرتاً ہو چاہئے تھا لیکن اس میں بھی شک نہیں کہ یہ ان کی عام بول چال کی زبان نہ ہو اور تیسری قسم کی زبان وہ ہے جو انھوں نے اپنی عام دلچسپی کی اعلیٰ نظموں میں استعمال کی ہے۔ یہی زبان ان کے مزاج، موضوع، شخصیت اور مقصد سے گہرا تعلق رکھتی ہے اور انھیں نظموں میں وہ سب سے زیادہ کامیاب ہیں۔

اس میں شک نہیں کہ فنی نقطہ نظر سے نظیر زبان کے استعمال کے معاملہ میں غیر محتاط ہیں کیونکہ ان کے کلام کے مطالعہ سے یہ بات صاف ظاہر ہو جاتی ہے کہ وہ اس ہی لفظ کو کبھی ایک جگہ بالکل اٹھیک استعمال کرتے ہیں اور دوسری جگہ بے احتیاطی سے استعمال کر جاتے ہیں یا تلفظ کو ضرورت شعری کے لئے غلط کر دیتے ہیں بعض غلطیاں جن کی طرف نقادوں نے توجہ کی ہے، اگر انھیں نظیر کی شاعری اور ان

مد کے نقطہ نظر سے دیکھا جائے تو وہ غلطیاں شعوری بھی ہو سکتی ہیں جن کی پروا
و نہ رہی ہوگی۔ مثلاً متروکات کا استعمال، عطف و اضافت میں بے احتیاطی
ہندی اور فارسی کا جوڑ، حرفوں کا گرنایا و بنا، تکرارِ قوائی اور دوسری فنی او
سی لغزشیں۔ یہ تمام باتیں ایسی ہیں جن کے لئے یہ کہا جاسکتا ہے کہ وہ اپنے
مد کے لحاظ سے ان پابندیوں میں اپنی شاعری کو جکڑنا نہیں چاہتے تھے بعض
نظیر جس طرح عوام کی زبان پر جاری تھے، نظیر انھیں اسی طرح استعمال کرتے
لیکن بعض الفاظ کی شکل تو وہ محض اپنے شعری خاطر بگاڑ دیتے تھے جسے کبھی مصرعہ
ج یا ترنم سنبھال لیتا تھا ورنہ اس غلطی کو غلطی کے سوا ہم کچھ نہیں کہہ سکتے۔

نظیر تھوڑی بہت پنجابی، برج بھاشا اور پوربی بھی جانتے تھے اور بعض نظموں میں
ان نے ان سے کام بھی لیا ہے لیکن ان پر سب سے زیادہ اثر وہاں کی مقامی
بھاشا کا معلوم ہوتا ہے جس نے کھڑی بولی کے ساتھ مل کر ایک خاص طسرح کا
پیدا کر دیا ہے بعض نظموں میں تو انھوں نے اس کے استعمال کا خاص اہتمام
کیا ہے لیکن بعض جگہ ان سے بے احتیاطی سے کام لیا گیا ہے۔ وہ اگر کبھی ضرورت کے لحاظ
سیر کرتے بھی تھے تو اگرہ کی بول چال کی زبان سے زیادہ دور نہیں جاتے تھے،
تو واحد مقصد عام فہم ہونا تھا، اسی لئے وہ مترنم بجز اور بول چال کے الفاظ بغیر
بیک کے استعمال کرتے تھے۔ آج ہمیں ان کے بہت سے الفاظ سمجھنے میں
سہولت ہوتی ہے اس کی ایک وجہ تو یہی ہے کہ ہم اس بول چال کی زبان سے پوری
واقف نہیں لیکن ایک دوسری وجہ بھی ہے اور وہ یہ کہ اب تک نظیر کی نظموں کا کوئی
ڈریشن شائع نہیں ہوا ہے۔ اس طرح لسانی اعتبار سے بھی نظیر کا مطالعہ

بڑی اہمیت رکھتا ہے۔

ان تمام باتوں کو پیش نظر رکھا جائے تو نظیر کی شاعری اُردو ادب کے سربراہ
میں نئی قدریں لے کر داخل ہوتی ہوئی معلوم ہوتی ہے، ان نئی قدروں کا تجربہ
روایتی تنقید نہیں کر سکتی۔

نظیر درحقیقت ایک اہم قومی شاعر اور مبلغ انسانیت پیامبر ہیں۔ اُن کے تفکر
کا پایہ بلند نہیں، اُن کے سامنے کوئی واضح سماجی تصور نہیں، ان کی شاعری میں فنی
نقائص بھی ہیں پھر بھی وہ اپنے دور کے سب سے بڑے ترجمان کہے جاسکتے ہیں۔ ان
کلام کے مطالعہ کے بعد یہ اندازہ ہوتا ہے کہ ان کا مشاہدہ ایک تماشائی یا تخیل پرست
کا مشاہدہ نہیں بلکہ غم اور خوشی کی ان منزلوں سے گزرنے والے کا مشاہدہ ہے جو
اپنے طبقہ کے نقطہ نظر میں محدود نہیں ہے، یہی نظیر کی بڑائی ہے۔

زبان اور رسم خط

زبان کی قومی، بین الاقوامی اور تہذیبی اہمیت علمی حیثیت سے مسلم ہے۔
دیکھا جاتا ہے کہ دنیا کی چھوٹی سی چھوٹی اور غیر متقدم قوم کے پاس بھی زبان موجود
زیادہ تر لوگ ایسے ہیں جنہیں یہ مسئلہ پریشان نہیں کرتا کہ انسان قوت گوہائی
کس طرح کام لیتا ہے۔ تمدنی زندگی کی کس منزل پر زبان وجود میں آئی، اس کا
کس طرح ہوا، انسان اور زبان کا کیا تعلق ہے، زبان اور قوم میں کیا
رہے۔ زبان کے تغیر میں کون سے عناصر کام کرتے ہیں، مادری زبان سے کیا
اور زبان کس طرح زندہ رہتی ہے؟ یہ سوالات پچھیدہ ہیں اور عام
کیا علماء کے لئے بھی مشکلیں پیدا کرتے ہیں تاہم مختلف علوم کی مدد سے
ان سوالات پر برابر غور کیا ہے اور آج کل جب انسانی حقوق پر علمی
حیثیت سے نگاہ ڈالی جا رہی ہے، قوم اور زبان کے تعلق کا مسئلہ بھی
آگیا ہے۔ ہندستان میں زبان کا مسئلہ علمی اور عقلی حیثیت سے طے نہیں کیا
ہے اس لئے بہت سے لوگوں کے جذبات براہ کجیختہ ہیں اور گتھیاں بڑھتی جا رہی
زبان سے متعلق کوئی مسئلہ چھڑتے ہوئے فوراً یہ خیال پیدا ہوتا ہے کہ کچھ لوگ

اس سے جذبات اور فہمیں وابستہ کر کے اس بحث کو علمی راستہ سے ضرور
ہٹادیں گے لیکن میں یہ چند سطریں اس امید میں لکھ رہا ہوں کہ ان پر سائنس
علوم کی روشنی میں بحث کی جائے گی۔

زبان ہی کی طرح رسم خط کا مسئلہ بھی علمی اور غیر جذباتی غور و فکر کا مستحق
کیا کسی زبان اور اس کے رسم خط میں کوئی باطنی تعلق ہے؟ کیا جس زبان کے
جو رسم خط استعمال کیا جا رہا ہے وہی اس کے لئے مناسب ترین ہے اور کیا ایک
زبان کو دوسرے رسم خط میں نہیں لکھا جاسکتا؟ اور اگر لکھا جائے تو کیا یہ کوئی
غیر فطری کوشش ہوگی؟ کیا اس سے زبان کی اصلیت اور حقیقت بدل جائے
اس وقت اس مسئلہ کو کسی خاص زبان یا رسم خط کی روشنی میں دیکھنا مقصود نہیں
ہے بلکہ کسی زبان اور اس کے رسم خط کے تعلق کو دیکھنا ہے۔

اس حقیقت سے کوئی انکار نہیں کر سکتا کہ زبان پہلے وجود میں آئی، اس
ابتداءً جو شکل بھی رہی ہو وہ اظہار خیال اور اظہار جذبات کا ایک ذریعہ تھی، اس
مقصد اظہار و ابلاغ تھا، اس سے وہ سماجی ضرورت پوری ہوتی تھی جس سے
کے ذہن میں کسی حد تک یکسانیت اور وحدت پیدا ہوتی ہے۔ اسی سلسلہ میں یہ
بھی اکتھتی ہے کہ سب سے پہلی زبان کہاں اور کن لوگوں میں پیدا ہوئی تھی، کیا
ایک ہی زبان پیدا ہوئی یا کئی زبانیں؟ لیکن یہاں اس بحث میں اُلجھنے کی ضرورت
نہیں ہے، ہمیں تسلیم کر لینا چاہئے کہ انسانی زندگی کی ابتدا میں زبان وجود
آئی اور اگر یہ انسان کئی خطوں میں رہتے تھے تو ان کی سماجی ضروریات کے
مختلف مقامات پر مختلف زبانیں وجود میں آئیں، اس سے نفس خیال پر

پڑتا یعنی زبان انسانوں میں پیدا ہوئی اور ایک زبردست اجتماعی اساس
 سے ابتدائی تمدن کو منضبط کرنے میں معین ہوئی۔ یہ بات ناقابل انکار ہے کہ
 زبان اجتماعی زندگی کی تشکیلات اور تعمیر میں اتنی اہم ثابت ہوئی، جب اس نے
 میں مدد دی تو اسے خود بھی ترقی ہوئی اور انسانی ذہن نے اس عجیب و غریب
 دوام بخشنے کے لئے رسم خط ایجاد کرنے کی کوشش کی۔ بہر حال یہ بات
 ہے کہ زبان پہلے پیدا ہوئی اور رسم خط بعد میں، میں اس سے یہ نتیجہ
 نکلا کہ زبان اور رسم خط میں کوئی باطنی تعلق نہیں ہے بلکہ رسمی ہے اور اگر
 رسم لکھی جائے تو زبان اور رسم خط کے متعلق جو بحث جاری ہے وہ
 ہو سکتی ہے۔

جہاں ذرا دیر کے لئے ٹھہر کر اگر رسم خط کی ابتدا پر غور کر لیا جائے تو زبان اور
 رسم خط کے تعلق کو سمجھنے میں آسانی ہوگی۔ زبان ہی کی طرح رسم خط کی ابتدا
 اندلکے میں ہے لیکن جہاں تک اس سلسلہ میں تحقیقات ہوئی ہے اس سے پتہ
 ہے ابتداً تصویری صورت کی مختلف شکلوں سے ہوئی۔ مصری، بابلی، چینی اور ہندوستانی
 کو دیوتاؤں سے منسوب کرتے تھے اور یہودی حضرت موسیٰ سے۔ اس میں
 اس کی تحریر کی ایجاد بھی تسخیر فطرت کا ایک ذریعہ تھی اور اپنی قوت یادداشت
 درقوی تر بنانے کے لئے انسان نے اپنے خیالات کو جانی بوجھی تصویروں
 کر لیا تاکہ تلامذہ ذہنی کی مدد سے وہ اپنے خیالات اور تجربات کی باز آفرینی
 سکے، یہ اہم سماجی کارنامہ سحر اور ٹوٹکے کے تصور پر بھی مبنی کہا جاسکتا ہے
 اس پر غور کیا جائے گا تو معلوم ہوگا کہ سحر کی مدد سے بھی فطرت کو شکست

دینے یا اس پر قابو پانے ہی کی کوشش کی جاتی تھی کیونکہ انسان اپنی اہم
 زندگی ہی سے فطرت کے خلاف جدوجہد کرنے لگا تھا اور اپنے محدود مادی و
 سے کام لے کر آگے بڑھ رہا تھا۔ تحریر آگے بڑھنے کا ذریعہ تھی۔ یہ ظاہر ہے
 یادداشت میں سب سے زیادہ مدد قریب ترین مماثلت سے ملتی ہے اس
 چیزوں کی تصویریں سب سے زیادہ فطری تحریر کہی جاسکتی ہے۔ درخت کی
 دیکھ کر درخت کی یاد ضرور آئے گی اور اس زندگی کے ابتدائی تجربوں کا جو تم
 درخت سے ہوگا تسلسل خیال انہیں بھی سامنے لا کر اکرے گا لیکن زبان
 کے ناموں کا مجموعہ تو نہیں، متحرک زندگی میں بنائی چیزیں کم ہیں۔ خیالات
 عمل کی مختلف صورتوں اور حالتوں میں ربط پیدا کر لیتی ہے اس لئے تصویر
 کے علاوہ تصویری تحریر بھی پیدا ہوئی جس میں خیالات اور تصورات کی علامت
 بنائی جاتی تھیں یعنی الفاظ خیالوں کی ملفوظی یا صوتی علامات کہے جاسکتے ہیں
 ان کی تصویریں تحریری علامات۔ اس تحریری علامت کا مقصد کسی آواز یا
 کے مجموعے یا خیال کی طرف ذہن کو منتقل کر دینے کے سوا اور کچھ نہیں۔
 تصویری تحریر خیالات کی علامت مقرر کرنے کی ابتدائی اور بھاری
 تھی لیکن جب انسانی ذہن اور استوار ہوا اور اس کی تحریری طاقت بڑھی تو
 آوازوں کی علامتیں مقرر کرنے کی کوشش کی کیونکہ تصویری رسم خط میں
 ہوتے تھے انہی ہی علامتوں کی ضرورت پڑتی تھی، پھر مصوری پر قدرت نہ ہونے
 بعض تصویریں ایک دوسرے سے مل جاتی تھیں اور التباس پیدا کرتی تھیں
 زیادہ سائنٹفک طریقہ کی جستجو ضروری تھی۔ جلد لکھنے کی کوشش میں تصویریں

ن کر رہ جاتی تھیں اور خیال کیا جاتا ہے کہ حروف تہجی انھیں تصویری یا تصویری
 سروں کی ارتقائی شکل ہیں۔ ابتدائی عبرانی یا یونانی حروف تہجی کی تاریخ کا مطالعہ
 نے سے معلوم ہوتا ہے کہ ہر حرف کوئی معنی رکھتا ہے اور ان کی ابتدائی شکل اس
 ہیوم یا معنی سے صورتی مماثلت رکھتی ہے۔

اس وقت علمی حلقوں میں یہ بات تسلیم کی جاتی ہے کہ قدیم ترین رسم خط کے
 نے (جو تصویری یا ہیروغلیفی نہیں ہیں) شمالی سامی قوموں میں ملتے ہیں انھیں کی
 تعلق شاخیں اور شکلیں کنعانی (یعنی ابتدائی عبرانی اور فنیقی) آرامی، جنوبی سامی اور
 نانی کے روپ میں بڑھیں اور پھیلیں۔ یہ آرامی رسم خط تھا جس سے کئی رسم خط
 کھے یا کم سے کم اس سے خیال اور اثر نے کر دوسرے رسم خط بنائے گئے، چنانچہ
 بریم پہلوی تو آرامی رسم خط سے نکلا ہی ہے، برہمی رسم خط بھی اسی کا نتیجہ کہا جاسکتا ہے
 لیکن یہ بات بہت بحث طلب ہے کیونکہ ابتدا میں کبھی یہ داہنی طرف سے لکھا گیا اور
 صی بائیں طرف سے۔ یہاں نفس بحث سے اس کا گہرا تعلق بھی نہیں ہے، صرف یہ ظاہر
 رہتا مقصود ہے کہ ہر زبان اپنے ساتھ رسم خط لے کر پیدا نہیں ہوئی بلکہ تہذیبی ترقی
 باریقی تعلقات اور سماجی اثرات کے تحت ایک ہی رسم خط اور حروف کئی زبانوں
 کے لئے استعمال ہونے لگے اور آہستہ آہستہ امتداد زمانہ سے ان میں تغیرات ہوئے۔
 بانوں میں بھی اختلاف ہوتے رہے لیکن پھر بھی کثرت استعمال اور قومی خصوصیات وغیرہ
 کی وجہ سے زبانوں نے اپنی آزاد حیثیت کچھ نہ کچھ برقرار رکھی لیکن فن تحریر جو ایک
 نگہ سے دوسری جگہ سفر کر کے پہنچا تو ایک ضروری سماجی ایجاب ہونے
 وجہ سے لوگوں نے اسے اپنا لیا اور اپنے الفاظ کو بھی صوتی تحریری

لباس عطا کر دیا۔ مدت گزر جانے کے بعد معمولی تغیرات کر کے ہر ملک میں اسے
 قومی رسم خط یا مخصوص زبانوں سے وابستہ رسم خط سمجھ لیا گیا۔ یہ بھی یاد رکھنا چاہیے
 کہ جس طرح زبانوں میں تبدیلی ہوتی رہی ہے اس طرح رسم خط میں نہیں ہوتی
 ہے۔ معمولی صوتی تغیرات کے لئے معمولی تبدیلیاں کر لی گئیں۔

ڈیوڈ ڈرننگر، جس نے حروف تہجی پر بڑی عالمانہ کتاب لکھی ہے، تحریر کے
 انقلابی فن کو شمالی مغربی سامیوں سے منسوب کرتا ہے۔ اس خیال ہے کہ وہیں
 یہ حروف یونانیوں میں پہنچے اور یونانیوں نے ان میں اضافے کئے۔ انہیں بطور
 سے برابر شاخیں نکلتی رہیں اور ملکوں ملکوں میں پھیلتی رہیں کسی رسم خط کو مکمل طور
 تمام حروف صحیحہ اور تمام حروف علت کے لئے استعمال کیا جاسکتا ابھی چند
 سال پہلے تک روس کی بعض زبانوں کے پاس رسم خط نہیں تھے، علمائے سار
 نے ان زبانوں کو ترقی دینے کے لئے ان کے رسم خط ایجاد کئے۔

ساری دنیا کے انسانوں کو ایک کرنے کی کوششیں ہمیشہ سے ہوتی رہی ہیں
 کبھی مذہب نے یہ فرض انجام دینے کی کوشش کی ہے کبھی سیاسی فلسفہ نے کبھی
 سب کے لئے ایک زبان ایجاد کرنے کی کوشش کی گئی ہے اور کبھی ایک رسم خط۔ ان
 پیچھے حکمرانی اور اقتدار کے جو جذبات کار فرما ہیں وہ اتنے نمایاں ہیں کہ ان پر بحث کرنے
 کی ضرورت نہیں۔ آج بھی ایک قوم یا خطہ کی زبان دوسرے خطوں پر لا دینے میں
 یہی جذبہ کام کرتا ہے گو اسے مختلف قسم کی توجیہوں سے فلسفیانہ اور عالمانہ بنانا
 کی کوشش کی جاتی ہے لیکن چونکہ اس میں جبر کے پہلو شامل ہوتے ہیں اس
 کبھی کامیابی نہیں ہوتی۔ تاہم اس بات سے انکار نہیں کیا جاسکتا کہ اگر کسی طرح

ن اور رسم خط میں یکسانیت پیدا ہو جائے تو کچھ صدیاں گزر جانے کے بعد
 اس سے فواید ضرور مترتب ہوں گے لیکن اصل سوال یہ ہے کہ جس طرح زبان قوم
 تشکیل و تعمیر میں معاون ثابت ہوتی ہے کیا اسی طرح رسم خط بھی کسی زبان سے وابستہ
 ہے؟ تقریباً تمام ماہرین لسانیات اس خیال سے متفق ہیں کہ زبان اور رسم خط
 کوئی خاص تعلق نہیں، آواز اور اس کی ظاہری تحریری علامت میں کوئی لازمی
 تعلق نہیں ہے۔ پھر جو یہ خیال بار بار دہرایا جاتا ہے کہ اگر کسی زبان کا رسم خط بدلا
 تو وہ زبان بھی ختم ہو جائے گی اس کا کیا مطلب ہے؟

جب تک تحریر کا فن ایجاد نہیں ہوا تھا زبان کا استعمال محض صوتی حیثیت
 میں تھا، اس وقت زبان کسی رسم خط سے وابستہ نہ تھی، لفظوں کی آواز کو محض
 معہ گرفتار کرتا تھا اور بولنے والے کی آواز جو تاثر یا ردِ عمل سننے والے میں پیدا
 کرتی تھی وہ کچھ دنوں میں اس کے پہچاننے کا عادی بن جاتا تھا، یہاں تک کہ مخصوص
 الفاظ مخصوص تاثر پیدا کرنے لگتے تھے اور الفاظ کے معنی متعین ہو جاتے تھے، الفاظ کی
 حیثیت معنی کو بھی سماجی اہمیت بخشی تھی۔ زبان کا جو مقصد تھا وہ اس طرح
 ہو رہا تھا۔ جب لکھنے کا فن ایجاد ہوا تو تاثر اور ردِ عمل کو دوام بخشنے کیلئے صوتی تصویر
 و سامعہ کی مدد سے ذہن میں بنی تھیں تحریری علامتوں میں منتقل کر دیا گیا اور وہ
 باصرہ کی مدد سے ذہن پر منعکس ہونے لگا۔ سیکھنے اور دیکھنے کے بعد مختلف علامات کی
 میں اسی طرح ذہن میں بننے اور تاثر پیدا کرنے لگتی ہیں جس طرح سننے اور سیکھنے کے بعد لکھی
 اس کو کوئی زبان نہ معلوم ہو تو اسکے الفاظ (یعنی آوازوں کے مجموعے) سننے کے بعد بھی وہ
 میں سمجھ نہ سکے گا۔ اسی طرح انھیں کسی معلوم یا نامعلوم رسم خط میں لکھا ہوا دیکھنے کے بعد بھی کچھ

نہ سمجھا جاسکے گا۔ تاثر یا رد عمل کی وہ منزل جو مفہوم تک ذہن کو پہنچا دے ہمارے علم پر
 منحصر ہے اور اس کا تعلق عادت سے ہے جس جس رسم خط کو ہم جانتے ہیں اسی حد تک ہم
 اسے دیکھ کر جلد یا بدیر تاثر حاصل کریں گے۔ دوسرے لفظوں میں اس کا مقصد یہ ہے کہ
 مخصوص تحریری علامتوں کو دیکھ کر مخصوص آوازوں کی طرف ذہن کا منتقل ہونا محض ہماری
 عادت پر منحصر ہے اور یہ عادت اکتسابی ہوتی ہے۔ ایک مخصوص علامت کا تعلق ایک مخصوص
 آواز کے ساتھ ہمارا مقرر کیا ہوا ہے۔ مثال کے طور پر کسی آواز کو لیجئے۔ ج، یہ آواز تقریباً
 دنیا کی ہر زبان میں موجود ہے۔ کچھ لوگ اسے ج: یا ز کی شکل میں پہچانتے ہیں، کچھ لوگ
 ج کی شکل میں، کچھ لوگ ج کی شکل میں سیکڑوں رسم خط میں جن میں یہی آواز کسی نہ کسی شکل
 میں ملتی ہے۔ اگر کوئی شخص تمام رسم خطوں کو جانتا ہوگا تو وہ ہر جگہ اس آواز کی تحریری صورت
 یا علامت کو پہچان لے گا اور چند کو جانتا ہوگا تو محض انہیں میں پہچانے گا اور اگر صرف ایک
 کو جانتا ہوگا تو صرف اسی ایک میں پہچانے گا، اگر کسی قسم کے رسم خط سے واقف نہ ہوگا تو وہ
 یہ آواز جاننے کے بعد بھی اس کی صورتی یا تحریری شکل سے بالکل ناواقف ہوگا جو شخص کوئی
 رسم خط نہیں جانتا اسے آوازوں کے پہچاننے کے لئے کوئی رسم خط سکھایا جاسکتا ہے اور
 تھوڑے ہی دنوں کی مشق کے بعد ان آوازوں کو جنہیں وہ بولنے میں استعمال کرتا ہے اس
 رسم خط میں پہچاننے کا عادی ہو جائے گا، چاہے وہ رسم خط کوئی ہو اور زبان کوئی۔ جیسا کہ
 عرض کیا جا چکا دنیا کا کوئی رسم خط مکمل نہیں ہے لیکن جو رسم خط جتنا اچھا ہوگا اسی قدر وہ
 آوازوں کی اچھی علامتیں یعنی آوازوں سے زیادہ سے زیادہ مماثلت رکھنے والی علامتیں
 پیش کر سکے گا اور اسی قدر سائنٹفک کہا جائے گا، لیکن جو نگاہیں جس رسم خط کی عادی
 ہو جاتی ہیں وہی ان کے لئے آسان معلوم ہوتا ہے، پسینی اور جاپانی رسم خط بہت مشکل ہیں

لوگ صرف انھیں علامتوں میں آوازوں کے پہچاننے کے عادی ہو چکے ہیں وہ
 سے آسان رسم خط کو بھی ابتداء میں ان کے مقابلہ میں مشکل سمجھیں گے۔ ایک شخص گئی
 ورنی زبانیں جانتا ہو تو اس کی عادت ہر زبان کو اس کے مروجہ رسم خط میں پڑھنے
 ہی ہے لیکن اگر ایک زبان دوسرے رسم خط میں لکھ دی جائے تو زبان جاننے کی وجہ
 رسم خط کی دشواریوں کو عبور کر سکے گا اور جس قدر مشق بڑھاتا جائے گا اسی قدر
 آسانی ختم ہوتی جائے گی یہاں تک کہ وہ کسی زبان کو کسی رسم خط میں پڑھنے لگے گا۔
 اسے ایک طرح اور دیکھنا چاہئے۔ اگر زبان اور رسم خط میں کوئی ایسا تعلق ہو تاکہ
 بیان کے الفاظ اسی کے مروجہ رسم خط میں کوئی رد عمل یا تاثر پیدا کر سکتے تو البتہ یہ
 دشواری پیدا کرتا لیکن ایسا نہیں ہے۔ اصل رد عمل مفہوم کی واقفیت سے پیدا ہوتا
 یہی علامت سے نہیں۔ مثلاً ہم بہت سے انگریزی الفاظ اردو میں استعمال کرتے
 اور ضرورت پر انھیں اردو رسم خط میں لکھ بھی دیتے ہیں جیسے پہلک پونٹری پولیٹیکل
 اور ہر وہ شخص جو ان الفاظ اور ان کے معنی سے واقف ہے بغیر کسی دقت کے انھیں
 لکھتا ہے۔ اگر یہ الفاظ انگریزی رسم خط میں لکھے جاتے تو اس رسم خط سے ناواقف ان
 کے معنی جاننے کے بعد بھی انھیں پڑھ نہ سکتے۔ ان تمام باتوں سے یہ واضح نتیجہ نکلتا
 زبان اور رسم خط میں کوئی تعلق نہیں ہے، یہ ہماری روایت اور عادت ہے جو
 تعلق پیدا کرتی ہے، جس طرح کی عادت ڈالی جائے پڑ جائے گی یعنی اگر انگریزی
 کو فارسی رسم خط میں، اور اردو زبان کو لاطینی یا انگریزی رسم خط میں لکھنے لگیں تو
 غیر فطری، ناممکن العمل یا علمی حیثیت سے غلط فعل نہ ہوگا۔ دونوں رسم خط ایسے ہیں
 بعض اوقات بولنے اور لکھنے میں فرق ہوتا ہے، اردو کا "بالکل" انگریزی یا لاطینی

رسم خط میں اپنا "الف" کھو دے گا اور انگریزی کا "HIGH" اُردو میں لکھا جائے گا تو دو رسم
G اور H غائب ہو جائیں گے اور اُردو میں یہ لفظ تلفظ کے مطابق ہائی رہے گا۔

ہر زبان میں رسم خط کا مقصد ایک ہی ہے۔ آوازوں کی علامتیں معین کر کے انھیں
استقلال بخشنا، کہیں بھی یہ علامتیں معنی کے متعین کرنے میں مدد نہیں دیتیں کیونکہ اگر
ہوتا تو پھر بغیر لکھے ہوئے لفظ کے معنی کا تعین ہی نہ ہو سکتا، لیکن ہم جانتے ہیں کہ تقریر کرتے
ہم لفظ کے معنی محض اُس کی صوتی حیثیت کو سامنے رکھ کر سمجھ لیتے ہیں۔ اب اگر یہ بات طے ہو
کہ زبان اور رسم خط دو الگ الگ چیزیں ہیں اور کوئی زبان کسی رسم خط میں لکھی جاسکتی
تو پھر اردو کے لئے دیوناگری، لاطینی اور فارسی رسم خط میں سے کسی ایک کے منتخب کرنے
سوال دوسری نوعیت اختیار کرنے کا۔ فطرت، مزاج اور نفسیات کے نام پر بہت سے
علمی مقالے تیار کئے گئے ہیں۔ انھیں میں سے ایک یہ بھی ہے کہ اگر رسم خط بدل یا جائے
تو زبان بدل جائے گی یا خراب ہو جائے گی۔ اگر اس بحث سے معقول نتائج برآمد ہوں
پھر یہ بحث شروع کی جاسکتی ہے کہ کسی رسم خط کے اختیار کرنے میں کن باتوں کا لحاظ رکھنا
اور آج اس مسئلہ کی نوعیت کیا ہے۔

پاکستان میں اُردو

جس طرح یہ سوال اہم ہے کہ ہندوستان میں اُردو زبان و ادب کا کیا حشر ہوگا
 یا طرح یہ بات پاکستان کے لئے بھی غور طلب ہے کہ وہاں اُردو زبان و ادب کی موجودہ
 ت کیا ہے اور آئندہ اُس کی ترقی کے کیا امکانات ہیں۔ زبان و ادب کو سیاست سے
 بچایا جائے لیکن اس کے بننے بگڑنے میں سیاسی صورت حال کو بہت زیادہ دخل ہوتا
 ہے ہماری داخلی زندگی، ہماری خواہشیں صرف اس وقت ان کی تقدیر بدل سکتی ہیں جب
 ات اور داخلی احساسات میں ہم آہنگی ہو۔ فلسفہ اور حیاتیات کا یہی وہ مسئلہ ہے جسے نظر انداز
 غور کرنے سے کبھی صحیح نتائج برآمد نہیں ہوتے اور اچھے خاصے ذہین لکھنے والوں کو بھٹکانا پڑتا
 ہے۔ اس کا شکار بعض اچھے اور ذہین ادیب بھی ہو جاتے ہیں، وہ اپنی جذباتی داخلی زندگی کو
 ہی حقایق کی بنیاد بنانا چاہتے ہیں لیکن انہیں یہ سمجھ لینا چاہئے کہ قلم ہاتھ میں لے کر چائے کی
 ن میں طوفان اٹھانا، اپنی حدود کے اندر تھخیل پرست سے ممکن ہے لیکن حقیقتوں کے
 رخ راستوں سے گذر کر منزل تک اس طرح پہنچنا کہ ختم سفر پر ذہنی آسودگی بھی حاصل ہو
 نہیں ہے۔ ایسے ہی لوگوں سے خطرہ ہے کہ وہ اپنے ذہن کی کال کو ٹھری کو شعبدہ باز کا
 سمجھ کر اس میں سے ہر چیز نکال دیں گے اور ہر پک جنبش قلم تمام علمی مسائل کو حل کر دینے

اور بات کی بات میں قومی یا اجتماعی زندگی کے متعلق فیصلہ دینے کا فرض اس طرح نیا
 دیں گے گویا اب کچھ باقی نہیں رہا۔ یہ لوگ اپنی خواہش اور حقائق میں فرق نہیں کرتے
 اگر کبھی ایسا ہو تو کون خوش نہ ہوگا۔ لیکن سوال یہ ہے کہ ایسا حقیقتاً ہوتا بھی ہے؟ میں
 یہ اس لئے کہتا ہوں کہ محض دل خوش کن خیالات بھی واقعات کی دنیا میں پھیدگی پیدا کرتے
 ہیں اور اس کا ادراک کرنے کے لئے وہ ذہنی وسعت چاہئے جو یہ شعر کہتے ہوئے غالب کو میسر
 بس کہ دشوار ہے ہر کام کا آساں ہونا
 آدمی کو بھی میسر نہیں انساں ہونا

پاکستان میں اردو کی کیا حیثیت ہے یا ہوگی؟ یہ اتنا سیدھا سوال نہیں ہے جتنا بظاہر
 نظر آتا ہے کیونکہ پاکستان مجموعہ ہے انسانوں کے چند ایسے گروہوں کا جن کے پاس اپنی
 بول چال کی مختلف زبانیں پاکستان بننے کے پہلے سے موجود ہیں۔ فطری طور پر ان میں سے
 بعض گروہ (جنہیں جدید عمرانی اصطلاح میں قوم کا مرتبہ دیا جاتا ہے) اپنی زبان پر فخر کرتے ہیں
 اس سے انہیں محبت ہے، اسے بڑھانا اور ترقی دینا چاہتے ہیں۔ انفرادی طور پر ہر جگہ ایسے
 لوگ مل سکتے ہیں جو اپنی زبان پر کسی دوسری زبان کو ترجیح دیں لیکن عام طور سے ایسا نہیں
 ہوتا، اس لئے اس حقیقت کو تو سامنے رکھنا ہی پڑے گا کہ پاکستان کے خاص خاص لسانی
 علاقوں میں مختلف زبانیں بولی جاتی ہیں۔ ان میں سے بعض ترقی یافتہ ہیں اور بعض معمولی
 ادبی اور تہذیبی سرمایہ رکھتی ہیں لیکن یہ بھی نہیں بھولنا چاہئے کہ ان کی تہذیبی و لسانی
 بولنے والوں کی محبت میں رکاوٹ نہیں ڈالتی۔

پاکستان مجموعہ ہے دو بڑے علاقوں کا، مغربی پاکستان جس میں صوبہ سرحد
 بلوچستان، سندھ اور مغربی پنجاب شامل ہیں اور مشرقی پاکستان جو مغربی پاکستان سے

یادہ فاصلہ پر واقع ہے اور مشرقی بنگال کے نام سے موسوم ہے گو پاکستان
 خطوں پر مشتمل ہے۔ ان پانچ ملکڑوں میں سے مشرقی پاکستان کی لسانی نوعیت
 تک مغربی پاکستان کی لسانی نوعیت سے بالکل جداگانہ ہے۔ اس لئے پہلے یہ
 ہے کہ اس وقت پاکستان کی لسانی صورت کیا ہے اور اس کے بعد یہ بات
 کی گئی کہ آئندہ کیا صورت پیدا ہو سکتی ہے۔

مشرقی بنگال میں بنگالی بولی جاتی ہے۔ بنگالی ایک ترقی یافتہ زبان ہے جس کا
 مذمتہ ہزار سال میں ہوا ہے اگر وہاں کے بسنے والے یہ مطالبہ کریں کہ ان کی زبان
 رسم کی جائے کوئی معقول حکومت یا کوئی معقول انسان اس مطالبہ کی مخالفت
 سکتا۔ ہزار سال سے وہاں کے بسنے والوں نے اسی زبان میں اپنی سماجی اور
 زندگی کا اظہار کیا ہے اور ان کو اس بات پر مجبور نہیں کیا جاسکتا کہ وہ اپنی زبان
 سی اور زبان میں سوچنے اور اظہار خیال کرنے لگیں، ہاں یہ ہو سکتا ہے کہ
 کے دوسرے حصے (مغربی پاکستان) کے اثر سے جسے بعض سیاسی اور تہذیبی
 زیادہ اہمیت حاصل ہو گئی ہے وہ کسی اور زبان کو سکھنے پر کسی حد تک مجبور ہوں
 ضروری نہیں ہے کہ مشرقی بنگال کے تمام بسنے والے اس دوسری زبان کو ضرور
 یا اگر سیکھیں بھی تو اس کو اپنے خطہ کی زبان پر ترجیح دیں۔ یہ پھر کہہ دینا ضروری ہے
 ہی طور پر ایسے لوگ پائے جاسکتے ہیں جو مغربی پاکستان کے اثر اور تعلق کو اتنی اہمیت
 بنگالی کے مقابلہ میں اس زبان کو ترجیح دیں جو وہاں اہمیت اختیار کرتی ہے مگر
 ایسا نہیں کر سکتے۔ کوئی غیر معمولی اور بہت ہی بڑا محرک عوام کو ایسے اقدام
 نہ کر سکتا ہے لیکن اسے نہ بھولنا چاہئے کہ پاکستان کے دونوں علاقوں میں

اتنا فاصلہ اور طرز معاشرت میں اتنا فرق ہے کہ ان کا ایک دوسرے پر بہت زیادہ اثر
 ہونا قرین قیاس نہیں معلوم ہوتا۔ اس کے بجائے یہ بات بالکل فطری معلوم ہوتی
 کہ اگر ہندوستان اور پاکستان کے تعلقات دوستانہ رہے تو مغربی بنگال پر مشرقی بنگال
 اور ہندوستان کے دوسرے قریبی علاقوں کا زیادہ اثر پڑے گا۔ لسانی بکیرنگی سے
 پذیرگی کی صلاحیت معمولی حالات میں بہت بڑھ جاتی ہے۔ اگر ایسے دو ملکوں کے درمیان
 کی خلیج حاصل نہ ہو تو اثر ڈالنا اور اثر قبول کرنا ایک عام فطری اور تاریخی حقیقت ہے۔
 اس طرح مشرقی پاکستان کا لسانی مسئلہ اپنی خصوصیات کے لحاظ سے مغربی پاک

کے لسانی مسئلہ سے بالکل مختلف ہے۔ بنگالی ایک ہند آریائی زبان ہے جس کا عروج ٹھیک
 اُس زمانہ میں ہوا، جب مسلمان بادشاہوں نے اپنی حکومت قائم کر لی تھی۔ ابتداء
 لحاظ سے بنگالی بھی ہند آریائی کے دور جدید میں پیدا ہوئی، جس کا زمانہ عام طور
 مسئلہ کے بعد سے مانا جاتا ہے۔ اس زبان پر سنسکرت کا بھی گہرا اثر ہے اور فارسی عربی
 بھی۔ اس کی ترقی میں ہندو اور مسلمان دونوں کا ہاتھ ہے بعض تہذیبی تعلیمی اور روایتی
 خصوصیات کی وجہ سے ہندوؤں اور مسلمانوں کی طرز تحریر اور تقریر میں کچھ فرق ضرور ہے لیکن
 بنیادی طور پر پورے بنگال (مشرقی اور مغربی) کی زبان ایک ہی ہے جس کے پاس بہت
 ادبی سرمایہ موجود ہے۔ وہاں بنگالی کے سوا کسی دوسری زبان کو اس وقت تک زیادہ
 اہمیت حاصل نہیں ہے۔ انگریزی سب سے پہلے تعلیم یافتہ طبقہ میں وہیں مقبول ہوئی
 اسے وہاں کی قومی زبان نہیں کہہ سکتے۔ اور دو چند بڑے شہروں میں مخصوص حلقوں میں
 دلچسپی کا مرکز بنی ہوئی ہے۔ گو اس کا اثر پھیل رہا ہے۔ ہندی کا بھی اثر ہے مگر مخصوص حلقوں
 لیکن انگریزی، اور دیا ہندی کو وہ جگہ نہیں دی جا سکتی جو بنگالی کو حاصل ہے۔ یہ موجود

حال ہے۔ اس کا ایک بڑا ثبوت اس سے بھی ملتا ہے کہ مشرقی بنگال سے اب تک کوئی ایسا معقول رسالہ یا اخبار نہیں نکلا جسے مہاجرین کے علاوہ وہاں کے حلقوں اہمیت حاصل ہو۔ نہ اس وقت تک اردو کی تعلیم کی جانب پوری توجہ دی گئی ہے لیا امکانات میں اس کا ذکر ابھی آئے گا۔

مغربی پاکستان کی صورت حال زیادہ پیچیدہ ہے۔ اس کے چار مختلف علاقوں زبانیں رائج ہیں۔ سرحد میں پشتو، جو ہندستانی زبانوں کے مقابلہ میں ایرانی سے قریب ہے۔ بلوچستان میں بلوچی، یہ بھی فارسی اور پشتو سے خاندانی تعلق رکھتی ہے، سندھ سندھی اور پنجاب میں پنجابی اور اردو۔ جہاں تک بولنے والوں کے گہرے جذباتی تعلق بی ذخیرے کا سوال ہے، پشتو کو پنجابی، سندھی اور بلوچی کے مقابلہ میں اہمیت حاصل ہوتی ہے اس لحاظ سے بھی کچھ اہمیت اختیار کر لیتی ہے کہ صوبہ سرحد کے باہر افغانستان بولی اور سمجھی جاتی ہے اور ایک مخصوص نسلی گروہ اس سے وابستگی رکھتا ہے، صوبہ سرحد سندھی عزت کی نظر سے دیکھی جاتی ہے۔ بلوچی بولنے والوں کی تعداد بہت کم ہے۔ بلوچی کی وجہ سے وہاں کوئی اور زبان باقاعدہ سمجھی نہیں جاتی۔ کوئی اردو کا اچھا بھی بلوچستان سے نہیں نکلتا۔ کچھ دنوں پہلے سندھ میں سندھی کو اہمیت حاصل تھی لیکن ہند کے بعد سے حالات بہت بدل گئے ہیں۔ گو بعض حیثیتوں سے سندھی کو ترقی دینے کا حکم بنانے اور سندھی کے عام زبان تسلیم کئے جانے کی تحریک بھی مطالعہ کا مطالبہ کرتی ہے مطالعہ کرنے والے کو صوبائی تعصب، وقتی جوش اور حقیقت کو الگ کرنا پڑے گا۔ قول نتیجہ برآمد نہ ہوگا۔ پنجابی بہت دنوں سے اردو کے سامنے پسا ہوتی رہی ہے موجودہ حالات میں تو وہ محض بول چال کی زبان رہ گئی ہے گو ادھر کچھ

دنوں سے پنجابی میں بعض ادبی اصناف کی ترقی بھی ہو رہی ہے۔ لاہور سے تقسیم ہند
 پہلے سب سے زیادہ اُردو کے رسائل نکلتے تھے اور آج بھی اس کی یہ اولیت قائم
 کراچی سے بھی اُردو کی اشاعت کا کام بڑے پیمانے پر ہو رہا ہے مگر ابھی وہاں اُس کی
 مضبوط نہیں ہوئی ہیں گویا دوسرے الفاظ میں موجودہ صورت حال یہ ہے کہ پنجاب
 اُردو ہی سب کچھ ہے۔ علاوہ تھوڑے سے لوگوں کے پنجابی کو کوئی شخص وہاں
 صوبائی یا قومی زبان قرار دینے پر مصر نہیں ہے۔ سندھ میں سندھی کی تحریک کبھی کبھی
 اٹھتی ہے۔ بلوچستان کا علاقہ آئندہ اہمیت اختیار کر لے گا۔ سرحد میں اب تک ادبی کاموں
 کے لئے پشتو پر اُردو کو ترجیح دی جاتی رہی ہے لیکن کوئی انصاف پسند یہ مطالبہ نہیں
 کر سکتا کہ پشتو کو مشا کرواں اُردو یا وہ زبان مسلط کی جائے جو پاکستان کی قومی زبان
 قرار پائے۔ بلکہ مناسب یہ ہوگا کہ پشتو بھی رہے اور اُردو بھی کیونکہ وہاں اکثر دو
 زبانوں سے دلچسپی لینے والے موجود ہیں۔

پاکستان کے پانچوں لسانی خطوں پر موجودہ سیاسی اور سماجی حالات کی
 میں بھی نظر ڈالنا چاہئے۔ مغربی بنگال کی بکیرنگی اچھی خاصی برقرار ہے کیونکہ جب تقسیم
 کے بعد آبادیوں کا تبادلہ شروع ہوا تو مشرقی بنگال میں بہت تھوڑے سے لوگ آباد ہو
 کی نیت سے گئے اور جو گئے بھی وہ عام طور سے بنگالی علاقے یعنی مغربی بنگال ہی کے لوگ
 اسی لئے وہاں کوئی ایسا مغفول گروہ اس قسم کا موجود نہیں ہے جو وہاں کی سماجی زندگی
 پر اثر انداز ہو سکے، جو اثر بھی پڑ سکتا ہے وہ اس حقیقت کی بنا پر پڑ سکتا ہے کہ پاکستان
 ایک مخصوص قسم کے مذہبی اور تہذیبی جذبے کے ماتحت بنا ہے اور اس میں ایسے عناصر
 نمایاں ہونا ضروری ہے جو ان مذہبی اور تہذیبی خصوصیات کے مظہر ہوں۔ یہ ایک

تعمین چیز ہے۔ سیاسی تقاضوں اور سماجی ضرورتوں سے ان عناصر میں بڑی اہم
 درمیاں بھی ہو سکتی ہیں جن کے متعلق کچھ کہنا مشکل بھی ہے اور قبل از وقت بھی لیکن اتنا
 ہے کہ میں کوئی دشواری نہیں معلوم ہوتی کہ بنگالی کے اوپر کسی اور زبان کے مسلط ہونے
 کے امکانات فی الحال بہت کم ہیں تعلیم اور تہذیبی میل جول کی ایک طویل مدت گزرنے
 کے بعد وہ نتائج ظاہر ہو سکتے ہیں جن کا خواب آج محض جذبات اور خواہش پرستی کی
 سید میں دیکھا جا رہا ہے۔

مغربی پاکستان کے علاقوں میں شدید تہذیبی، روایتی اور تمدنی روایات
 کے باوجود بعض باقی مشترک ہیں اور ان علاقوں کا باہمی رشتہ کئی حیثیتوں سے مضبوط ہے
 تہذیبی عناصر کی نیرنگی یا ایک رنگ پر بحث کرنے کا یہ موقع نہیں۔ لسانی نقطہ نظر سے حقیقت
 قابل لحاظ ہے کہ اردو کسی علاقہ کی اصل زبان نہ ہوتے ہوئے بھی ہر لسانی خطہ میں اہمیت
 رکھتی ہے۔ پنجاب میں اس نے ایک اہم زبان کی حیثیت سے صدر کے بعد دوبارہ جنم لیا
 ایک حیثیت سے تو اردو نے پنجاب ہی میں زندگی پائی لیکن امتداد زمانہ سے وہ وہاں
 ترقی نہ کر سکی اور صدیوں چند صوفی فقراء کے علاوہ کسی نے اسے منہ نہ لگایا لیکن ۱۸۶۷ء
 کے قریب اس کا نشاۃ الثانیہ ہوا اور اس دھوم دھام سے ہوا کہ جدید شاعری کی بنیاد
 پڑ گئی۔ یہی نہیں بلکہ اس وقت تک زبان و ادب کی ترقی کا وہ علم وہاں سر بلند ہے
 جو انیسویں صدی کے آخری حصے میں بلند کیا گیا تھا۔ پنجاب کے پاس اردو کی ترقی
 کی ایک شاندار روایت ہے۔ جب وہاں کی حکومتوں نے اردو کے لئے تعلیمی
 آسانیاں فراہم نہیں کیں اس وقت بھی اردو زبان وہاں جڑ پکڑتی رہی۔ یہاں تک
 کہ پنجاب کی ہندو اور سکھ تحریکوں نے بھی اردو ہی کو اپنے خیالات کے اظہار کا آلہ بنایا

اور گو آج بھی اُردو کی تعلیم کے لئے بہت زیادہ آسانیاں نہیں ہیں لیکن اسے ترقی دینے کی تحریک کسی طرح ماند نہیں پڑی ہے۔ یہ بات صوبہ سرحد، بلوچستان یا سندھ کو حاصل نہیں ہے۔ ان کے پاس اُردو ادب کی کوئی روایت نہیں ہے لیکن موجودہ حالات میں وہ روایت جنم لے رہی ہے جو مستقبل میں اُردو ادب کے ارتقاء میں اضافہ کا سبب بن سکتی ہے۔

تین باتیں جو مغربی پاکستان میں اُردو کی ترقی کے لئے سازگار ہیں یا ایک مناسب فضا اور ماحول تیار کرتی ہیں وہ مشرقی پاکستان میں نہیں پائی جاتیں یعنی اول تو پشتو، بلوچی، سندھی اور اُردو کے رسم خط میں تھوڑی بہت یکسانیت پائی جاتی ہے جو کم از کم رسم خط کی دشواریوں سے نجات دلاتی ہے۔ دوسرے شمالی ہندستان کے اُردو داں پناہ گزینوں کا اجتماع، جو وہاں کے عام حالات کو متاثر کئے بغیر نہیں رہ سکتے اور تیسرے اُردو ادب کی روایت کا پہلے سے موجود ہونا۔ یہی باتیں مغربی پاکستان کی قومی زبان کے مسئلہ کو بھی آسان بناتی ہیں۔ اُردو کو قومی زبان بنانے کے یہ معنی کبھی نہ ہوں گے کہ پشتو، سندھی یا بلوچی کے حق خود ارادیت کو تسلیم نہیں کیا جا رہا ہے کیونکہ ان زبانوں کی جڑیں مخصوص علاقوں کے تمدن میں اتنی گہری پیوست ہیں کہ ان کو اکھاڑ پھینکنا ممکن نہ ہوگا علم اللسان کے جاننے والے جانتے ہیں کہ زبانوں کا فطری ارتقاء بھی ہوتا ہے اور انسانی جدوجہد سے بھی اس کی شکل بدلتی ہے بہت کچھ سیاسی حالات، غیر ملکیوں سے تجارتی یا تہذیبی تعلقات، جغرافیائی ماحول، قومی پانڈھی جذبہ اور ادبی برتری یا کمتری کے احساس پر مبنی ہے لیکن اس سے زیادہ اثر تعلیم اور تلقین، اعلیٰ ادبی نمونے، اخبارات و رسائل اور ضرورت کا احساس دلانے سے ہو سکتا ہے۔ ان باتوں کے نتائج چند دنوں

برآمد نہیں ہو سکتے لیکن انسانی ارادے میں بڑی قوت ہے۔ دماغی یا ذہنی معجزہ
 اور جدائی یا داخلی کیفیت اردو کو پاکستان کی عام زبان نہیں بنا سکتی۔ اس کے لئے
 اس حالات پر قابو پانے کی ضرورت ہوگی، اس سلسلہ میں کسی طرح کی خوش فہمی اور
 فریبی مضر ہوگی کیونکہ قومی زبان قانون سے نہیں مفاہمت، ضرورت اور طویل ارتقائی
 سے وجود میں آئے گی۔

کبھی کبھی اس خیال کا اظہار بھی کیا گیا ہے کہ اردو تو پاکستان کی زبان ہے ہی۔
 بیٹا، ایسے کہنے والوں کے ذہن میں ارتقائی زبان کے اصول نہیں ہوتے نہ وہ یہ سوچتے
 کہ مقامی، جغرافیائی اور دوسرے حالات زبان کے بننے اور بگڑنے پر کس طرح اثر انداز
 ہوتے ہیں، زبان کے واقعی زبان بننے میں وقت لگتا ہے۔ کسی خاص علاقہ کے کچھ لوگوں کا
 ہی خاص زبان پر قدرت رکھنا، اس میں لکھنا پڑھنا سے اس علاقہ کی زبان نہیں بناتا،
 سا طویل ریاضت اور مجاہدے کے بعد زبان ان لوگوں کی رگ و پے میں اتر سکتی ہے
 وہ اپنی بتانا چاہتے ہیں۔ سب سے پہلے تو مغربی پاکستان میں تعلیم کا عام ہونا ضروری ہے یعنی
 قانون میں اس کی بہت کمی ہے، غالباً پاکستان کی سب سے پہلی ضرورت تعلیم ہے۔ پھر
 تعلیم میں اردو کو ایک اہم موضوع کی حیثیت سے شامل ہونا چاہئے۔ ایک وقت گزر جانے
 بعد یہ مطالبہ کیا جاسکے گا کہ اردو ملک کی قومی زبان یا مشترک زبان ہو۔

قومی زبان سے کیا مراد ہے؟ یہ بحث ایک الگ مضمون کی محتاج ہے لیکن اتنا ضرور
 نا چاہتا ہوں کہ میں عوام کی زبان سے محض ادیبوں اور شاعروں کی زبان مراد نہیں لیتا
 کہ وہ زبان جسے کسی ملک کے مزدور، کسان، معمولی کلرک یا پیشہ ور، نہ صرف اپنی کاروباری
 سرکاری ضرورتوں کے لئے استعمال کرتے ہوں بلکہ اس سے ان کے تہذیبی مطالبات بھی

پورے ہوتے ہوں اور جس کے استعمال سے انھیں جذباتی آسودگی بھی حاصل ہوتی ہے
 جب اس میں قدیم ادب کے مطالعہ اور ادبی روایات سے واقفیت کو بھی شامل کر لیا جائے گا
 تو اس زبان کی سطح بلند ہو جائے گی۔ اس زبان کا آسان ہونا بھی ضروری ہے۔ اس میں
 ان عوامی روایات کا داخل ہونا بھی ضروری ہے جن سے جمہوری تقاضوں کی ترقی اور
 زبان اور ادب کی ترقی میں ہم آہنگی پیدا ہو سکے۔ یوں زبان عوامی تہذیب کا جزو بن سکتی
 ہے۔ پاکستان کی زبان کا مسئلہ اس کے نادان دوستوں کے جذباتی نعروں اور
 خود فریبیوں سے حل نہیں ہو سکتا، اس کے لئے عظیم الشان جمہوری جدوجہد کی ضرورت
 ہوگی جس میں جبر کی جگہ زبان استعمال کرنے کے معاملہ میں آزادی ہوگی اور زبان کے ادب
 سے مسلط کرنے کی جگہ ہر علاقہ کے عوام کو حق خود ارادیت حاصل ہوگا۔ اس نقطہ نظر
 مغربی بنگال میں اُردو کو پہلی زبان بنانے کا خیال نہ صرف غیر جمہوری ہے بلکہ لسانی
 حیثیت سے بھی غیر حکیمانہ ہے۔ وہاں اُردو کا کام اسی حد تک ہے جتنا پاکستان کے دونوں
 دور افتادہ علاقوں میں تعلقات قائم رکھنے کے لئے ضروری ہو۔ صوبائی خود مختاری کے
 زمانے میں مرکز کی زبان صوبے پر مسلط نہیں کی جاسکتی۔ ہاں یہ ضرور ہے کہ بنگال کی
 حکومت کو اپنے اسکولوں اور کالجوں میں اُن لوگوں کے لئے اُردو پڑھانے کا انتظام کرنا
 پڑے گا جو اسے سیکھنا یا اس میں اعلیٰ تعلیم حاصل کرنا چاہتے ہیں۔ اسی طرح اُردو کی
 تہذیبی حیثیت کو مد نظر رکھتے ہوئے اُردو اخباروں اور مطبعوں کو آسانیاں فراہم کرنا بھی
 حکومت کا فرض ہوگا۔

مختصر یہ کہ مشرقی پاکستان میں تو نہیں مغربی پاکستان میں اُردو کی نشوونما کے لئے
 ہر طرح کے امکانات موجود ہیں۔ حکومت اور اادیوں کی کوششیں منزل مقصود

بیا لاسکتی ہیں۔ حکومت تعلیم کو عام کر کے اور ادیب زبان کو آسان بنا کر اور اس میں
 ہی ترقی پسندانہ جذبات کو سمو کر۔ یہ بات بھی نہ بھولنا چاہئے کہ اردو جو مختلف
 علاقوں میں ترقی کرے گی اس میں ان علاقوں کی زبانوں کے الفاظ اور محاورات
 داخل ہونا ضروری ہے۔ پاکیزگی اور شستگی زبان کے مدعی زبان کے ارتقاء کو نقصان
 نہیں دے گا، اگر وہ بعض ادیبوں کی طرح ”پنجابی اردو“ پر ہنستے رہیں گے۔ اس بات
 سبب نہ ہونا چاہئے، اگر پنجاب کی اردو سرحد کی اردو سے اور سرحد کی اردو سندھ
 اردو سے مختلف ہو، ادیبوں کے ذریعہ یہ اختلاف مٹے گا بھی اور اگر مفید ہوگا تو باقی بھی
 ہے گا۔ بعض حالات میں اس کا باقی رہنا صحت مندی کی علامت ہوگا اس لئے پاکستان
 اردو کو ترقی دینے کا سلسلہ محض جذباتی نہیں ہے بلکہ جمہوری اداروں کی بقا اور ترقی
 سے متعلق رکھتا ہے۔ یہ مسئلہ علمی اور سماجی ہے اسے اسی طرح حل کرنا چاہئے جو
 نہیں اپنا الگ وجود رکھتی ہیں وہ زندہ رہیں گی اور ترقی کریں گی اور آہستہ آہستہ اردو
 سے لڑنے یا انھیں دبائے بغیر پاکستان میں وہ اہمیت حاصل کر لے گی جو اسے اب تک
 حاصل نہیں تھی اور قانون کی مدد کے بغیر وہاں کی مشترک زبان کی حیثیت حاصل کر لے گی۔

علی گڑھ تحریک کے اساسی پہلو

انیسویں صدی کا ہندستان اپنی کامیابیوں اور ناکامیوں کے لحاظ سے سترہویں اور اٹھارویں صدی کا زائیدہ تھا، لیکن ہر زامانی تسلسل کی طرح نہ تو خالص ارتقاء نہ خط مستقیم کی طرح سیدھا۔ روایتوں کی سخت جانی، تہذیبی اثرات کے اختلاط، معاشرتی تغیرات اور سیاسی حالات نے ایسے پچھلے، مرکب اور متضاد عناصر پیدا کر دیئے تھے کہ تصورات اور اقدار کے نئے نئے حلقے بن گئے تھے جو زوال پذیر معاشی حدود کے اندر اپنے پجاری رکھتے تھے۔ یہ ہل چل اور اضطراب، بننے اور بگڑنے کا یہ جدوجہد اور کشمکش نہ بے معنی تھی اور نہ اتفاقی بلکہ اس کے اندر مرنے اور پیدا ہونے کا کرب تھا، کسی سماج میں جو مصل جانے کی بے چینی تھی، بگاڑنے کا خون اور غم اور ہنسنے کا احساس اور ولولہ اور یہ سب کچھ صدیوں کے کچلے ہوئے اربابوں اور خوابوں، مشرق و مغرب کے تصادم سے پیدا ہونے والے تاریخی تقاضوں کا نتیجہ تھا۔ اسی حرکت اور ذوق نمود کی ایک شکل وہ تحریک تھی جو "علی گڑھ تحریک" کے نام سے موسوم کی جاتی ہے۔ یہ تحریک ہندوستان کے اس عام دور بیداری کا ایک جزو تھی جسے کبھی کبھی نشاۃ الثانیہ کہا جاتا ہے حالانکہ حقیقت یہ ہے کہ اپنی ہمہ گیری اور نئے شعوبی اثرات اور مطالبات کے لحاظ سے یہ

ہندوستان کی کسی اور تحریک سے مماثلت نہیں رکھتا تھا بلکہ اگر کہہ سکیں تو
 اولین "تھا جسے عام گفتگو میں "دورِ جدید" کہتے ہیں۔

اگر ہم علی گڑھ تحریک کو ایک بڑی تحریک کا جز قرار دیتے ہیں تو منطقی زبان میں گفتگو
 کے لئے ہمیں کل کی خصوصیات کو پیش نظر رکھنا ہوگا تاکہ تحریک کے پیرپلو پر نگاہ جاسکے
 ات کے سرچشموں کا پتہ چل سکے۔ عمرانی نقطہ نظر سے دیکھا جائے تو اس دورِ ریویزی
 سی تحریک کی بنیادوں کا مطالعہ ہندوستان کی سیاسی، مذہبی، فلسفیانہ، تعلیمی،
 سماجی اور نفسیاتی تاریخ کے تمام پہلوؤں کے مطالعہ پر حاوی رہے اسی لئے اس کو
 بہت حاصل ہے کہ اس مختصر سے مقالے میں علی گڑھ تحریک کی تاریخ، اس کی وسعت
 کے اثرات، مابعد سے بحث نہیں کی گئی ہے بلکہ اس کے وجود میں آنے اور عہدِ جدید
 اولیس میں ایک انقلاب خیز اور عہدِ آفریں قوت بن جانے کا تجزیہ ہے۔ تجزیہ خیالوں کا
 ہے اور مادی حقائق کا بھی، لیکن اولیت مادی حقائق ہی کو حاصل ہوتی ہے کیونکہ
 کے دائرہ عمل کے لئے زمان و مکان کے حدود لازمی ہیں، انھیں حدود کے اندر
 انھیں چھو لینے یا ان سے باہر نکلنے میں خیال، خیال بنتا ہے۔ اس لئے پہلے حقائق
 بنیادوں کو سمجھنا چاہئے تاکہ وہ تصورات بھی سمجھ میں آسکیں جو ان کا عکس ہیں اس
 خیالات وجود میں آتے ہیں وہ مادی حقائق کو بدلنے یا بہتر بنانے میں معاون ہوتے
 ان سے بے نیاز نہیں ہو سکتے۔

جہاں تک مادی حقائق کا تعلق ہے انھیں گرفت میں لانا بھی بہت آسان نہیں
 مسلسل حرکت ان کو بدلتی اور دوسرے حقائق سے ان کے رشتے میں تغیر پیدا کرتی
 ہے۔ کوئی شخص جو تغیر لانے والے تمام اہم عناصر پر نگاہ نہیں رکھتا اور ان عناصر

کے منفی اور مثبت رشتوں کو سمجھنے میں ایک معروضی نقطہ نظر اختیار نہیں کرتا وہ حقائق کی صحیح توجیہ نہیں کر سکتا۔ واقعات سے آگے بڑھنے میں رشتوں کی ترتیب بدلتی ہے، بعض عناصر کی نفی ہو جاتی ہے بعض نئے عناصر داخل ہو جاتے ہیں اس طرح حقیقت اپنے ادوی مفہوم میں نئی ہو جاتی ہے اور خیالوں کے لئے نیا مواد فراہم کرتی ہے۔

علی گڑھ تحریک کی حقیقت کو سمجھنے کے لئے اس مختصر تمہید کی ضرورت تھی کیونکہ ہر تحریک ایک مسلسل تہذیبی عمل کی حیثیت رکھتی ہے جس میں قدروں کی آزمائش ہوتی ہے اور نتائج کے لحاظ سے اس کی قدر و قیمت کا تعین ہوتا ہے۔ سب سے پہلی چیز جس نے نئے حالات کی طرف رہنمائی کی وہ تاریخی واقعات کی وہ ترتیب ہے جو اٹھارویں اور انیسویں صدی کے ہندوستان میں رونما ہوئی اور جو خود گزری ہوئی صدیوں کا شمار اپنے وجود میں رکھتی تھی۔ مختصراً اس کی شکل یہ تھی کہ ہندوستان میں صدیوں سے مسلمان بادشاہوں کی حکومت قائم تھی جو ایک مفہوم میں تو ضرور اسلامی حکومت کہی جاسکتی تھی لیکن درحقیقت وہ دنیا کی ہر اس حکومت سے ملتی جلتی تھی جس کا مرکز بادشاہ کی ذات ہوتی ہے جس میں کسی نہ کسی شکل کی جاگیر داری، باج گزاری یا ایسا ہی نظام حاصل وجود میں آتا ہے۔

سولہویں صدی میں منغل حکومت کے قیام سے لے کر اٹھارویں صدی میں نادر شاہ کے حملے تک، یعنی دو صدیوں سے زیادہ تک ہندوستان بیرونی مداخلت سے محفوظ رہا۔ پھر اندرونی انتشار بھی شروع ہوا اور بیرونی حملے بھی۔ جس کا واضح مطلب یہ تھا کہ مرکزی حکومت کمزور ہو رہی ہے، اندر وہ قومی عناصر مختلف شکلوں میں ابھر رہے تھے جنہیں دبے دبے رہنا پڑا تھا یا مختلف ذرائع سے جنہوں نے کسی علاقہ میں اپنی معاشی تنظیم

تھی۔ اگرچہ بعض مورخین نے اسے مسلمان حکومت کے خلاف ہندو قوم کی بیداری
 ہے لیکن حقیقت یہ ہے کہ اس کی نوعیت یہ نہیں تھی۔ انفرادی طور پر یہ خیالات کچھ لوگوں
 یہاں پائے جاتے رہے ہوں تو اور بات ہے ورنہ قومی سطح پر ان کی حیثیت فرقہ وارانہ یا
 یہی نہیں تھی۔ اندرونی کشمکش نے یہ شکل بعد میں اختیار کی۔ خاص تاریخی نقطہ نظر سے
 پندرہویں صدی کے ختم ہوتے ہوتے جس نئی طاقت نے سب سے زیادہ اہمیت اختیار
 کی وہ انگریز تھے جو امرہیل کی طرح ہندوستانی زندگی پر چھپائے جا رہے تھے، اہمیت
 مرکز نقل اب مغل حکومت نہیں تھی، نہ بنگال، نہ اودھ، نہ مرہٹے، نہ نظام، نہ میسور،
 سکھ اور نہ کوئی اور، اب سیاسی اہمیت سے ایسٹ انڈیا کمپنی حقیقی طاقت رکھتی تھی۔
 بیسویں صدی کے اولین نصف حصے میں بڑی بڑی تاریخی تبدیلیاں نہیں ہوئیں، لیکن
 پستہ آہستہ ساری قوت انگریزی کمپنی کے ہاتھوں میں سمٹی گئی۔ اس قوت کا سرچشمہ اگر صرف
 اندرونی لڑائیوں اور ان میں فتوحات کو قرار دیا جائے تو یہ بڑی غلطی ہوگی کیونکہ اس طرح
 کی لڑائیاں اور خانہ جنگیاں پہلے بھی ہوتی رہتی تھیں لیکن ان سے ہندوستان کا معاشی
 نظام اس طرح نہیں بدلتا تھا کہ توازن قوت میں اس کی وجہ سے فرق آجائے۔ ایسٹ انڈیا
 کمپنی کا عمل دخل ہندوستان کی معاشی اور اقتصادی زندگی میں بالکل نئی نوعیت لگتا
 تھا۔ اس وقت اس سے بحث نہیں کہ انگلستان کا اقتصادی نظام کیا تھا، ہندوستان
 کے نقطہ نظر سے جاگیردارانہ نظام ٹوٹ چھوٹ رہا تھا، وہی معیشت جو صدیوں سے ہر
 انقلاب کے ریل کو برداشت کرتی آئی تھی، متغیر ہو رہی تھی۔ تھوڑی بہت دستکاری اور
 صناعی جو کسی بڑے صنعتی سانچے میں نہیں ڈھل سکی تھی ختم ہو رہی تھی اور ہندوستان
 کے مال کی منڈی میں تبدیل ہو رہا تھا۔ ایسٹ انڈیا کمپنی نے عمارتی سرمایہ داری سے

شروع کیا تھا اور دوسری بیرونی سرمایہ دار کمپنیوں سے مقابلہ کر کے ہندوستان میں
 برطانوی استحکام کی تکمیل کی تھی۔ خود برطانیہ کا صنعتی انقلاب کس حد تک ہندوستان کی
 دولت اور خاتم پر اوار کار بہن منت تھا اور کس حد تک خود وہاں کی رفتار ارتقاء کا
 نتیجہ تھا یہی برطانیہ کی سماجی تاریخ کا ایک اہم مسئلہ تھا لیکن جہاں تک ہندوستان کا
 تعلق ہے اس صنعتی انقلاب نے ہندوستان کی صنعت کو ختم کر کے اس کی ترقی کی فطری رفتار
 کو بھی روک دیا۔ یہاں کے بادشاہوں، نوابوں، امیروں اور حاکموں کا یہ حال تھا کہ
 وہ زواہل کی دلدل میں پھنسے ہوئے ہونے کی وجہ سے نہ صرف میدان جنگ میں شکست
 کھا رہے تھے بلکہ اقتصادی بساط پر بھی ہار پر ہار مانتے جا رہے تھے۔ زرکشی کی یہ داستان
 بڑی طویل ہے، اس کی تاریخ بیان کرنا مقصد بھی نہیں ہے۔ صرف ان نتائج پر نظر ڈالنا
 ہے جو یہاں کے معاشی اور اسی کے اندر ہو کر تہذیبی ارتقاء پر اثر انداز ہوئے۔

ایڈوانسڈ انڈیا کمپنی کا عہد معاشی استحصال کے نقطہ نظر سے دنیا کی تاریخ میں کوئی
 دوسری مثال نہیں رکھتا اگر اس نے کُل طور پر جاگیر داری اور زمینداری کے نظام کو
 ختم کر دیا ہوتا تو ہندوستان ترقی کی راہ میں کئی قدم آگے بڑھ گیا ہوتا لیکن ایسا کرنے کے
 بجائے اس نے اس کو ایک نئے سانچے میں ڈھال کر برقرار رکھا تاکہ اس کے ذریعہ
 سے بھی استحصال ہوتا رہے۔ کاشتکاری جس سے ملک کا ایک بڑا حصہ وابستہ تھا، تباہ
 ہو گئی کیونکہ ایک طرف تو محاصل کا بوجھ غیر معمولی طور پر بڑھ گیا دوسری طرف اس کی
 وصولیابی میں غریبوں نے وہ مظالم اور بے اعتدالیوں کیں جن کی کوئی مثال نہ تھی
 نتیجہ یہ ہوا کہ زمینوں کی زرخیزی ختم ہو گئی اور بہتر نظامِ حرفة اور کاشتکاری وجود میں
 نہیں آیا۔ ۱۸۵۷ء کے انقلاب کے بعد تک یہ سلسلہ جاری رہا اور زمینداری اس لئے

قرار رکھی گئی کہ وفاداروں کا ایک گروہ ہر وقت مدد کے لئے موجود رہے۔

کاشتکاری کی اس ابتری کے ساتھ صنعتوں کی ابتری بھی ہوئی گویا ہندوستان میں حالت میں پہنچ گیا جہاں تباہی اور افلاس کی ساری صورتیں بھیانک شکل میں نمودار ہو گئیں۔ یہ معاشیات کے طالب علموں کے لئے ایک بہت طلب مسئلہ ہو سکتا ہے۔ ایسٹ انڈیا کمپنی کے استحصال سے پہلے ہندوستان میں جو صنعتی ترقی ہوئی تھی وہ مشینی دور کی صنعتی ترقی سے کس قدر مختلف تھی یا یہ کہ اگر ہندوستان کو اپنے حال پر چھوڑ دیا جاتا تو کیا اس میں صنعتی ترقی کی منزل اپنے فطری ارتقاء کے نتیجہ کے طور پر آجاتی لیکن یہاں یہ حث نہیں ہے، کہنا صرف اتنا ہی ہے کہ یہاں کی صنعت جس منزل میں بھی تھی تباہ ہو گئی اور اس کی جگہ بہت دنوں تک مشینی صنعت نے نہیں لی نتیجہ وہی ہوا کہ ہندوستان کی ترقی برطانوی سرمایہ داری کی ترقی کے لئے روک دی گئی۔ اس میں شک نہیں کہ اس طرح کچھ بڑے ساہوکار بن گئے اور معمولی طور پر سرمایہ داری یہاں بھی شروع ہوئی، یہ سرمایہ داری اپنی ابتدائی منزل میں برطانوی سرمایہ داری سے ٹکرائی یا مقابلہ کرنے کے بجائے اس کی نگاہِ کرم کے سایہ میں پنپ رہی تھی۔ یہ سرمایہ داری قومی دولت میں اضافہ کرنے کے بجائے انگریزوں کی ایجنٹ بن کر معمولی نفع پر خوش تھی اور انگریزوں کے بل بوتے پر خود اپنے اپنے وطن کو لوٹنے اور لوٹوانے کا جرم کھلے بندوں کر رہی تھی۔

اس طرح لوٹنے کے ساتھ ساتھ انگریز ملازمین اپنی ذاتی تجارت بھی کرتے تھے یا ہندوستانی جاگیرداروں، نوابوں اور راجاؤں کے ٹھیکہ دار بن جاتے تھے اور عوام اور جاگیرداروں کے درمیان واسطہ بن کر غیر معمولی لوٹ کھسوٹ کرتے تھے نتیجہ یہ ہوتا تھا کہ کمپنی کے پچاس ساٹھ روپیہ کے ملازمین جب چند سال کے بعد انگلستان واپس جاتے

تھے تو وہاں لاکھوں کی جائیداد خریدتے اور ایک نواب کی طرح زندگی بسر کرتے تھے کمپنی کے یہ ایجنٹ اور انگریز ملازمین آبرو داروں کی بے عزتی کرتے، ان کے گھروں میں گھس جاتے اور مارنے پھیننے کے علاوہ انھیں خوب ذلیل کرتے۔ اس سلسلہ میں بلوچے اور خوں ریزیاں بھی ہوتی تھیں لیکن دشواری یہ تھی کہ ہندوستانی عدالتیں انگریزوں کے خلاف مقدمہ کی سماعت کر ہی نہیں سکتی تھیں، یہی نہیں بلکہ ویسی عیسائی ملک ہندوستانی عدالتوں کی زد میں نہیں آتے تھے۔ اس کے خلاف راجہ رام موہن رائے اور دوسرے لوگوں کے احتجاج کا کوئی اثر نہیں ہوتا تھا۔

حکومت کی توسیع کے ساتھ یہ معاشی اقتدار ہندوستان کے ہر طبقے کو کمزور اور تباہ حال بنا رہا تھا۔ خواص سے لے کر عوام تک سب مادی حیثیت سے پست اور پسا ہوتے جا رہے تھے۔ ان حالات میں بھی انھیں اپنی چند مذہبی اور اخلاقی قدریں عزیز تھیں جن کو وہ محفوظ رکھنا چاہتے تھے اور گویا انھیں کے سہارے زندہ رہنا چاہتے تھے، لیکن برطانوی اقتدار نے آہستہ آہستہ ان پر ضرب لگائی۔ ہندوستان میں عیسائیت کی تبلیغ سو لھویں صدی ہی سے شروع ہو چکی تھی اور عیسائی بنانے والے پرتگالی، فرانسیسی اور انگریزی مشن بڑے جارحانہ انداز میں کام کر رہے تھے، ملک کے گوشے گوشے میں چرچ قائم ہو رہے تھے اور یہاں کی مختلف زبانوں کے ذریعہ مسیحیت کی برتری کا ڈنکا بجا جا رہا تھا۔ مختلف مشن اپنے اپنے اسکول اور تعلیمی ادارے بھی قائم کر رہے تھے اور افلاس کے مارے ہوئے ہندوستانی مختلف قسم کی مراعات کے لالچ میں دین مسیحی قبول کر رہے تھے۔

اس پر طرہ یہ ہوا کہ خود انگریزی حکومت نے اس مذہبی تبلیغ میں مدد دینا شروع

ر دیا۔ انگریز فوجی افسروں نے فوجوں کے اندر عیسائیت کی تبلیغ کی ابتداء کی اور کمپنی بہادر
 کے ملازمین مسیح کے سپاہی بن کر مذہبی جہاد میں مصروف ہو گئے۔ فوجوں میں عہدوں کی
 ترقی کا انحصار بہت کچھ مذہب کی تبدیلی پر رہ گیا اور یہ تخریبیں ایسی نہ تھیں جس کا شکار
 بہت سے لوگ نہ ہو جاتے ہوں۔ مشن کے پادریوں کو عام اجازت تھی کہ وہ وقتاً فوقتاً
 دینی چھاؤنیوں اور سیرکوں میں جا کر دین مسیحی کی خوبیاں بیان کریں اور تبدیلی مذہب
 پر دینی اور دنیوی فلاح کی بشارت دیں۔

یہ تو ایک مشہور حقیقت ہے کہ ابتداء میں ایسٹ انڈیا کمپنی نے ہندوستانیوں
 کی تعلیم کی طرف کوئی توجہ نہیں کی حالانکہ مشن اسکولوں کا جال بچھ رہا تھا لیکن انیسویں
 صدی کی ابتداء ہوئی تو انگریزی حکام انگریزی تعلیم کی طرف متوجہ ہوئے۔ اس سلسلہ
 میں دو اہم بحثیں اٹھ کھڑی ہوئیں۔ ایک تو یہ تھی انگریزی تعلیم دی جائے یا نہ دی جائے
 دوسری بحث تھی مذہبی تعلیم کے بارے میں۔ اب تک جو کالج مشرقی علوم کے لئے جاری
 تھے ان میں انگریزی کے درجے بڑھادئے گئے لیکن انگریزی تعلیم کو پوری طرح جاری
 کرنے کے متعلق بحث و مباحثے جاری رہے۔ سرکاری اسکولوں میں براہ راست مذہبی
 تعلیم کے متعلق البتہ کمپنی کے ڈائریکٹروں نے اجازت نہیں دی لیکن اس کا اصل سبب
 یہ تھا کہ وہ ہندوستانیوں کو اپنے برابر نہیں پہنچنے دینا چاہتے تھے۔ ان کا خیال تھا کہ اگر
 زیادہ تر ہندوستانی عیسائی ہو گئے تو ہندوستان میں انگریزوں کی برتری کا خاتمہ
 ہو جائے گا اور ہندوستان کا وہی حشر ہو گا جو امریکہ کا ہوا یعنی ہندوستان پر حاکم اہل
 کھنا مشکل ہو جائے گا۔ کمپنی کے ڈائریکٹروں کا یہ خون ٹھیک تھا یا غلط، اس سے
 بحث نہیں لیکن ہوا یہ کہ براہ راست مذہبی تعلیم دینے کے بجائے انگریزی ماہرین تعلیم نے

انگریزی علم و ادب کے ذریعہ اس کمی کو پورا کرنا چاہا۔ اس کی تفصیلات سیکڑوں کتابوں میں مل جائیں گی، لیکن اس سلسلہ کا انقلاب انگیز اقدام وہ تھا جس کی تکمیل لارڈ مکالے کے ہاتھوں ہوئی انگریزی زبان میں تعلیم دئے جانے کے متعلق مکالے نے اپنی مشہور رپورٹ میں لکھا کہ :-

”ہمیں ایک ایسی جماعت بنانی چاہئے جو ہم میں اور بہاری کروروں رعایا کے درمیان مترجم ہو اور یہ ایسی جماعت ہونی چاہئے جو خون اور رنگ کے اعتبار سے تو ہندوستانی ہو مگر مذاق اور رائے، الفاظ اور سمجھ کے اعتبار سے انگریزی ہو۔“

یہ الفاظ عجیب ہیں لیکن مکالے کے دل میں جو کچھ تھا وہ رپورٹ میں نہیں بلکہ اس خط میں تھا جو اس نے اپنے باپ کو لکھا اور جس میں یہ الفاظ ملتے ہیں :-

”اس تعلیم کا اثر ہندوؤں پر سب سے زیادہ ہے، کوئی ہندو جو انگریزی داں ہے، کبھی اپنے مذہب پر صداقت کے ساتھ قائم نہیں رہتا، بعض لوگ مصلحت کے طور پر ہندو رہتے ہیں، مگر بہت سے یا تو موہر ہو جاتے ہیں یا مذہب عیسوی اختیار کر لیتے ہیں۔ میرا بچہ عقیدہ ہے کہ اگر تعلیم کے متعلق ہماری تجاویز پر عملدرآمد ہو تو تیس سال بعد بنگال میں ایک بت پرست بھی باقی نہ رہے گا۔“

اس کا لازمی نتیجہ یہ ہوا کہ ہندوؤں اور مسلمانوں دونوں نے مختلف شکلوں میں اس کے خلاف احتجاج کیا کیونکہ آہستہ آہستہ یہ طے ہو گیا کہ سرکاری ملازمتوں میں انگریزی جاننے والوں کو ترجیح دی جائے گی۔ قدیم مشرقی علوم بالکل بے معنی اور بے سود ہوتے جا رہے تھے اور ان کی طرف سے بے اعتنائی بڑھ رہی تھی، دوسری طرف نئے علوم اور انگریزی تعلیم مذہب اور اخلاق کے لئے خطرہ بنتے جا رہے تھے۔ مختصر یہ ہے کہ نئی تعلیم

نے مادی اور روحانی زندگی میں شدید کشمکش پیدا کر دی تھی۔ سارے مادی وسائل چھین لینے کے بعد ہندوستانیوں سے ان کا مذہب بھی چھینا جا رہا تھا۔ وقتاً فوقتاً ایسے احکام بھی فوجوں میں نافذ ہوتے تھے کہ فوج کے سپاہی ماتھے پر کوئی نشان نہ لکائیں اور ٹھیکہ منڈائیں اور کان میں کچھ نہ پہنیں۔ اس کی وجہ سے چھوٹی چھوٹی بغاوتیں بھی ہوئیں اس تعلیم سے بہت سے انگریزی حکام اور ماہرین تعلیم کی یہ امیدیں وابستہ تھیں کہ اس سے تمام ہندوستانیوں میں مسیحی اخلاق اور برطانیہ سے وفاداری کا جذبہ پیدا ہوگا، ان لوگوں نے یہ نہیں سوچا کہ جو معاشی اور اقتصادی نظام وجود میں آ رہا ہے اس میں یہ جذبات دیر پا نہیں ہو سکتے۔

انگریزوں نے ہندوؤں اور مسلمانوں کی تفریق کر کے معاملات کو اور زیادہ پیچیدہ بنا دیا۔ بہت دنوں تک مسلمانوں نے جدید نظام تعلیم سے فائدہ نہیں اٹھایا کیونکہ ان کے خیال میں وہ ان کی روایات اور ضروریات کے خلاف تھا۔ انگریزی حکومت میں تعلیم حاصل کرنے اور ملازمتیں اختیار کرنے کا مسئلہ علماء کے یہاں زیر بحث تھا اور جب تک اجتماعی طور پر کوئی نقطہ نظر دلوں میں گھر کرے، مسلمان تعلیم میں پیچھے ہوتے گئے ان کو جو مذہبی تعلیم ملتی تھی وہ بھی اوقات کے نسبت ہو جانے کی وجہ سے کم ہوتی گئی۔ یہی نہیں تھا بلکہ جو مسلمان انگریزی پڑھ سکتے تھے بعض اوقات انہیں صرف اس بنا پر نوکریاں نہیں دی جاتی تھیں کہ وہ مسلمان ہیں۔ یہ صورت حال پہلے بھی تھی لیکن غدر کے بعد تو اس نے ایسی شدت اختیار کر لی کہ ان کی زندگی دشوار ہو گئی اور بقول ڈاکٹر منہتر اڑیہ کے مسلمانوں نے اس قسم کی عرضداشت پیش کی:

بحیثیت وفادار رعایا حضور بلکہ معتمد ہیں سرکاری ملازمتیں پانے کا یکساں حق

ہے۔ اصل یہ ہے کہ اٹلیسہ کے مسلمان اس قدر ہیں دئے گئے ہیں کہ اب ان کے
 ابھرنے کی کوئی امید باقی نہیں رہی۔ نس کے اعتبار سے شریف، پیشہ کے اعتبار
 سے غریب، سرکاری سرپرستی سے محروم، ہماری حالت ان مچھلیوں کی مانند ہے جو
 پانی سے نکال کر باہر پھینک دی گئی ہوں۔ یہ مسلمانوں کی بدترین حالت ہے جو
 حضور کے سامنے اس لئے پیش کی جاتی ہے کہ حضور ملکہ معظمہ کے قائم مقام ہیں۔
 ہم امید کرتے ہیں کہ بلا لحاظ رنگ و ملت سب قوموں کے ساتھ یکساں برتاؤ کیا
 جائے گا۔ سرکاری ملازمتوں کے خارج ہونے کے بعد ہم مفلسی اور مایوسی کے
 اس درجہ پر پہنچ گئے ہیں کہ اگر بیس روپیہ ماہوار کی نوکری بھی مرحمت ہو جائے
 تو ہم دنیا کے سب سے دور دراز مقامات تک سفر کرنے، ہمالیہ کی برفانی چوٹیوں
 پر چڑھ جانے اور سائبریا کے سنسان بیابانوں میں ٹھکنے پھرنے کو بھی خوشی
 سے تیار ہیں۔

یہی حال کم و بیش اور علاقوں کا تھا۔ امیروں اور غریبوں کی حالت تو خراب تھی ہی وہ
 متوسط طبقہ بھی مصیبت کا شکار ہو گیا جو نئے حالات میں پیدا ہوا تھا۔ ہندوستان کی کیا
 حالت تھی اور انگریزی اقتدار نے اس میں کیا پیمپیدگیاں پیدا کی تھیں، اس کا کچھ اندازہ
 مندرجہ بالا صفحات کے مطالعہ سے ہوا ہوگا لیکن یہ تصویر اس وقت تک مکمل نہیں ہو سکتی
 جب تک کہ اس کے اور پہلوؤں میں بھی رنگ نہ بھرا جائے۔

انگریزی حکومت کی برکتوں میں جو چیزیں گنی جاتی ہیں وہ سائنس اور ٹیکنالوجی
 سے تعلق رکھتی ہیں۔ اس میں شک نہیں کہ یہ نظر انداز کرنے کی چیزیں نہیں ہیں۔ انگریزی عہد
 ہی میں ہندوستان ریل، نارہتی، بجلی اور پریس سے آشنا ہوا۔ ہندوستان ریاضی، نجوم

سندھ، فن تعمیر وغیرہ میں صدیوں سے ترقی کی غیر معمولی منزلیں طے کر چکا تھا، ذرائع حمل و نقل میں، ڈاک اور خبر رسائی میں اپنے طور پر دنیا کے بہت سے ممالک سے آگے تھا، لیکن مشینی ایجادات اور ان سے فوائد حاصل کرنے کے لئے اُسے دوسروں کا دست نگر ہونا پڑا۔ جہاں تک پریس کا تعلق ہے اگرچہ ہندوستان میں پرنٹنگالیوں نے اس کا استعمال سو لھویں صدی ہی میں شروع کر دیا تھا لیکن عام ہندوستانی اس سے بالکل بے خبر تھے۔ برطانوی اثر کے ماتحت کلکتہ اور بمبئی میں متعدد پریس اٹھارھویں صدی میں قائم ہو گئے لیکن کلیسانی اور سرکاری ضروریات کے باہر پریس کا اصل استعمال انیسویں صدی میں ابتدا میں شروع ہوا اور بعد کی ہندوستانی زندگی پر اس کے اثرات کا انکار نہیں کیا جاسکتا۔ اسی طرح بجلی، ریل اور تار برقی جس نے مرزا غالب تک کی آنکھیں خیرہ کر دی تھیں، ہندوستان کے لئے عہد آفریں وسائل ترقی کہے جاسکتے ہیں۔ انگریزوں نے ان چیزوں کو اپنی ضروریات کے پیش نظر ہندوستان میں استعمال کرنا چاہا تھا لیکن ان سے جو فوائد شرتب ہوئے وہ عام تھے۔ ایسٹ انڈیا کمپنی کے ڈائریکٹر اور بہت سے دوسرے انگریز حکام جس طرح انگریزی تعلیم کے اجراء سے فائدہ تھے کہ ان سے ہندوستانیوں کا ذہن روپے کے جذبہ قومیت اور احساس آزادی سے واقف ہو کر انھیں خود بیرونی حاکموں کی خلاف استعمال کرے گا۔ اسی طرح وہ پریس کے عام ہونے سے بھی خوف زدہ تھے کہ میں اس کے ذریعہ سے کسی وقت انگریز دشمنی اور وطن پرستی کے جذبات کی اشاعت سے پیمانے پر نہ ہونے لگے۔ یہی حالات اور واقعات کے وہ پہلو ہیں جو ناگزیر طور پر ہی ضد بھی اپنے اندر رکھتے ہیں۔

خیر تو ریل، تار اور پریس کی اہمیت سے انکار نہیں کیا جاسکتا، لیکن چار چیزیں

باہر سے لائی گئی تھیں اور ان کے پیچھے وہ سائنٹفک شعور نہیں تھا، جو ان کی ماہیت اور نوعیت کو سمجھتا ہے، اس لئے عام طور سے ہندوستانیوں کے ذہن میں ان کی جگہ پوری طرح نہ بن سکی۔ سائنس کی تعلیم معمولی طور پر ہو رہی تھی اور کچھ کتابوں کے ترجمے بھی انیسویں صدی کے وسط تک ہو چکے تھے لیکن پھر بھی سائنس ابھی عام شعور کا جز نہیں بنی تھی اور ان ترقی یافتہ مسائل سے عام ہندوستانی کو فائدہ اٹھانے کا موقع حاصل نہ تھا۔ جس چیز نے فوری طور پر اس شعور کے بننے میں مدد دی وہ پریس تھا کیونکہ انقلاب ۱۸۵۷ء تک پہنچتے پہنچتے ہندوستان کی مختلف زبانوں میں اخبارات کافی تعداد میں نکلنے لگے تھے اور سیاسی بیداری میں مدد کرنے لگے۔

جو لوگ سماجی علوم سے واقف ہیں وہ اسے جانتے ہیں کہ مخصوص قسم کے معاشی نظام میں مخصوص قسم کا شعور وجود میں آتا ہے، مخصوص قسم کے سماجی فلسفیانہ ادبی اور تعلیمی ادارے وجود میں آتے ہیں اور جو تبدیلیاں ہوتی ہیں وہ گہرے معاشی اور تاریخی اسباب کا نتیجہ ہوتی ہیں جن تاریخی اور معاشی حالات کا تذکرہ ہوا وہ کسی خلا میں نہیں ہوئے اس لئے انھوں نے مروجہ اور روایتی مذہبی اور فلسفیانہ اقدار کے لئے چیلنج کی شکل اختیار کر لی۔ اس کے تجزیہ کی سب سے زیادہ واضح اور موثر صورت تو یہ ہو گی کہ پہلے مذہبی، فلسفیانہ اور سماجی علوم اور موقف کا خاکہ پیش کیا جائے پھر تاریخی عمل نے جو تشریحات پیدا کئے ہیں ان پر نگاہ ڈالی جائے اور اسباب و علل کا رشتہ تلاش کرنے کے ساتھ ان کی تفسیر اور توضیح بھی کی جائے لیکن یہ طریق کار تفصیل کا مطالبہ کرتا ہے جس کی یہاں گنجائش نہیں ہے لیکن کچھ اشارے ضروری ہیں۔

محققہ اس دور کی مذہبی صورت حال پر غور کیا جائے تو اندازہ ہو گا کہ

رو میں اور ابتدائی انیسویں صدی تک ہندو مذہب میں بھگتی تحریک کے بعد کوئی
 ذکر تغیر نہیں ہوا تھا۔ بھگتی تحریک کئی قسم کے تصورات کا مجموعہ تھی، وہ برہمنی نظام کے
 و ایک عوامی رد عمل کی حیثیت بھی رکھتی تھی اور بدھ مت اور اسلام کی متعدد خصوصیات
 جذب کر کے ہندو مت کو ان دونوں نظاموں میں جذب ہونے سے بچانے کا آلہ کار بھی
 اور ان سب سے بڑھ کر اس کی نوعیت ایک سماجی احتجاج کی تھی جس کا مقصد ایک
 س طرح کی روحانی مساوات قائم کر کے اعلیٰ اور ادنیٰ کے فرق کو مٹانا تھا۔ بھگتی تحریک کی
 یادیں تو ویرانہ تک فلسفہ پر تھیں لیکن اس کے اظہار میں اسلامی تصوف و افکار کے واضح
 اثرات شامل تھے، مسلمان بادشاہوں کے عہد میں ہندو مسلم اختلافات نے سیاسی اہمیت
 ہی اختیار نہیں کی۔ اس لئے ہندو ذہن اور فکر کو مسلمانوں کے آنے اور ہندوستان میں
 پس جانے کے وقت تصادم کی جو شکل نظر آئی تھی اب اس سے اندیشہ نہ تھا لیکن
 تھارویں صدی کی بات اور تھی۔ مغربی اثرات کا رد عمل کہیں، تو شدید مخالفت کی صورت
 میں ظاہر ہوا کہیں اُسے کھل طور پر تسلیم کر لینے کی صورت میں۔ ان کے علاوہ ایک متوازن
 شکل بھی تھی جو ہندو مذہب کی چمک کو برقرار رکھتے ہوئے رونما ہوئی۔ مذہب کو وقت کے
 فاضلوں سے ہم آہنگ بنانے، شعور کی مختلف منزلوں پر جو سوالات شکوک کی شکل میں پیدا
 وئے ہیں، ان کا جواب، مذہبی نقطہ نظر سے دینے کی کوشش ہر عہد میں ہوتی رہی ہے،
 اس لئے نئے حالات میں ہندو مذہب بھی اصلاح کے دور سے گزرا اور چونکہ اس وقت
 سبھی تصورات مذہب و اخلاق کا زور تھا اس لئے لالہ لالہ رام موہن رائے، وسندرتا تھ
 کیٹر اور کیشپ چندر سین کی اصلاحی تحریک میں اس کے نقوش نظر آتے ہیں خود
 ہندوؤں کی یہ حالت ہو رہی تھی کہ سرکاری تعلیمی کمیٹی نے اپنی رپورٹ ۱۸۵۳ء میں یہ خیالات پیش کئے

ہیں اور جن کا خلاصہ سید محمود نے اپنی تاریخ تعلیم میں دیا ہے۔

”زبان انگریزی کی واقفیت میں ترقی کے ساتھ اخلاقی اثرات بھی نمایاں ہوئے

اور لچھے خاندان اور قابلیت کے بہت سے نوجوانوں میں ہندو مذہب کی

بندشوں سے آزاد ہونے کے لئے بے پنی اور اپنے رسوم کی طرف سے بے اعتنائی

کا اعلانیہ اظہار کیا جا رہا ہے اور غالباً دوسری نسل میں کلکتہ کے ہندوؤں

کے خیالات اور محسوسات میں بڑی مادی تبدیلی ہو جائے گی“

یوں مذہبی اصلاح کے لئے زمین تیار تھی اور عام سماجی حالات اس تبدیلی کے معاون تھے

نئے شعور کی بنا پر جو تبدیلیاں ہو رہی تھیں ان میں رہنمائی کی باگ پیشہ ورنہ مذہبی پیشواؤں

کے بجائے دانشوروں کے ہاتھ میں پہنچ رہی تھی، یہ بات ابھی جب ہم مسلمانوں کے

یہاں مذہبی اصلاح کا ذکر کریں گے تو اور زیادہ واضح ہوگی کیونکہ طبقاتی مفاد کی شکل

بدل رہی تھی۔

جہاں تک مسلمانوں کا تعلق ہے وقتاً فوقتاً مذہبی اصلاح کی تحریکیں جنم لینی رہتی

تھیں۔ ان تحریکوں کو کبھی کبھی تجدید یا احیائے دین کہا گیا ہے۔ مغلوں کے عہد زوال

میں اس کا سب سے اہم مظہر ولی اللہی تحریک تھی جس نے کئی دور رس کام کئے۔ ایک طرف

شاہ ولی اللہ نے یہ پتہ لگایا کہ اسلام میں غیر اسلامی عناصر مختلف راستوں سے موکر کس طرح

داخل ہو گئے ہیں اس ضمن میں انھوں نے اسلامی حکومت اور مسلمانوں کی حکومت کے

فرق کو بھی ملحوظ رکھا، دوسری طرف اجتہاد پر زور دیا۔ یہ اجتہاد مختلف مسلمانوں کی تقلید میں

کے خلاف ایک اہم اعلان تھا، تیسری طرف انھوں نے اسلامی عقائد کی بنیاد پر ایک مکمل

نظام معاشرت اور معیشت مرتب کرنے کی کوشش کی۔ انھیں چند اہم اور بنیادی تصورات

سے اور خیالات بھی پیدا ہوئے جو ہندوستانی مسلمانوں کی عام زندگی سے تعلق رکھتے ہیں یہی نہیں بلکہ بعض محققین شاہ ولی اللہ کو جدید علم الکلام کا بانی سمجھتے ہیں۔ شیخ محمد اکرام نے روڈ کوثر میں حجۃ اللہ البالغہ کے دیباچہ سے یہ فقرہ نقل کیا ہے۔

”مصطفوی شریعت کے لئے وقت آگیا ہے کہ برہان اور دلیل کے پیرامیٹروں میں بسوس کر کے اُسے میدان میں لایا جائے۔“

اور انھیں تقلید کا مخالف قرار دے کر ہندوستان کے علماء میں سب سے اونچی جگہ دی ہے۔ اٹھارویں صدی کا ذکر ہے جب مشرق و مغرب کی کشمکش اچھی طرح ظاہر نہیں ہوئی تھی لیکن مسلمانوں کی مادی اور روحانی زندگی زوال کی انتہا کو پہنچ رہی تھی۔ اسلام کو پھر طاقتور بنانے کی یہ کوشش کوئی اہم مادی بنیاد نہیں رکھتی تھی پھر کئی پختہ دولت اور متصادم عناصر کھلے یا چھپے طور پر ایک دوسرے سے برسہا برسہا تھے۔ ان کا وجہ سے مذہبی اور معاشرتی اصلاح کے اس جذبہ کو دائرہ عمل ہاتھ آگیا، اگر ہندوستان کی سیاسی حالت تغیر کی رو سے نہ گذر رہی ہوتی تو اس اہم اصلاحی اقدام کی حیثیت بھی متکلمین کی رد و قدح سے زیادہ نہ ہوتی مگر ہوا یہ کہ شاہ ولی اللہ کے انتقال کے پچاس سال کے اندر ہی ان روزہ تحریک شروع ہو گئی جسے عام طور سے وہابی تحریک کہا جاتا ہے۔ اس تحریک کا ایک اہم پہلو تو محض سنت رسول کا اتباع تھا لیکن دوسرا پہلو جو جابر خانہ شکل اختیار کرنے پر مجبور کرتا تھا یہ تھا کہ اس کے لئے مناسب فضا پیدا کی جائے اور اگر اس کی راہ میں رکاوٹیں پیدا ہوں تو انھیں دور کرنے کے لئے جہاد کیا جائے اس سلسلہ میں سب سے اہم نام سید شہید اور سید اسماعیل شہید کے ہیں جنھوں نے سکھوں کے خلاف جہاد کیا۔ اس تحریک کا ایک رخ انگریزوں سے بیزاری کی طرف بھی تھا اور ہندوستان کے دارالحرب یا دارالاسلام

ہونے کی فقہی بحث سے اس کا گہرا تعلق تھا۔ اس کے ساتھ ساتھ بنگال کی اُس فرائضی تحریک کو بھی پیش نظر رکھنا چاہئے۔ جو مذہبی اصلاح کے بھیس میں ایک عوامی زرعی تحریک تھی جس کا مقصد مساوات، غریبوں سے ہمدردی اور زمینداروں کی مخالفت تھا۔ یہاں انکی تفصیلات میں جانے کے بجائے محض یہ یاد دلانا ہے کہ مسلمانوں کے اندر عام بے چینی اور بددلی پھیلی ہوئی تھی اور اُس اہم انقلابی جدوجہد کے لئے نضا ہموار ہو رہی تھی جو ۱۸۵۷ء میں رونما ہوئی۔

اس وقت تک جو مذہبی اور فلسفیانہ تصورات وجود میں آئے تھے وہ مشرق و مغرب کے تصادم کا نتیجہ نہیں کہے جاسکتے۔ نظریاتی سطح پر یکش مکش شروع ہو چکی تھی لیکن اس کا مقابلہ کرنے میں اُن علوم سے کام نہیں لیا گیا تھا جو جدید سائنس اور جدید استدلالی فلسفہ کے ساتھ آئے تھے۔ سائنس سے انفرادی طور پر دلچسپی کا پتہ دہلی کالج میں تعلیم پانے والوں کے یہاں اودھ کے شاد غازی الدین حیدر اور شاہ نصیر الدین حیدر کے یہاں یا حیدر آباد کے شمس الامراء امیر کبیر کے یہاں ملتا ہے! پھر اس سے بھی قبل اکبری عہد میں با اورنگ زیب کے دور حکومت میں دانشمندان کے یہاں چلتا ہے جس کے متعلق برنیر نے اپنے سفر نامہ میں لکھا ہے کہ دانشمندان کو ڈیکارٹ اور گینڈی کے فلسفہ اور پارسی کے نظریہ دوران خون سے دلچسپی تھی اور اُس نے بعض مقالات کا ترجمہ کرایا۔ یہ انفرادی دلچسپیاں تھیں لیکن انیسویں صدی کے وسط تک مغربی فلسفہ اور سائنس کے اثرات کافی چھپی چکے تھے، سائنس اور مذہب کی کش مکش شروع ہو چکی تھی۔ عقلیت اور واقعیت کی طرف میلان بڑھ رہا تھا اور جس طرح نشاۃ الثانیہ کے بعد سے یورپ کے لئے یہ کش مکش تھی کہ یا تو مذہب سائنس سے منابقت پیدا کرے یا پھر وہیں سے ایک کی برتری تسلیم کی جائے۔ یہی صورت

حال ہندوستان کے اس دور بیداری میں نظر آتی ہے، اسے چاہے جس پہلو سے دیکھا جائے
 یہ سوال اہمیت اختیار کرتا جا رہا تھا کہ مسلمانوں کی اصلاح کی جو تحریکات چل رہی ہیں
 وہ اسی طرح چلتی رہیں گی یا انھیں نئے شعور کی روشنی میں کسی نئے سانچے میں ڈھالا
 جائے گا۔ غدر کے بعد اس کے لئے فضا بہت سازگار ہو گئی کیونکہ غدر نے مادی حیثیت
 سے مغرب کی برتری کا فیصلہ کر دیا اور نظام حیات کے وہ نقوش واضح کر دئے جو تقریباً
 سو سال سے ہندوستان کے اُفق زندگی پر ابھر رہے تھے، غدر نے ہندوستانیوں اور
 خاص کر مسلمانوں کے اندر چھپی ہوئی عیش پسندی، کاہلی، انحطاطی کیفیت نئے حالات کا
 مقابلہ کرنے سے بچتے رہنے کی خواہش کو بہت نمایاں کر دیا اور ان کے لئے فیصلہ کن
 گھڑی آگئی۔ انھوں نے جو کچھ کھویا تھا اس کے فوراً واپس لینے کی کوئی صورت نہ تھی لیکن
 اُس سے ترک موالات اور علیحدگی بھی ممکن نہ تھی۔ اُس کو قبول کرنے اور اُس سے جھپٹکارا
 حاصل کرنے، دونوں صورتوں کے لئے اُس کا جاننا ضروری تھا۔ انسانی شعور ایسے مواقع پر
 کہتی ہے کہ کوئی پہلو ایسا پیدا کر لیتا ہے کہ وہ بدلتے ہوئے حالات میں اپنی جگہ بنا سکے۔ چنانچہ
 مذہبی، فلسفیانہ اور اخلاقی نقطہ نظر سے بھی مسلمانوں اور ہندوؤں کو تغیرات کی بنیادوں
 کو سمجھنا پڑا، جہاں مقابلہ ہو سکتا تھا وہاں مقابلہ کیا گیا جہاں سمجھوتے سے کام چل سکتا
 تھا وہاں سمجھوتہ ہوا اور جہاں شکست کے بغیر چارہ نہ تھا وہاں ہار قبول کر لی گئی۔
 یہاں یہ بتا دینا غیر ضروری نہ ہو گا کہ اس وقت ہندوستان کے مسلمانوں کا رشتہ بیرونی
 ممالک کے مسلمانوں سے بہت کچھ ٹوٹ چکا تھا اور انھیں جو کچھ بھی رہنمائی مل سکتی تھی وہ
 مغرب سے آئی ہوئی انگریزی سیاست اور انگریزی خیالات کے ذریعہ ہی مل سکتی تھی۔ اسکے
 علاوہ تمام اسلامی ممالک آہستہ آہستہ یورپ کی ریشہ دوانیوں کا شکار ہو رہے تھے اور ایسے

ہی نہر سوئزر پر انگریزوں کا اقتدار قائم ہوا برطانیہ کا اثر سارے مشرقِ قریب و بعید میں پھیل گیا اور ہندوستان پر اس کی گزرت اور مضبوط ہو گئی — یہ ایک طویل کہانی ہے، صرف یہ بات واضح کرنے کے لئے اس کا ذکر ہوا کہ ہندوستانی مسلمان اپنے ہی ذرائع سے اپنا مستقبل سوچ سکتے تھے اور جو طاقت انھیں اپنے پنجے میں دبائے ہوئے تھی، اس کے حوصلے اور ذرائع بہت وسیع تھے۔ انگریزوں نے ابتداءء معاشی اور سیاسی اقتدار سے کی تھی اور اب آثار اس کے تھے کہ ہندوستان، مذہبی، اخلاقی اور تہذیبی حیثیت سے بھی بالکل غلام ہو جائے گا، اس منزل پر علی گڑھ تحریک نے ایک معین شکل اختیار کی جو حقیقت اسی دور بیداری کا جزو تھی جس کی ابتدا ہو چکی تھی۔

اب دیکھنا یہ ہے کہ یہ تحریک کن حیثیتوں سے بنیادی طور پر ایک ایسی تحریک تھی جس نے ہندوستان اور خاص کر مسلمانوں کی سیاسی، معاشرتی، مذہبی اور ادبی زندگی کو متاثر کیا۔ تفرقات کا جو پس منظر اوپر دیا گیا، اس سے اندازہ ہو گا کہ مقررہ اقتصادی نظام ایک متحرک نظام میں بدلا تھا، دولت اب محض جاگیر یا زمین یا سامانِ آرائش کا نام نہیں تھا۔ بلکہ نئے طبقات کے ہاتھ میں پہنچ کر یہ نئی شکل اختیار کر رہی تھی اور نئے مسائل اس سے پیدا ہو رہے تھے۔ ریاست اب ایک منظم وحدت اور مضبوط ادارہ تھی جس کی تنظیم اور اصلاح شعوری طور پر حاکم طبقہ اور اس کے حلیفوں کے مفاد کے لئے ہو سکتی تھی۔ سب سے بڑا تغیر یہ تھا کہ اس وقت تک رہنمائی جاگیردارانہ یا مذہبی عناصر کے ہاتھ میں تھی۔ اب وہ نکل کر نئے تسلیم یافتہ طبقہ کے ہاتھ میں آگئی تھی جو ایک طرف تو اپنے مفاد کا تحفظ چاہتا تھا۔ دوسری طرف حاکم طبقہ سے تعلقات قائم کر کے اپنی حیثیت کو بہتر اور مضبوط بنانے کی فکر میں تھا۔ حاکم طبقہ کو بھی اس کی ضرورت ہوتی ہے اس لئے

تعلقات باہمی مفاد پر آسانی سے قائم ہو سکتے ہیں۔ چنانچہ زندگی کی نئی تشکیل
تاثیر اور تاثر کے مرکز بدل گئے۔ اگرچہ اس کا رشتہ ماضی اور اس کی روایات
نہیں ٹوٹا۔ علی گڑھ تحریک کی یہ خصوصیت کہ اس میں

کعبہ مرے پیچھے ہے کلیسا مرے آگے

آدیزش اور کشمکش شامل تھی۔ اسے بہت پیچیدہ بناتی ہے۔ اس میں جو بعض متضاد
ملفوظات آتے ہیں وہ بھی اس بات کا نتیجہ ہیں کہ نفع اور نقصان کی حدیں واضح نہیں تھیں،
یہی مفاد اور دیر پا اخلاقی اقدار میں جنگ تھی اور وفاداریاں بٹ گئی تھیں۔ اس لئے
گڑھ تحریک کا کوئی مطالعہ کسی بنے بنائے تصور کی روشنی میں نہیں کیا جاسکتا۔ ہاں تک
وہ سرب کے سیاسی، مذہبی اور معاشرتی تصورات میں جو تبدیلیاں وقتاً فوقتاً ہوتی
تھیں آسانی سے ان کی تاویل اور توجیہ بھی نہیں کی جاسکتی۔

اس میں شک نہیں کہ علی گڑھ تحریک کے رہنما سرسید تھے اور اس کا نام بھی
گڑھ کے اس محمدن اینگلو اورینٹل کالج کی وجہ سے علی گڑھ تحریک پڑا جو سرسید نے
۱۸۵۷ء میں قائم کیا تھا۔ سرسید اس سے پہلے بھی مدرسے قائم کر چکے تھے اور سوسائٹیوں
بنیاد رکھ چکے تھے کیونکہ وہ بدنی ہونی فضا کا اندازہ لگا رہے تھے، لیکن حقیقت یہ ہے
سرسید کے ساتھ بہت سے مخلص، علم پرور، انتھک اور پر جوش کام کرنے والے تھے جو ہوا
رخ پہچانتے تھے اور وقت کے تقاضوں کا احساس رکھتے تھے اور علی گڑھ کالج مخلص ایک
امت تھا اس نئی زندگی میں داخل ہونے کی جو اپنا در کھولے ہوئے اندر آنے کی
حوت دے رہی تھی۔ اس دروازے کے اندر مختلف قسم کے کاررواں داخل ہو رہے
تھے، کچھ یونہی آنکھ بند کئے ہوئے، کچھ گرد و پیش کا اندازہ لگاتے ہوئے۔ سرسید جس

کارواں کو لئے ہوئے بڑھ رہے تھے اس میں مختلف قسم کے لوگ تھے لیکن مہم طور پر سبھوں
 دل میں یہ خواہش تھی کہ وقت نے راہ میں جو رکاوٹیں ڈال رکھی ہیں انہیں عبور کر کے
 اپنی ماوی اور روحانی زندگی کو بہتر بنایا جائے۔ یہی جستجو اور آگے بڑھنے کی یہی
 کوشش ہے جسے علی گڑھ تحریک کہا جاتا ہے۔ اس میں فتحمدی کے سنگ میل بھی ہیں
 اور سپائی کے نشانات بھی، مصلحت آمیز مفاہمتیں بھی ہیں اور ناروا سمجھوتے بھی اور
 سرسید کی ہمہ گیر اور عظیم الشان شخصیت کی بڑائی اس میں ہے کہ تحریک کے سارے نشیب و فراز
 ان کے افکار و اعمال میں دیکھے جاسکتے ہیں۔ اس لئے سرسید کے آئینے میں اس کے
 خط و خال کو دیکھنا مفید ہو سکتا ہے۔

سرسید کی زندگی کے ابتدائی چالیس سال بڑی بڑی علمی فتوحات سے خالی ہیں
 گو ان میں علمی کاموں کی کمی نہیں ہے۔ آثار الصنادید کی تصنیف، آئین اکبری اور تاریخ
 فیروز شاہی کی تصحیح خود اپنی جگہ پر اہم کارنامے ہیں لیکن وہ سرسید جو علی گڑھ تحریک کے
 روح رواں ہیں وہ رسالہ اسباب بغاوت ہند، تبیین الکلام، مضامین تہذیب الاخلاق
 مجموعہ لکچر، خطبات احمدیہ اور تفسیر قرآن کے سرسید ہیں۔ اس میں شک نہیں کہ ان کا ابتدا
 علمی اور تحقیقی ذوق ہی ان کی بعد کی تصانیف میں کام آیا، سید احمد شہید اور سید اسماعیل شاہ
 کے مذہبی تصورات سے وابستگی ہی نے ان کے ذوق اجتہاد کو پروان چڑھایا اور اشاعہ
 تعلیم اور خدمتِ خلق کے شوق ہی نے ان سے علی گڑھ کالج قائم کرایا۔ پھر بھی غدر اور
 کے عام اثرات کو نظر انداز کر کے سرسید کے ارتقائے ذہن کو سمجھنا مشکل ہے۔

سرسید نے مغل حکومت کا چراغ بجھتے اپنی آنکھوں سے دیکھا تھا۔ مسلمانوں کی
 بد حالی اور زوال کا نظارہ کیا تھا، زمانے کی بد نظمی اور بد امنی کا مشاہدہ کیا تھا۔ غدر

نے جس طرح رہی سہی آن بھی ختم کر دی تھی اس نے ان کے قلب کو بے حد متاثر کیا اور انہیں
 جو عملی صلاحیتیں سو رہی تھیں وہ جاگ اٹھیں۔ وہ اُس وقت کے مسلمان رہنماؤں میں سے
 زیادہ جبری، باعمل، جلد فیصلہ کرنے والے، ذکی الفہم، پر جوش، حوصلہ مند اور بین اور
 عقل پرست تھے۔ انہوں نے جب یہ دیکھا کہ غدر نے انگریزی حکومت کو مستحکم کر دیا اور
 اب مسلمانوں کے لئے مستقبل تاریک ہے تو پہلی دفعہ انگریزی سرکار کے ملازم ہونے کے
 باوجود، غدر کے نازک سیاسی پہلوؤں پر اپنا رسالہ اسباب بغاوت ہند لکھا۔ ان کی
 ہندوستانی مسلمانوں کی سیاسی زندگی میں داخل ہونے کی یہ پہلی کوشش تھی اور بھر پور تھی۔
 انہوں نے درد مندی اور جرأت کے ساتھ انگریزی حکومت کی بعض چیرہ دستیوں کو بے نقاب
 کیا اور ثابت کرنے کی کوشش کی کہ چونکہ انگریزوں نے کبھی ہندوستانیوں پر بھروسہ نہیں
 کیا اس لئے وہ ان برکتوں کو نہ تو اچھی طرح محسوس کر سکے اور نہ ان سے فائدہ اٹھا سکے جو
 انگریزی حکومت اپنے ساتھ لائی تھی۔ اس کے بعد سے ہندوستانی سیاست میں سرستید
 کی جگہ بن گئی اور انہوں نے اپنی ساری قوت اس بات پر صرف کر دی کہ انگریزوں اور
 مسلمانوں میں دوستی ہو جائے۔ سیاسی مفاہمت کی تکمیل مذہبی مفاہمت کے بغیر ممکن نہ تھی
 اس لئے انہوں نے وہ تمام ذرائع اختیار کئے جن سے انگریزوں اور مسلمانوں کے مذہبی تصورات
 نظام اخلاق، اہل کتاب ہونے کی وجہ سے آپس کی معاشرت میں یکسانی اور اشتراک پیدا
 ہو۔ لیکن اس کوشش کا مطلب یہ نہیں تھا کہ وہ ہندوؤں اور مسلمانوں کو الگ الگ قوم
 سمجھتے تھے بلکہ جب وہ اپنے سیاسی تصورات کی توضیح کرتے تھے تو دونوں کا نام ساتھ ساتھ
 لیتے تھے۔ اُس زمانے میں انہوں نے انگریزوں اور ہندوستانیوں کی مساوات پر بڑا زور
 دیا۔ بار بار یہ کہا کہ جو عہد سے انگریزوں کو ملتے ہیں ہندوستانیوں کو بھی ملنے چاہئیں،

کونسلوں اور لوکل بورڈوں کے لئے انتخاب کے اصول کی تائید کی اور ہندوستانیوں سے کہا کہ وہ ایسی تعلیم حاصل کریں جو انہیں حکومت کے قابل بنائے لیکن جیسا کہ ذرا سے غور و فکر سے سمجھ میں آسکتا ہے، یہ ساری سیاست متوسط طبقے کے رجحانات کی نمائندگی کرتی ہے اور متوسط طبقہ اگر اپنے مفاد کے لئے متحد اور متفق ہو سکتا ہے تو اپنے جماعتی یا فرقہ وارانہ مفاد کے لئے دوسرے فرقوں کا مخالف بھی بن سکتا ہے، چنانچہ سرسید اگر ایک طرف ہندوؤں اور مسلمانوں دونوں کے لئے آواز بلند کرتے تھے تو دوسری طرف محض مسلمانوں کے حقوق کو بھی پیش نظر رکھتے تھے۔ انگریزی سیاست اس جذبہ کو مسلسل ہوا بھی دے رہی تھی۔ صرف دو اقتباس اس سے واضح کر دیں گے۔ امیکا چرن مزدارنے اپنی کتاب ”انڈین نیشنل ایوولوشن“ میں لکھا ہے کہ :-

”اول اول انگریزی عملداری کے ابتدائی زمانہ میں مسلمانوں کے مقابلہ میں ہندوؤں

کو بڑھایا گیا اور اس کے بعد ہندوؤں کے مقابلہ میں مسلمانوں کو اٹھایا گیا جو

باہمی رنجش اور عداوت کا موجب ہوا“

جیمس اوکینی نے کلکتہ ریویو میں لکھا کہ :-

”ہم یہ نہیں کہہ سکتے کہ مسلمانوں کی بے اطمینانی بے بنیاد ہے۔ ساہا سال سے

مسلمانوں کو نظر انداز کیا جا رہا ہے یا انہیں ایسی رعایا سمجھا جا رہا ہے جن کی

اطاعت مشتبہ ہے، ان کی تعلیم کی طرف سے غفلت کی جا رہی ہے حتیٰ کہ ان کے

اوقات کی آمدنیوں کو جو اسلامیہ کالجوں کے قیام کے لئے تھیں دوسرے کاموں

میں صرف کیا جا رہا ہے“

اس پالیسی کا شکار ہندو اور مسلمان دونوں ہوتے تھے اس لئے کبھی ”ہندی ہندو“ ہندستانی“

کالغره لگایا جاتا تھا۔ کبھی یہ کہا جاتا تھا کہ ہندو اور مسلمان دو قومیں ہیں لیکن سرسید کی ابتدائی سیاسی زندگی میں اس تنگ نظری کا پتہ نہیں چلتا، اگر وہ مسلمانوں کا زیادہ خیال رکھتے تھے تو اس لئے کہ انگریز مسلمانوں کو غدر کا بانی سمجھ کر زیادہ پس رہے تھے، تاہم اس وقت کا ہندوستان اپنے غیر متوازن اور ناہموار قومی ارتقاء کی وجہ سے مذہبی اختلاف کے جراثیم کی پرورش بھی کر رہا تھا۔ چنانچہ مولانا حالی، سرسید کے یہاں جب اس بات کا پتہ لگانا چاہتے ہیں کہ ان کے نقطہ نظر میں تبدیلی کیسے پیدا ہوئی تو یہ واقعہ اُن کے سامنے آتا ہے :-

”۱۸۶۷ء میں بنارس کے بعض سربراہوں اور وہ ہندوؤں کو یہ خیال پیدا ہوا کہ جہاں تک ممکن ہو تمام سرکاری عدالتوں میں سے اردو زبان اور فارسی رسم الخط کے موقوف کرانے میں کوشش کی جائے اور بجائے اس کے بھاشا زبان باری ہو جو دیوناگری میں لکھی جائے۔ سرسید کہتے تھے کہ یہ پہلا موقع تھا جب مجھے یقین ہو گیا کہ اب ہندو مسلمانوں کا یہ طور ایک قوم کے ساتھ چلنا اور دونوں کو ملا کر سب کے لئے مشترک کوشش کرنا محال ہے۔ ان کا بیان ہے کہ انھیں دنوں میں جبکہ یہ چرچا بنارس میں پھیلا، ایک روز مسٹر شکسپیر سے جو اس وقت بنارس میں کمشنر تھے میں مسلمانوں کی تعلیم کے باب میں کچھ گفتگو کر رہا تھا اور وہ متعجب ہو کر میری گفتگو سن رہے تھے، آخر انھوں نے کہا کہ آج یہ پہلا موقع ہے کہ میں نے تم سے خاص مسلمانوں کی ترقی کا ذکر سنا ہے۔ اس سے پہلے تم ہمیشہ عام ہندوستانیوں کی بھلائی کا خیال ظاہر کرتے تھے۔ میں نے کہا کہ اب مجھے یقین ہو گیا ہے کہ دونوں قومیں کسی کام میں دل سے شریک نہ ہو سکیں گی۔ ابھی تو بہت کم ہے، آگے آگے

اس سے زیادہ مخالفت اور عناد ان لوگوں کے سبب جو تعلیم یافتہ کہلاتے ہیں
 بڑھتا نظر آتا ہے، جو زندہ رہے گا وہ دیکھے گا۔“

اس طرح سرسید کے ذہن میں مسلمانوں کی علاحدہ تعلیم، اُن کے علاحدہ حقوق وغیرہ کے خیالات
 نے جڑ پکڑنا شروع کیا۔ اتفاق سے اس کے بعد ایسی صورتیں پیدا ہوتی گئیں کہ سرسید کا
 مطلع نظر بدلتا گیا۔

۱۸۶۹ء میں سرسید انگلستان گئے اور تقریباً ڈیڑھ سال بعد واپس ہوئے۔ اس سفر
 نے اُن کے ذہن میں بہت سے مسائل واضح کر دئے اور انھیں اپنا نصب العین روشن
 نظر آنے لگا۔ یوں تو انھوں نے غدر کے بعد ہی سے انگریزی معاشرت اختیار کرنی تھی
 جس سے مذہب پرست مسلمان اُن سے بدظن ہو گئے تھے لیکن انگلستان سے واپسی کے بعد
 انھوں نے جب اس کی تبلیغ شروع کی تو پانی سر سے اونچا ہو گیا۔ معاشرت میں ظاہری تبدیلیاں
 بھی سرسید کی تعلیمی تحریک کا جزو بن گئیں لیکن اُن کا اصل کام ذہنوں کو بدلنا تھا جو اُن کے جذبہ
 اجتہاد و تجدید کا نتیجہ تھا، اسی کے لئے انھوں نے انگلستان سے واپس آنے کے تھوڑے ہی
 دنوں بعد تہذیب الافلاق نکالا جو اُن کے حوصلوں اور خیالوں کا آئینہ ہے۔ سرسید نے
 اسلام کے اصل اصولوں سے کس حد تک انحراف کیا، کس حد تک معتزلہ انداز نظر اختیار کیا اور
 کتنا جدید سائنس اور مخزن علوم سے مستعار لے کر اسلام کو سمجھنے اور سمجھانے کی کوشش کی
 کہاں تک یہ سب کچھ محض تاویل اور نئی تشریح کی حیثیت رکھتا تھا اور کہاں تک مغربی عقلیت
 کی برتری تسلیم کرنے کے مترادف تھا، ان تمام باتوں پر وہ شخص تفصیل سے بحث کرے گا
 جو اُن کے علم کلام کا مفتابہ اسلامی علم کلام سے کرے گا، لیکن ایک سرسری مطالعہ
 کرنے والا بھی یہ بات آسانی سے سمجھ لے گا کہ وہ مسلمانوں کو پستی سے نکالنا چاہتے تھے

اور انھیں یقین ہو گیا تھا کہ ان کے ذریعے جدید تعلیم، انگریزوں سے وفاداری، معاشرت
 کی تبدیلی، مذہب اور عقل کی مطابقت، تقلید سے نجات اور اصلاح رسوم ہیں۔ ان کے
 اقدام میں انھیں ذرائع سے کام لینے کی کوشش نظر آئی، تہذیب الاخلاق میں سرب
 مضامین پڑھتے جائے، آپ کو بار بار یہ خیالات واضح یاد دہکے چھے الفاظ میں دکھائی
 دیں گے :- علم سے مراد صرف علوم دینیہ نہیں ہیں، نفس روزہ نماز وغیرہ عبادت نہیں،
 اس طرح علوم دینیہ کا پڑھنا فی نفسہ عبادت نہیں اسی طرح علوم دنیوی کا پڑھنا عبادت
 میں نہیں لیکن علوم دنیوی اس لئے پڑھے جائیں کہ ان سے مذہبی علوم کے سمجھنے میں مدد ملے گی تو
 ان کا پڑھنا بھی عبادت ہو جاتا ہے، اس وقت مسلمانوں کا یہ حال ہے کہ امور معاش و
 تان و حسن معاشرت اور علم کی ابتری و خرابی کے سبب روز بروز خراب و ذلیل و حقیر
 پتے جاتے ہیں اور واعظ و مولوی صاحب و پیر حنفی خدا اور رسول کے دشمن ان کو روز بروز
 باہ و بر باد کرتے جاتے ہیں۔ مذہب اسلام کے دوستدار کا کام یہ ہے کہ اپنے تئیں
 حریف یا حضرت صاحب یا مولوی صاحب کو لانے یا دنیا بازی سے دنیا گمانے کے لئے انھیں
 ان کا جن کی ضرورت نہیں ہے بیٹھا ہوا دغا دہا کرے یا جن کی ضرورت، حقیقت مسلمانوں
 اور خود اسلام کو ہے اس کی تڑپ اور کوشش کرے، مسلمان عام طور سے یہ سمجھتے ہیں
 انگریزی تعلیم سے عقائد خراب ہوتے ہیں، اس لئے مسلمانوں کو یہ فکر ہے کہ انگریزی پڑھنا
 روز بروز ضروری ہوتا جا رہا ہے، مذہب کو کیا کریں اور کیسے بچائیں، ہم (سریندا) اس
 ال پر منتہی ہیں، اگر اسلام ایسا ہی ہو تو مذہب ہے تو اس کو چھوڑ دینا اچھا، ہمیں
 یہ علوم سے خوف زدہ نہ ہونا چاہئے، اے سمجھنے کی کوشش کرنا چاہئے، شیعوں کا یہ
 سیرہ بالکل درست ہے کہ ہر عہد میں مجتہد کا ہونا ضروری ہے، شاہ ولی اللہ نے فرمایا

بہت سے حوالوں سے یہی بات کہی ہے، عقاید مذہبی کو ہمیشہ علوم کی روشنی میں سمجھنے کی کوشش کی گئی ہے اور ہمیشہ ان کی کوششوں کو الحاد و زندقہ سے تعبیر کیا گیا ہے چنانچہ امام احمد ابن حنبل کے زمانے میں یہی ہوا اور یہی خلفائے عباسیہ کے دور میں جب مسلمان عالموں نے معقول و منقول کی تطبیق کو لازمی سمجھا اور یقین کیا کہ بغیر اس کے ایمان کامل نہیں ہو تو ضرور اس کی طرف مائل ہوئے۔ اس فن میں امام غزالی کی احیاء العلوم اور شاد ولی اللہ کی حجۃ اللہ البالغہ سند کی حیثیت رکھتی ہیں۔ اب ضرورت یہ ہے کہ جس طرح قدما نے یونانی علوم سیکھے تھے ہم آج جدید علوم سیکھیں اور انہیں کی طرح معقول جدیدہ اور منقول اسلامیہ قدیمہ کی تطبیق کی کوشش کریں، قدیم یونانی معقولات گمراہ کرنے والے ہیں اور جدید علوم حقیقتِ اشیاء بتاتے ہیں۔ یہ چند جملے

تہذیبِ الاضلاق سے بے ترتیب طور نقل کر دئے گئے ہیں لکچروں کے مجموعوں میں بھی ایسی ہی باتیں ملتی ہیں مثلاً، دنیوی علوم اور دنیوی دولت و حثمت سے اسلام کو رونق ہوگی دین چھوڑنے سے دنیا نہیں جاتی مگر دنیا چھوڑنے سے دین جاتا ہے۔ ہمارے بزرگوں نے علم کی حقیقت کو اس قدر جانا کہ ایک شے عقلی ہے جو خیال اور حافظہ میں رہتی ہے مگر اس زمانے میں اصحابِ علم اسی کو کہتے ہیں جو دیکھنے اور برتنے اور تجربے میں آوے۔ رسومات متناقصہ کا موجود ہونا اس کا ثبوت ہے کہ رسومات کو توڑنا اور تبدیل کرنا اور ترقی دینا نہایت ضروری ہے، مجھے (سرسید کو) تکفیر کے فتوؤں کا ڈر نہیں کیونکہ ایسا ہی غوثِ لاعظم امام غزالی اور مجددِ الف ثانی کے ساتھ کیا گیا۔ حکمتِ مسلمان کے لئے گم شدہ چیز کی طرح ہے جہاں کہیں پاوے اسے لے لے، ہماری (سرسید کی) سمجھ میں کوئی مسئلہ ٹھیکٹا اسلام کا یا جو کچھ قرآن مجید میں بیان کیا گیا ہے کسی قدیم یا جدید علم کے برخلاف نہیں ہے۔

طویل اقتباسات دینے اور ان پر بحث کرنے کے بجائے یہ چند جملے ادھر ادھر سے
 دئے گئے ہیں جو اپنی کہانی آپ کہتے ہیں اور اس نتیجہ پر پہنچاتے ہیں کہ سرسید وقت کے
 تقاضوں سے مطابقت رکھنے والا ایک علم الکلام مرتب کر رہے تھے جسے پوری طرح وہ
 قوم سمجھ نہیں سکتی تھی جس کی وہ رہنمائی کر رہے تھے۔ اس سلسلہ میں ان کی جو مخالفتیں ہوئیں
 ان کے مختلف پہلو تھے، کوئی انھیں مذہبی خیالات کی بنا پر کافر، غیر مسلم، دہریہ، بھڑی
 سمجھتا تھا، کوئی اصلاح معاشرت کی ذریعہ سے کرٹان اور عیسائی کہتا تھا، کوئی مذہبی
 اصلاح کے اس سائے جوش کو محض ایک سیاسی ڈھونگ سمجھتا تھا جس کے ذریعہ سے
 مسلمانوں کو انگریزی حکومت کا وفادار بنانے کی کوشش کی جا رہی تھی چنانچہ جمال الدین
 افغانی نے ایک جگہ لکھ ہی دیا کہ:-

”تفسیر کا تجزیہ کرنے کے بعد مجھے معلوم ہو گیا کہ مسلمانوں کے اعتقادات کو زائل
 کرنے کی جو کوشش اس مفسر (سرسید) نے کی ہے اس کا مقصد وحید یہ ہے کہ
 مسلمانوں پر غلامی مسلط کی جائے اور ان کو اغیار میں ضم کر دیا جائے“

حقیقت یہ ہے کہ سرسید ہندوستانی تاریخ اور عالمی سیاست کے اُس دور میں رہنمائی
 کے لئے اٹھے جب اسلامی جوش اور فلووس کے باوجود ان کے خیالات نے انگریزی حکومت
 کے دست و بازو مضبوط کئے اور اگر مسلمانوں کو ترقی کی راہ پر چند قدم آگے بڑھایا
 چند قدم پیچھے گھسیٹ دیا۔ ان کی ایک دشواری یہ بھی تھی کہ مذہب کے معاملہ میں قدیم
 اہل علم اور عوام تو ان سے بدظن تھے ہی وہ خود یہ نہیں سمجھتے تھے کہ سیاسی مسائل کے
 حل کرنے میں مذہب سے کس طرح کام لینا چاہئے، چنانچہ ایک طرف تو وہ دہابیت کے
 غم پہلوؤں کو سراہتے تھے، دوسری طرف یہ کہتے تھے کہ:-

”انگریز اہل کتاب ہیں، خدا نے فرمایا ہے کہ کوئی خیر مذہب والے مسلمانوں

کے دوست نہیں ہو سکتے، اگر ہو سکتے ہیں تو وہ عیسائی ہیں“

یا دوسرے موقع پر ایک لکچر میں انگریزوں کا وفادار رہنے کی تلقین کرتے ہوئے کہا کہ :-

”مسلمانوں کے لئے محض عقلی اور انسانی نہیں، خدا کا حکم ہے، رسول کا حکم ہے

کہ حاکم کی اطاعت کرو“

اس طرح عقل پرستی اور اجنتہاد فکر نے وقتی مصالح سے ساز کر کے انھیں یہ بھی سکھا دیا

کہ وہ مذہب کا سہارا لے کر غلامی کو حق بنا جانے لگے۔

علی گڑھ تحریک اپنی مکمل شکل میں ۱۸۵۷ء کے بعد نمودار ہوتی ہے۔ اس وقت تک

سرستید کے ذہن میں اس تحریک کے واضح نقوش ہوں تو ہوں، عام طور پر اس کی ہمہ گیری

اور ہندوستان کی تاریخ خاص کر مسلمانوں کی ذہنی اور سیاسی تاریخ پر اس کے جو

اثرات پڑنے والے تھے اُس سے زیادہ لوگ واقف نہیں تھے لیکن نئی زندگی کا جو ولولہ

تھا اُس نے تھوڑے ہی دنوں کے اندر اُس کا رخ متعین کر دیا۔ ۱۸۵۷-۵۸ء تک اُس کے

ثبیت اور مفید پہلو ابھرتے رہے، نئے علوم حاصل کرنے، مذہب کو علوم عقلی کی مدد سے

قابل قبول بنانے، سماجی اصلاح کرنے اور ہندوستانیوں کو مایوسی کے جہنم سے نکال کر

زندگی کی جدوجہد میں شریک ہونے پر آمادہ کرنے، اپنی زبان اور ادب کو سر بلند

بنانے اور سنجیدہ علمی اور عملی کاموں کی طرف متوجہ کرنے میں علی گڑھ تحریک نے ہندوستان

کے عام دور بیداری کو وسیع تر اور مضبوط تر بنایا۔ اُس وقت تک سرستید نے

ہندوستانیوں کو زیادہ تر ایک قوم کہا اور اگر کبھی ہندو اور مسلمان کے لئے الگ الگ

قوم کا لفظ استعمال بھی کیا تو انھیں ایک ذہن کی دو خوبصورت ریلی آنکھوں سے

تشبیہ دی ہے لیکن جتنا وقت گذرتا جاتا تھا اُن کے یہاں ہندو مسلم کی تفریق برہمنی جاتی تھی، یہاں نہیں بلکہ وہ انگریزوں کو بھی ایک ہندوستانی قوم کہنے لگے تھے۔ چنانچہ ۱۸۸۴ء میں اپنے ایک لکچر میں کہتے ہیں کہ :-

”صدیوں سے ہندو مسلمان یہاں آباد ہیں۔ چند سال سے خدا کی مرضی یہ ہوئی کہ ایک تیسری قوم (انگریز) بھی یہاں آباد ہو، اب یہ تینوں کا ملک ہے۔“
 اور اسی کے تھوڑے دنوں بعد انھیں یہ احساس بھی ہو گیا کہ وہ قوم ہندوستانی قوموں سے بہتر ہے چنانچہ کہتے ہیں :-

”میں کئی جگہ کہہ چکا ہوں کہ ہندوستان کے لئے ناممکن ہے کہ ہندو یا مسلمان اس سے کوئی حاکم ہو اور امن قائم رکھ سکے۔ پھر یہی ہونا ہے کہ کوئی دوسری قوم ہم پر حکمراں ہو۔“

شروع میں عرض کیا جا چکا ہے کہ اس مقالہ میں علی گڑھ تحریک کی مکمل تاریخ بیان کرنے کی کوشش نہیں کی جائے گی بلکہ جن حالات نے اُسے جنم دیا اور اُسے ایک راہ پر لگایا اُن کا تجزیہ کیا جائے گا اس لئے اُن تمام وجوہ کی جستجو جن سے یہ تبدیلی ہوئی یہاں نہیں کی جا سکتی تاہم یہ کہنا ضروری ہے کہ انگریزی حکومت نے غدر کے بعد اپنے استحکام کے لئے جو کوششیں کیں اور جو ذرائع اختیار کئے اُن میں ہندو مسلم اتحاد کو روکنا بھی تھا، دونوں فرقوں میں اُن عناصر سے ساز باز کرنا بھی تھا جو اُس کے معاون اور حلیف بن سکیں، یہ بھی ظاہر کرنا تھا کہ ساری رعایا حکومت کی نظر میں یکساں ہے اور اُس کے لئے ترقی کی راہیں کھلی ہوئی ہیں، اُس معاشی استحصال اور لوٹا پر وہ کبھی ڈالنا تھا جو ڈیڑھ صدی سے جاری تھا۔ اس طرح غدر کے بعد مغربی اثرات

سے پیدا ہونے والی بیداری کے باوجود ہندوستان میں اصل کشمکش یہ تھی کہ یہاں غیر ملکی حکومت ہوگی یا ان قومی عناصر کا اتحاد ہوگا جو ہندوستان کی ترقی انگریزوں کے مفاد کے لئے نہیں ہندوستان کے مفاد کے لئے چاہتے ہیں۔ اس میں وفاداریوں کی تقسیم واضح نہیں تھی اور سیاسی شعور جس منزل میں تھا اس کو دیکھتے ہوئے ہو بھی نہیں سکتی تھی لیکن معاشیات اور تاریخ ہر طالب علم کو وہ نشانات نظر آسکتے ہیں جو انگریزی مفاد کے ثبوت میں کیلوں پر کیلیں ٹھونک رہے تھے۔ ہندوستانیوں ہی کو نہیں باشعور انگریزوں کو انگریز دشمنی کے بھوت منڈلاتے نظر آ رہے تھے۔ ۱۸۵۶ء میں ”نیک دل“ لارڈ ڈکیننگ نے گورنر جنرلی کا عہدہ سنبھالتے ہوئے کہا:-

”میں اپنے عہد حکومت میں امن چاہتا ہوں لیکن میں اس بات کو اپنے ذہن

سے نہیں نکال سکتا کہ کہیں ایسا نہ ہو کہ ہندوستان کے افق پر جو بہ ظاہر نہایت

پرسکون اور خاموش نظر آتا ہے، بادل کا ایک چھوٹا سا ٹکڑا ابھرائے شاید یہ ٹکڑا

آدمی کی تھیلی سے بڑا نہ ہو لیکن بڑھتا ہی جائے بڑھتا ہی جائے یہاں تک کہ کچھ

ٹوفان کی طرح پھٹ پڑے اور ہمیں برباد کر دینے کی دھمکی دینے لگے۔“

اور سال بھر کے اندر ہی یہ بادل اٹھا، گر جا، برسسا اور انگریزوں کے لئے تباہی کی دھمکی

بن گیا۔

علی گڑھ تحریک کے ابتدائی دور اور بعد کے ادوار میں جو فرق ہوتا چلا گیا اس کی

جڑیں ہندوستان کی قومی تحریک کی تاریخ، اس کی خامیوں اور خوبیوں میں دیکھی

جاسکتی ہیں۔ دو باتیں اکثر کہی جاتی ہیں اور دونوں غور و فکر کا مطالبہ کرتی ہیں۔ اول

یہ کہ ہندوستان میں قومی احساس کانگریس کے قیام (۱۸۸۵ء) سے شروع ہوا اور دوم

یہ کہ اس کی ابتداء انگریزوں کے ہاتھوں ہوئی کیونکہ کانگریس کی بنیاد ایلن آکٹیوین
ہیوم نے رکھی اور اسٹرائے لارڈ ڈفرن نے اس کی کامیابی کا پیام بھیجا گو یا اس
احساس کے لئے انگریزوں کا منت کش ہونا چاہئے۔ اس خیال میں اتنی صداقت
ضرور ہے کہ قومیت کا احساس انیسویں صدی میں پیدا ہوا اور ردِ عمل تھا
انگریزوں کے وجود کا یہ بھی درست ہے کہ اس میں مغربی طرز فکر سے مدد ملی لیکن اسے
انگریزوں کی دین سمجھنا غلط ہوگا۔ ہندوستان میں قومیت کا ارتقا اس معاشی اور غلامی
کے احساس کا نتیجہ ہے جس کا پیدا ہونا لازمی تھا چنانچہ اگر ہم سراج الدولہ اور ٹیپو سلطان
کی جدوجہد کو نظر انداز بھی کر دیں تو اس احساس کی جماعتی شکلیں۔ برٹش انڈیا سوسائٹی
(۱۸۴۳ء) برٹش ایسوسی ایشن (۱۸۵۱ء) بمبئی ایسوسی ایشن (تقریباً ۱۸۵۵ء) بنگال نیشنل
لیگ، انڈین ایسوسی ایشن کلکتہ، سروجنک سہا پونا (۱۸۶۵ء)، نیو ایسوسی ایشن مدراس
جہا جن سہا مدراس (۱۸۸۴ء) جیسے اداروں کی صورت میں نمودار ہو چکی تھیں اور
ہندوستان کے کئی سوا اخبار نرملی اور گرمی کے ساتھ ہندوستان کے قومی جذبات کا
اظہار اور قومی احساس کی تشکیل کر رہے تھے۔ اس لئے نیشنل کانگریس کو پہلا قومی
ادارہ کہنا درست نہیں، یہ ضرور ہوا کہ اس نے دوسرے قومی اداروں کی اہمیت کم
کر دی۔ اب رہا یہ کہ ایک انگریز نے کانگریس کی بنیاد ڈالی اس کی داستان بھی دلچسپ
ہے، مسٹر ہیوم کے سوانح نگار سر ولیم ڈوربرن نے اس کی تفصیلات دی ہیں جن سے
پتہ چلتا ہے کہ جب ہیوم نے سات بڑی بڑی جلدیں صرف ان رپورٹوں سے بھری
ہوئی دیکھیں جو گاؤں، قصبوں، شہروں، ضلعوں سے اکٹھا کی گئی تھیں اور
جن میں لوگوں کی باغیانہ بات چیت، کچھ کر گزرنے کے ارادے، ہر حالت میں

متی رہنے کے عہد و پیمان، اسلحوں کی دستی اور بغاوت کے عزم کی کہانیاں تھیں۔
 تو وہ حیرت زدہ اور خوف زدہ ہو گیا اور اس نے انگریزوں کی مخالفت کے اس
 جذبہ کو "دستوری" اور "آئینی" شکل دینے کے لئے ایک قومی ادارہ کی تجویز پیش کی
 اس لئے یہ رائے قائم کرنا ٹھیک نہیں ہو گا کہ قومی تشکیل کی ابتداء انگریزوں کے ہاتھوں
 ہوئی یہ تو واضح ہے کہ ایسے سارے ارتقاء میں ارتقاء بالضد کا اصول کارفرما ہوتا ہے۔
 اور تعمیر و تخریب کا عمل ساتھ ساتھ چلتا ہے۔ یہاں اس تذکرے کا مقصد یہ ہے کہ قومیت
 کی نشوونما کے لئے فضا تیار تھی اور انگریزی حکومت یا ملکہ و کٹوریہ سے وفاداری کے اعلان
 کے پردے میں اس کی تشکیل ہو رہی تھی۔ اس کا ثبوت یہ ہے کہ ابھی نیشنل کانگریس کی
 عمر دو سال کی بھی نہیں ہوئی تھی اور اس کے اجلاسوں میں وفاداری کے اعلانات
 کی شدت میں کوئی کمی نہیں ہوئی تھی کہ حکومت اور اس کے حلیف عناصر نے اسکی
 مخالفت شروع کر دی۔ کانگریس کی ابتدائی کارروائیوں میں ہندوستان کے
 ابھرتے ہوئے متوسط اور سرمایہ دار طبقہ کے مقاصد اور مفاد کی جھلک دیکھی جاسکتی
 ہے۔ معمولی پیمانے پر یہی یہ مفاد غیر ملکوں کے مفاد سے متصادم تھا اس لئے کھوڑے
 ہی دونوں کے اندر حکومت نے سرکاری ملازموں کو کانگریس کے جلسوں میں شریک
 ہونے سے روک دیا۔

اب دیکھنا یہ ہے کہ علی گڑھ تحریک یا سرسید کا اس سے کیا رشتہ تھا۔ ۱۸۸۵ء تک
 لی کانگریس کی کارروائیاں دیکھی جائیں تو اندازہ ہو گا کہ اس میں کوئی ایسی چیز نہ تھی
 سرسید جس کے مخالف ہوتے۔ یہ بھی نہیں کہ سرسید کو ہندوستان کی معاشی پستی کا
 حساس نہ تھا لیکن عملاً ہوا یہی کہ سرسید کا نقطہ نظر محدود ہوتا چلا گیا۔ انھوں نے

کانگریس کی مخالفت شروع کی، مسلمانوں کو سیاسی امور میں حصہ لینے سے روکا۔ رٹس اور ادنیٰ درجہ کے لوگوں کی تفریق پر زور دیا، لوکل بورڈ کے انتخاب کی مخالفت کی، سیاسی شورش سے خوف زدہ ہو کر مسلمانوں کو سمجھا پایا کہ ہم کو الگ رہنا چاہئے ہم کوئی انقلاب بجز بیودہ غل کرنے کے پیدا نہیں کر سکتے، بنگالی رہنماؤں کی سیاسی جدوجہد کو مسلمان قوم پر بے جا دست اندازی سے منسوب کیا، اس بات پر زور دیا کہ اگر انگریز چلے گئے تو ملک میں امن نہ رہے گا، مسلمانوں کو بار بار یہ بتایا کہ صرف انگریز تھامے دوست ہیں۔ اور یہ سب کچھ تقریباً دو تین سال کے اندر ہوا۔ بعض لوگوں نے اس تبدیلی کو تھیوڈور پک پرنسپل علی گڑھ کالج کی سیاسی چال کا نتیجہ قرار دیا ہے اور ایسا نتیجہ نکالنا کچھ بہت غلط بھی نہیں ہے لیکن حقیقت یہ ہے کہ تاریخ کی ایک خاص منزل پر ”غیر کی جا دو بیانی“ اس لئے ”کارگر“ ہو گئی کہ سرسید نے مسلمانوں کے فوری مفاد پر غور کیا۔ یہ فوری مفاد سرکاری ملازمت حاصل کرنا تھا اور سیاسی یا قومی تحریکوں میں شرکت کے ساتھ یہ بات ناممکن ہو گئی تھی۔ یہ چیز ان کے طبقاتی مفاد سے بھی ہم آہنگ تھی۔ ترقی کی دوڑ میں مسلمان پیچھے تھے، دولت میں کم تھے، تعداد میں کم تھے، بڑی دشواریوں کے بعد حکومت نے ان پر بھروسہ کرنا شروع کیا تھا، بغاوت اور شورش پسندی کا دھبہ ان کے دامن سے دھویا گیا تھا اور سرسید جب ترقی کا تصور کرتے تھے تو ان کے ذہن میں ”زرق برق وردیاں پہنے کرنیل اور میجر بنے ہوئے“ مسلمان نوجوان ہوتے تھے اعلیٰ عہدے حاصل کرنے والے تعلیم یافتہ لوگ ہوتے تھے اسی لئے سرسید نے تعلیم و تربیت کے ان پہلوؤں پر زور دینا شروع کیا۔ اگر کوئی شخص اس مسئلہ کے طبقاتی شعور کو سمجھنا چاہے تو اس کے لئے ان کے ایک لکچر (۲۲ مارچ ۱۸۵۹ء) کی یہ چند سطریں

کافی ہوں گی۔

”ہم علم میں کم ہیں، دولت میں کم ہیں۔۔۔۔۔ ہندو چاہیں تو ہم کو چوبیس گھنٹے میں تباہ کر دیں۔ اندرونی تجارت بالکل ہندوؤں کے ہاتھ میں ہے۔ بیرونی تجارت پر انگریزوں نے قبضہ کر لیا ہے۔ جو تجارت ہندوؤں کے پاس ہے وہ انھیں کے ہاتھ میں رہنے دو کیونکہ نہ ہم دوکان پر بیٹھ کر آٹا وال بیچ سکتے ہیں نہ سوت کپاس۔ ہمارے ملک کی پیداوار کی تجارت جو انگریزوں کے ہاتھ میں ہے اور جس سے فائدہ اٹھاتے ہیں اس کو ان کے ہاتھ سے چھیننے کی کوشش کرو۔ ان سے کہہ دو کہ اب آپ تکلیف نہ کریں ہم خود اپنے ملک کا چمڑا انگلستان لے جائیں گے اور وہاں بچیں گے، ہڈیاں امریکہ لے جائیں گے غلہ اور روئی کی تجارت کریں گے، انگریز اس میں دخل نہ دیں گے مگر یہ سب باتیں تعلیم پر موقوف ہیں“

یہاں وہ کش مکش نمایاں ہے جو اس عہد کے دوسرے رہنماؤں کے یہاں بھی تھی لیکن اس کالب دلہو، اس کا مقصد داد ابھائی نوری جی، سر سید ناتھ بزم جی، لال موہن گھوش، ریش چندر دت کے لہجہ اور مقصد سے مختلف ہے حالانکہ ان میں سے کوئی ایسا نہ تھا جو انگریزی حکومت کی برکتوں کا شناخواں نہ ہو۔

اس میں شک نہیں کہ سر سید انگریزی حکمت عملی کا شکار ہو گئے۔ ان کی نگاہ محدود ہوتی گئی، یہاں تک کہ آہستہ آہستہ صرف مسلمانوں اور وہ بھی ہندوستانی مسلمانوں کے ایک چھوٹے سے طبقے کے مفاد کو اپنے تمام اعلیٰ خیالات کا مرکز بنا لیا اور انگریزوں کی حمایت میں یہ بھی بھلا دیا کہ یہی انگریز مشرق قریب اور مشرق وسطیٰ کے مسلمانوں کا خون بھی چوس لے لیا

چاہتے ہیں۔ علی گڑھ تحریک اس طرح آہستہ آہستہ تضاد کا شکار ہوتی گئی اور سرسید کے غیر ملکی ذہن نے اپنی کمان سے ترقی کے تیر نکال کر رجعت پسندی کے تیر لگانے جس سے خود ان کی تحریک زخمی ہو گئی۔

جیسا کہ کہا گیا علی گڑھ تحریک ایک ہمہ گیر تحریک تھی۔ یہ ہندوستان کے دورِ بیداری کا ایک اہم جز تھی، اس نے ہندوستان کے مسلمانوں کو حالات کا ساتھ دینا، وقت کے تقاضوں کو سمجھنا اور مایوسی کے جنگل سے نکلنا سکھایا تھا۔ اس کے اصلاحی مشن نے طرزِ کہن پر اڑنے اور تعلیم نو سے ڈرنے سے بچایا تھا، اس نے کسی حد تک جاگیردارانہ تصورِ حیات سے نکال کر جدید صنعتی دور کی طرف متوجہ کیا تھا لیکن اس کی تعمیر میں خرابی کی جو صورت مضمحل تھی وہ یہ تھی کہ اس میں ضرورت سے زیادہ حاکم طبقہ سے مدد لی گئی تھی اور اسے عوام کی پہونچ سے باہر رکھا گیا تھا، جن عناصر کی مدد سے اس تحریک کو چلانے کی کوشش کی گئی انھوں نے اس کے صحت مند پہلوؤں کو دبا کر محض وقتی فائدہ پہونچانے والے پہلوؤں کو اُبھارا لیکن پھر بھی اس نے جو کچھ حاصل کیا وہ ہندوستان کے تاریخی اور سماجی ارتقاء میں سنگِ میل کی حیثیت رکھتا ہے، سرسید کے ادبی کارنامے تہذیبِ الاخلاق اور اس کی جاندار نشر، علمی اور ثقافتی مسائل پر بحث و مباحثے، ڈاکٹر نذیر احمد کے ناول اور لکچروں کے مجموعے، خواجہ الطاف حسین حالی کی شاعری اور تنقیدی بصیرت، محسن الملک، ذکاء اللہ، چراغِ علی، وقار الملک، سید علی بلگرامی کے ادبی کارنامے، تحریک کی مخالفت کے باوجود شبلی کے ادبی اور علمی شاہکار اور ان سب سے بڑھ کر وہ زندہ، متحرک اور ترقی پذیر فضا جو ان بزرگوں کے کارناموں سے وجود میں آئی، یہ ساری چیزیں علی گڑھ تحریک کے دفترِ عمل میں لکھی جائیں گی یورپ کے نشاۃ الثانیہ کے لئے کہا جاتا ہے کہ اس نے قومی زبانوں کو زمین سے اٹھا کر

آسمان تک پہنچا دیا، معمولی بول چال کی زبانوں کو ادبی خزانوں سے مالا مال کر دیا، یہ بات ہندوستان کے ادبی ارتقاء کے لئے بھی کہا جاسکتی ہے۔ یہاں کی سبھی جدید زبانوں میں شعرو ادب موجود تھے لیکن اس دور بیداری نے حقیقت پسندی، تنومند اسلوب بیان، ادب اور زندگی کے رشتہ پر زور دے کر ادب کو جاندار بنا دیا۔ سرسید اور ان کے ساتھیوں کے ہاتھوں میں اردو ادب نے ایک نئی کلاسیکی عظمت حاصل کی جس کے حسن میں رعنائی کم صحت مندی زیادہ ہے، ان لوگوں نے جن نئی چیزوں کو قبول کیا اسے محض نقالی یا تقلید نہیں کہہ سکتے بلکہ یہ نئی زندگی میں داخل ہونے کا شعوری احساس تھا جس نے ادب کو سماج اور تہذیب کے ارتقاء کا ایک اہم آلہ کار بنا دیا۔ شعرو ادب کے گیسو تو ہمیشہ ہی شانے کے منت پذیر رہتے ہیں۔ آرائش خم کا کل کا سلسلہ جاری ہی رہتا ہے لیکن سرسید کے دور میں اور علی گڑھ تحریک کے زیر اثر اردو ادب کی ایک منزل آئی اور ایک نئی منزل کی طرف ادب کا کارواں روانہ ہو گیا، نئے یقین اور نئے حوصلوں کے ساتھ نئے امکانات اور نئے جذبے کے ساتھ۔ علی گڑھ تحریک کی یہی وہ ممتاز خصوصیت ہے جسے نظر انداز نہیں کیا جاسکتا۔ یہی نہیں بلکہ اسے اس تحریک کی بہت سی خامیوں کا کفارہ قرار دیا جاسکتا ہے۔ ان تمام پہلوؤں کو پیش نگاہ رکھ کر اگر علی گڑھ تحریک کے وجود میں آنے کا جائزہ لیا جائے تو معلوم ہوگا کہ جن عناصر نے اس کی تکمیل میں مدد کی تھی ان میں سے بعض دور تک اس کے ساتھ نہیں چلے، بعض صورتوں میں یہ تحریک مغرب کی محض سطحی اور سستی نقالی بن کر رہ گئی اور بعض صورتوں میں دیر پا اور دور رس نتائج کی محرک اول ثابت ہوئی ایسی ہر تحریک تاریخی جبر اور محدودیت کا شکار ہوتی ہے، یہ بھی اس سے بچ نہ سکی لیکن اس میں کسی شگفتگی کی گنجائش نہیں کہ جس عقابیت اور صنعتیت، جس اصلاحی جوش اور ترقی کے دوار کو

کہ اس نے اپنی ابتداء کی تھی وہ آہستہ آہستہ ظاہری چمک دمک، ملازمتوں کے لئے
 و جہد، انگریزوں کی رضا جوئی کے جذبے کے نیچے دتے چلے گئے۔ پھر بھی علی گڑھ تحریک
 ہے اساسی پہلوؤں میں ہندوستان میں اس عالمگیر دور بیداری کا ایک حصہ تھی جس نے
 مسلمانوں کو جگایا اور ان میں نئی راہوں کی طرف چلنے کی سکت پیدا کی۔ انیسویں صدی
 وسط میں جب مسلمان کئی راستوں کے مقام اتصال پر پہنچ کر راستہ ڈھونڈ رہے
 تھے، ہمت کھو چکے تھے، نہ پیچھے پلٹ سکتے تھے نہ آگے بڑھنے کی جرأت تھی، اس وقت علی گڑھ
 تحریک نے انہیں آگے بڑھنا سکھایا لیکن پوری طرح یہ نہ بتا سکی کہ کون سا راستہ کدھر جاتا
 ہے۔ سرسید نے جدیدیت کی طرف متوجہ کرنے کے ساتھ انگریزوں سے دوستی، تعاون یا
 قیاداری کا جو سبق پڑھا یا وہ اس حالت میں بھی جاری رہا (بلکہ زیادہ شدت اختیار کر گیا)
 یہ حالات بدل رہے تھے اور ہندوستان کا سیاسی مزاج کسی اور سانچے میں ڈھلنے اور
 سیاست کا کارواں کسی اور منزل کی جانب بڑھنے پر آمادہ تھا۔ اسی تضاد کی حالت میں
 علی گڑھ تحریک سرسید کے آخری زمانے میں پھر ایک دور ہے پر پہنچ گئی جہاں راستہ
 سمجھانے والوں نے اسے تضاد سے باہر نکالنے کی کوشش نہیں کی۔ اس کے نتائج
 انیسویں صدی میں ظاہر ہوئے اور علی گڑھ تحریک کے پروردہ راہوں کے انتخاب میں
 تقسیم ہو گئے۔ لیکن اس مقالہ میں اس عہد سے بحث کرنا مقصود نہیں ہے۔

جوش ملیح آبادی

شخصیت کے چند نقوش

یہ دلچسپ اتفاق ہے کہ انھی دنوں ریڈیو کے لئے خیام پر ایک فیچر بھی لکھ رہا ہوں، شعوری اور غیر شعوری طور پر جوش اور خیام ایک دوسرے میں گڈ ٹڈ ہوتے جا رہے ہیں۔ نو دس صدیوں کے وقفہ کے باوجود دونوں ایک دوسرے سے قریب۔ دونوں ایک دوسرے کے دوست، ایک دوسرے کی طرح آسانی سے گرفت میں نہ آنے والے اور بہت سے اختلافات کے باوجود ملتے جلتے نظر آتے ہیں۔ کیا ہزار سال کی شکست و ریخت اور ارض و سما کی گردش نے مزاجوں کے سانچے نہیں بدلے ہیں؟ میں اس فلسفیانہ بحث میں الجھنا نہیں چاہتا اور نہ جوش و خیام کے افکار و خیالات کا تقابلی مطالعہ کرنا چاہتا ہوں لیکن دونوں میں کوئی اندرونی مماثلت ضرور ہے، کوئی ذہنی رشتہ ہے جو میرے ذہن کو بار بار اُدھر لے جاتا ہے اور جوش کے خوبصورت چہرے کو خیام کی داڑھی میں الجھا دیتا ہے۔

میں ہر اثر اور ہر تقابل سے بچ کر جوش کی شخصیت کو سمجھنا اور سمجھانا چاہتا ہوں جو ان کے اشعار کے نقاب میں چھپ جاتی ہے تو گفتگو میں ظاہر ہوتی ہے اور گفتگو میں

صح نہیں ہوتی تو اشعار میں نمایاں ہوتی ہے۔ جس کی تعمیر میں خود ان کی عمر کے تقریباً چھپن سال
 ان کی کئی پشتیں شریک ہیں، جسے وقت کے تقاضوں نے سنوارا ہے اور جس پر مختلف
 کے اثرات اور عقائد نے رنگ و روغن چڑھائے ہیں۔ سب کی تہیں ابھارنا ہر طرح کی
 کھرج کر اصل سطح کو دیکھنا اور پھر کوئی شخص جس طرح ہمارے سامنے آتا ہے، اُس سے
 کا مقابلہ کرنا ایک دلچسپ مشغلہ ہو تو ہو لیکن دشوار بھی ہے اور نتائج کے لحاظ سے
 یہ وہ بھی ایک ایسا شخص جسے ہزار ہا اشخاص اپنی پسند اور اپنے تعلقات کے آئینہ
 دیکھتے ہوں، میرے آئینے میں وہی نہیں ہوگا جو دوسروں کے آئینے میں نظر آتا ہے،
 نہ ہوگا جیسا خود اپنے آئینہ میں دکھائی دیتا ہے۔ پھر اگر کہیں اس کا یہ خیال ہو کہ

میری نظر حسین ہے، کوئی حسین نہیں

میں ناز نہیں نہیں تو کوئی ناز نہیں نہیں (جوش)

ہماری اہمیت دیکھنے والے کی نظر کی ہو جاتی ہے اور جس شخص (یا چیز) کو دیکھا گیا ہے
 کی حقیقت زیر نقاب ہی رہتی ہے ایسی صورت میں یہ ہو سکتا ہے کہ میں بغیر اس کا
 وہی کئے ہوئے کہ میں نے جوش کو پہچانا ہے وہ باقی کہوں جن کے متعلق میرا خیال
 کہ یہ جوش کی شخصیت کا جز ہیں۔ یوں تو آپ جانتے ہی ہیں کہ شخصیتیں بنی بنائی، ترشی
 تسانی نہیں ہوتیں، بنتی رہتی، مکمل بھی نہیں ہوتیں، کچھ گوشے اور زاوئے ادھر ادھر نکل
 گئے بھی ہوتے ہیں۔ وہ کبھی کچھ تصویر کے چوکھٹے میں بیٹھ جاتے ہیں، کبھی نہیں بیٹھتے اور
 سب ہی شخص کبھی کچھ نظر آتا ہے کبھی آسمان پر ہوتا ہے اور کبھی دو گز کے فاصلے پر اسے زمین
 کی نظر نہیں آتی ہے

گر جاتا ہوں ذرات کی ٹھوکر کھا کر اور گاہ پہاڑوں سے گذر جاتا ہوں (جوش)

جنون و حکمت کی آمیزش، شعلہ و شبنم سے ساز، فکر و نشاط سے وابستگی، عرش و فرش
 کی سیر، سیف و سبوت سے شغل، سموم و صبا سے دلچسپی اور حرف آخر کہنے کی آرزو نے جو شہ
 کی شخصیت کو اوپر سچیدہ بنا دیا ہے۔ یہ ایک بے قید و بند ہواؤں کی طرح پھرنے والے شہ
 اور وقت کی آواز پر کان دھ کر فکر کے سانچے میں ڈھلنے کے آرز مند تفکر پسند انسان
 کی شخصیت ہے جو اخلاقی اقدار اور بے راہ روی دونوں کو دعوت دیتا ہے کہ اسے سہا
 دیں۔ جوش کی زندگی اور اطوار میں کلاسیکیت اور رومانیت، معین راستوں اور
 نئی جستجوؤں، قدامت اور جدت کی ایسی آمیزش ہے کہ وہ بعض اوقات مجموعہ تضاد
 نظر آنے لگتے ہیں اور ان کی شخصیت کی اصل روح گرفت میں آنے سے انکار کر دیتی
 ہے اور اسی تضاد کی پرچھائیاں ان کی شاعری اور اوکار پر پڑنے لگتی ہیں اور پھر
 لطف یہ ہے کہ وہی شخصیت بزم سخن میں کچھ اور ہوتی ہے اور بساط عمل پر کچھ اور، وہ
 ایک پروگرام بناتی ہے اور فکر و فلسفہ میں کھو جانے، زندگی دسرتی میں وقت گزارنے
 حیات کے قصے، خونیں سننے اور تماشائے لب بام دیکھنے کے اوقات مقرر کر دینا
 چاہتی ہے، ایسی شخصیت کے سمجھنے کے لئے اس کے سچھے سچھے چلنے، اس کی صبح و
 شام میں شریک ہونے، خلوت و جلوت میں اس کے ساتھ وقت گزارنے، اس کے
 ساتھ خوشی اور غم کے لمحات بسر کرنے، اسے سوتے جاگتے مشاہدہ کرتے، اس کو
 دوستوں میں خوش طبعی کرتے اور سنجیدہ صحبتوں میں بحثیں چھیڑنے دیکھنے اور
 نیاز مندی اور تمنائے ناز برداری کی مسزوں سے گذرتے اس پر نظر کرنے کی
 ضرورت ہے شاید کوئی ان کے پروگرام کی طرف متوجہ کرے کہ انہوں نے
 اپنا پتہ آپ بتا دیا ہے۔ لیکن پروگرام محض ان کے جسم کی تلاش مدد دیتا ہے،

لی روح اور شخصیت کے اس میں نہیں ملتیں۔ پروگرام پڑھ لیجئے تو میری بات واضح ہو جائے۔
 محض اگر جوش کو توڑ دینا چاہیے وہ پھیلے پھر حلقہ عرفان میں ملے گا
 صبح کو وہ ناظرہ نثارہ قدرت طرف چمن و صحن بیاباں میں ملے گا
 دن کو وہ سرگشتہ اسرار و معانی شہر ہنرد کوئے ادیبان میں ملے گا
 شام کو وہ مرد خدا، رند خوش اوقات رحمت کدہ بادہ فروشاں میں ملے گا
 رات کو وہ خلوتی کاکل و رخسار بزم طرب و کوچہ خواباں میں ملے گا
 ہو گا کوئی جبر، تو وہ بندہ مجبور مردے کی طرح کلبہ نزاں میں ملے گا
 اس نظم میں محض اس جوش کا جسم ہے جس کی شخصیت کی تلاش ہے، یہ وہ جوش جو "میں" کہہ کر "کائنات" مراد لیتا ہے اور اسے اپنی انفرادی ذات کے گرد اس طرح
 لینا چاہتا ہے کہ اس ذات میں کائنات کی آرزو شامل ہو جائے۔
 تو تو ایک بات کہتا ہوں میں پر فلسفہ حیات کہتا ہوں میں
 میری زباں سے "میں" نکلتا ہے ندیم اس پردے میں کائنات کہتا ہوں میں
 لئے جوش کو سمجھنا مشکل ہے۔ یہ بات اس وجہ سے اور مشکل ہو جاتی ہے۔
 ہوں کبھی ریگ رواں کی جانب اڑتا ہوں کبھی کابکشاں کی جانب
 دو دل ہیں ایک مائل بہ زمیں اور ایک کا رخ ہے آسماں کی جانب
 جوش کا اضرار ہے کہ ہر شاعر کے کردار کو اس کے کلام کی روشنی میں سمجھا جائے
 ہی کسی شاعر نے اپنے متعلق اتنا کہا ہو جتنا جوش نے، اس لئے یہ ایک طریقہ
 ہے ان کے سمجھنے کا۔ لیکن جیسا کہ میں کہہ چکا ہوں یہاں افکار کی یکسانی کے
 جوش اُلجھے اُلجھے نظر آتے ہیں۔ شخصیت کا مطالعہ کرتے ہوئے محض یہ کہہ دینا کہ اس میں

متضاد عناصر یکجا ہو گئے ہیں ناکافی ہے اور شاعری کا مطالعہ کرتے ہوئے یہ کہہ دینا کہ
 صرف شاعری ہے درست نہ ہوگا۔ میرے خیال میں شخصیت ایک کیمیاوی ترکیب ہے جس
 متضاد اور متخالف عناصر مل کر ایک ہو جاتے ہیں ورنہ وہ چیز وجود میں آتی ہے
 ”بھری ہوئی شخصیت“ کہتے ہیں۔ جوش کے یہاں ایسا نہیں ہے جب وہ کہتے ہیں
 اے محرمان کہنے والے دوستان نو اک وضع پر نہیں ہے مرے دلو لوں کی
 کعبے کا نور ہوں تو کبھی بتکدے کی ضو گرتی ہے گاہ برون، نکلتی ہے گاہ

دریا ہوں اک مقام پہ رہتا نہیں کبھی

اک خطِ مستقیم پہ بہتا نہیں کبھی

وہ زمزمہ ہوں جس کی نہیں کوئی خاص لے وہ نالہ ہوں کہ ہوں کہ ہوں نہیں سکتا جو
 مجھ میں نہاں ہے دہر کی ہر گرم و سرد شے زہر و زلال و زمزم و زہر آب و قند و

شاعر کا دل نصیر بنے اور لکیر کا

سنگم ہوں، رو دہائے حدید و حریر کا

تو یہاں بھی شخصیت کے پارہ پارہ ہونے کی طرف اشارہ نہیں، شاعر کی ہمہ گیری
 ہر جہتی نگاہ رکھنے پر فخر ہے۔ اس میں شک نہیں کہ جوش کی شخصیت کے بہت سے
 ان کی شاعری ہی میں گھلیں گے لیکن شاعری بھی تو اس شخصیت کے اظہار کا ایک
 ہے جسے اور عناصر نے ترتیب دیا ہے۔ شاعری بھی شخصیت کے راز ہائے سرسبز
 سے ایک راز ہے اور غالباً جوش ایسے ہمہ تن شاعر کی شخصیت کا سب سے بڑا راز
 اس لئے ذرا دیر کے لئے ان عناصر پر بھی نگاہ ڈال لینا چاہئے جنہوں نے ان کے
 کے ارتقاء اور شخصیت کی تشکیل میں حصہ لیا ہے۔

جوش آفریدی پٹھانوں کے گھرانے میں اس وقت پیدا ہوئے جب انیسویں صدی کا
 اب غروب ہو رہا تھا اور اس دولت و ثروت کا بھی جو کئی پشتوں سے ان کے خاندان
 حاصل تھی۔ جوش کی صورت اور سیرت میں اس "افغانی رگ و پے" کی جھلک اور اثر نمایاں
 نسلی تعلق ممکن ہے عام حالات میں اہم نہ ہو لیکن اگر کوئی شخص اسے یاد رکھے، اسے
 پہچانتا ہے، دل ہی دل میں اس پر فخر محسوس کرتا رہے تو اس نسلی خصوصیت کا شخصیت
 کو کردار کا جز بن جانا لازمی ہے۔ جوش اسے نہیں بھولتے کہ وہ کس خاندان سے تعلق
 رکھتے ہیں اور اس کی کیا خصوصیات رہ چکی ہیں کسی نہ کسی شکل میں رئیس ابن رئیس
 نے کا ذکر بھی ان کے یہاں آتا رہتا ہے، آباؤ اجداد کے صاحبِ سیف و قلم ہونے اور اسی
 پر آباؤی پیشہ بنانے کا خیال ان کی ابتدائی زندگی میں ان پر مستولی تھا۔ اب بھی جب کبھی
 کو چھیڑ دیا جائے اور ان کے بزرگوں کا ذکر شروع ہو جائے تو وہ مزے لے لے کر ان کے
 زار کے انوکھے پن اور ان کے طرز زندگی کی خصوصیات بیان کرتے ہیں، وہ اپنے دادا
 زاحمد خاں کا ذکر کرتے ہوں یا اپنے نانا رستم علی خاں کا، اپنے والد بشیر احمد خاں کا یا اپنے چچا
 حق علی خاں کا، ہر ایک کی زندگی ایک دلچسپ داستان کی شکل اختیار کر لیتی ہے بعض
 سیتوں سے یہ انوکھا پن ان کے کردار میں بھی ہے، جسے حالات بدل جانے کے بعد بھی
 برقرار رکھنا چاہتے ہیں۔

اس احساس کے ساتھ اگر بچپن کی فارغ البالی، ناز برداری، حکومت اور
 لسنہ، اظہارِ بائگین اور حسن و صحت کو بھی شامل کر لیا جائے تو اس جوش کی تصویر ہماری
 ہوں کے سامنے آسکتی ہے جو ان خصوصیات سے تشکیل پانے والی نفسیات کا
 ہے۔ جوش اپنے بزرگوں کا ذکر کرتے ہوئے ان کے غیر معمولی جنسی جذبہ کا ذکر

ضرور کرتے ہیں، ایک دفعہ اپنے دادا محمد احمد خاں کی متعدد بیویوں اور بچوں کا ذکر کرتے کرتے کہنے لگے کہ ان کے ایک سو دس اولادیں ہوئیں، کبھی کبھی ایسا ہوتا کہ وہ ان کو پہچان بھی نہیں سکتے تھے، میں نے کہا ”جوش صاحب! ہو ایہ کہ آپ کے بزرگ جنگ آئے سپاہی تھے اور اپنی جسمانی قوت کا مظاہرہ میدان جنگ میں کرتے تھے، آپ کے دادا کے ہاتھ سے تلوار چھین گئی تو انہوں نے اس کا مظاہرہ انفرانٹ نسل کے میدان میں کیا، میرا مطلب یہ ہے کہ جنسی خواہش نے ہمیں بدل لیا“ بہت خوش ہوئے تو میں نے ذرا اور خوش کرنے کے لئے اتنا اور جوڑ دیا کہ ”آپ میں یہ جذبہ فن شعر گوئی کی طرف مڑ گیا ہے، ہے وہی چیز“ پھر خوش ہوئے لیکن کچھ سوچ کر ذرا دیر بعد بولے: ”تو کیا آپ اس سے نتیجہ نکالنا چاہتے ہیں کہ مجھ میں اس جذبہ کی کمی ہے؟ ایسا ہرگز نہیں ہے“ اور پھر انہوں نے بہت سے قصے بیان کر ڈالے۔ بے تکلف دوستوں کی صحبتوں میں اور دن رات کے مخصوص اوقات میں جوش کی گفتگو کا یہ موضوع گفتنی یا گفتنی دلچسپ لطائف سے بھرا ہونے کے باوجود تھکا دیتا ہے۔

اسی سلسلہ میں اگر جوش کے اٹھارہ عشقوں کا ذکر کر دیا جائے تو بے جا نہ ہوگا اپنے عشقوں کا ذکر کرتے ہوئے ”روح ادب“ کے دیباچہ میں لکھا ہے کہ :-

”جی تو بے ساختہ چاہتا ہے کہ میں اس اولین وارداتِ محبت کو اور اسکے ساتھ اپنے تمام واقعاتِ رنگیں کو اس دیباچہ میں درج کر دوں اور دنیا کو بتا دوں کہ حسن کی زلفوں کی کمندوں نے کتنی بے پایاں نیاز مندیوں کے بعد میرے ناز کو گرفتار کرنے کی سعادت حاصل کی لیکن ڈرتا ہوں — بیان کرنے سے ڈرتا ہوں — اپنی رسوائی سے نہیں، اپنے صیادوں کی رسوائی سے

ڈرتا ہوں کہ کہیں ان کی جبین ناز شکنیں نہ پڑ جائیں، بہر حال مجموعی حیثیت سے اس موقع پر میں صرف اس قدر کہہ دینا مناسب سمجھتا ہوں کہ میں محبت کے معاملہ میں ہمیشہ خوش قسمت اور عرفی کے اس شعر کا مصداق رہا ہے

آنہا کہ آہوانِ حرم را کنند صید در آرزوئے ناوک صید افکن من اند
 اور یہی وجہ ہے کہ میری شاعری میں آنسو، آہیں اور سینہ کو بیاں بہت ہی کم ہیں کیونکہ یہ چیزیں ناکامی اور افعالیت سے پیدا ہوتی ہیں اور میں ان چیزوں سے شاذ ہی دوچار ہوا ہوں۔“

ایک ذرا سا اقتباس اور۔۔۔ مجھے ایک خط میں لکھا ہے :-

”میری بیشتر عاشقانہ نلموں میں اس چیز کی (لوگ کہتے ہیں) کمی ہے جسے آہ و فغاں اور سوز و گداز کہا جاتا ہے اگر ایسا ہے تو اس کی ذمہ داری ہے میرے عشق ہائے کامراں پر۔۔۔ میرے اٹھارہ بڑے بڑے عشقوں میں سے سترہ عشق ایسے رہے ہیں کہ جن کا محبوبوں کی طرف سے بھرپور جواب دیا گیا ہے۔ واضح رہے کہ عاشق کامیاب ٹسوے نہیں بہایا کرتا اور جس کا یہ دعویٰ رہا ہو کہ

آنہا کہ آہوانِ حرم را کنند صید در آرزوئے ناوک صید افکن من اند
 اس کی جوتی کو کیا غرض پڑی ہے کہ وہ ناکامی کے آنسو بہائے۔ میں ناکامی کے آنسو لکھ رہا ہوں، ورنہ اشک و عشق کا چولی دامن کا ساتھ ہے۔“

یہ خیالات دلچسپ تبصرے کی دعوت دیتے ہیں لیکن میرا خیال ہے کہ بغیر تبصرے کے بھی یہ بہت کچھ کہہ جاتے ہیں۔ صرف ایک بات کی طرف اشارہ کرنا دلچسپ ہوگا

جوش نے دونوں مقامات پر عربی کا جو شعر نقل کیا ہے اور اس کے جو معنی لئے ہیں وہ بھی ان کی ذہنی کیفیت کی غمازی کرتے ہیں۔ اس شعر کے حوالے سے جوش معشوق صفت اور صیدا فگن بننے کے خواہش مند ہیں حالانکہ عربی اپنے معشوق کو صید افگن کہتا ہے جو محبوبوں کا محبوب ہے اور جس کے ناوک کی آرزو آہوان حرم کو صید کرنے والے صیاد بھی کرتے ہیں۔ اگر کسی کو جوش کی شاعری میں ان کے اٹھارہ عشقوں کی جستجو کرنا ہو تو غالباً اسے ناکامی ہوگی۔ مجھے ایسا محسوس ہوا کہ صرف پہلے اور آخری عشق کے فقرات ان کی شاعری میں واضح ہیں، گفتگو میں صرف آخری کے۔

شاعر جوش کے یہاں بھی شخصیت کے اس جارحانہ اظہار کی تصویریں ملتی ہیں جو کبھی کبھی گفتگو میں اپنی جھلک دکھاتی اور طرہ عمل میں اپنا مظاہرہ کرتی ہیں۔ ان کی تعلی روایتی تعلی کے انداز سے مختلف، اور شاعری کے متعلق ان کے خیالات و شعراء سے مختلف ہیں۔ انھوں نے نو برس کے سن سے شعر کہنا شروع کیا۔ مکتب میں کتابوں کے حاشیوں پر شعر لکھے، امتحان کی کاپیوں پر شاعری کی۔ خود ان کے الفاظ یہ ہیں :-

نو برس کی عمر سے شعر نے اپنے کوچہ سے کہلوانا شروع کیا :-

یہاں بھی جبر کی کار فرمائی ہے جس کا ذکر آگے آئے گا، کہتے ہیں کہ :-

”جب میرے دوسرے ہم سن بچے پتنگ اڑاتے اور گولیاں کھیلتے تھے اس وقت

کسی گوشے میں شعر مجھ سے اپنے کو کہنا کرتا تھا اور یہی وجہ ہے کہ پتنگ اڑانے

اور گولیاں وغیرہ کھیلنے کے فن سے میں اب تک ناواقف ہوں“

گھر پر ہر وقت شعراء کا جمع رہتا تھا اور بی محفلیں گرم ہوتی تھیں، وحید الدین سلیم

تھی اکثر بیچ آبا دیں جوش کے والد کے مہمان رہتے تھے اس لئے جوش کے لئے
 ات شاعری کی کمی تھی۔ ہاں ان کے والد البتہ یہ چاہتے تھے کہ شاعری کرنے
 یاے ان کا بچہ کسی کام کا بنے چنانچہ وہ انہیں شاعری سے روکتے تھے، یہی نہیں
 انہوں نے جاسوس مقرر کر دئے تھے کہ جوش (اُس وقت شبیر حسن خاں شبیر تھے)
 ہتے پائیں تو مطلع کریں۔ اس خبر رسائی پر جاسوس کو انعام اور انہیں جھڑکیاں
 تھیں۔ جوش نے خود بتایا کہ ایک زمانہ میں یہ کام دارونہ حامد علی کے سپرد تھا،
 خبر پہنچانے پر انہیں پانچ روپے ملتے تھے۔ انہوں نے اپنی آمدنی بڑھانے کے
 بھولی سچی خبریں پہنچانا شروع کر دیں، مجھے جہاں تنہا دیکھتے فوراً والد کو جا کر مطلع
 کہ ”میاں! شبیر حسن خاں شعر کہہ رہے ہیں“ انہیں پانچ روپے مل جاتے
 تھے تبیہ۔ اس طرح جوش نے شاعری شروع کی۔ جب باپ نے دیکھا کہ اب
 روکا نہیں جاسکتا تو خود اپنے ساتھ لاکر مرزا محمد ہادی عزیز لکھنوی کے سپرد کر دیا
 بنو کے بڑے جوش فکر شاعر تھے۔

تخلص شبیر سے کس طرح جوش ہوا یہ بھی ایک دلچسپ قصہ ہے۔ اس کے
 ملق جوش نے ایک دفعہ خود کہا :-

”ابتداءً شباب اور شاعری کا زمانہ تھا لکھنؤ میں قیام تھا، شہر میں ایک
 تھیٹر بکھل کھینچی آئی ہوئی تھی، رات گئے چند دوست تھیٹر دیکھ کر واپس آ رہے
 تھے اُس خوبصورت ایکٹرس کا ذکر تھا جس کے حسن سے سب متاثر تھے۔
 کچھ شعر پڑھے جا رہے تھے، دوران گفتگو میں کسی نے کہا ہم لوگ بڑے جوش
 میں ہیں، بس نہ جانے کیسے اسی وقت یہ لے ہو گیا کہ میرا تخلص اب

شعبہ کے بجائے جوش ہوگا۔

معلوم نہیں یہ رائے کس نے دی تھی لیکن جس نے بھی یہ سوچا ہوگا اس نے جوش کی ابتدائی شاعری میں اس رومانی و نور کو دیکھا ہوگا جس نے کبھی ان کا ساتھ نہیں چھوڑا۔

بہر حال جوش نے بچپن ہی سے شعر کہنا شروع کیا اور بہت معمولی و فقو کو چھوڑ کر ہمیشہ ایک تپسیا کرنے والے کی طرح شاعری کی دیوی کے قدموں پر چھو چڑھتے رہے ہیں۔ وہ روزی کے لئے کسی قسم کا کام بھی کرنے پر مجبور ہوئے ہوں لیکن سب سے پہلے وہ شاعر ہیں پھر کچھ اور۔ شاعری ہی ان کا اور ٹھکانا چھو ہے سانس لینے کی طرح ناگزیر۔ ان کی زود گوئی بعض اوقات حیرت انگیز شکل اختیار کر لیتی ہے، اس حالت میں وہ اس قدر شیر واضح لکھتے ہیں کہ ان کی تحریر پڑھنا مشکل ہو جاتا ہے۔ جب دوسری جنگ عظیم چھڑی اس وقت جوش کچھ دنوں کے لئے اپنے بیچ آباد کے مکان ”قصر سحر“ میں مقیم تھے، کبھی کبھی لکھنؤ آتے تھے، ایک دن وہاں سے چلے تو سیدھے میرے یہاں آئے اور خدان معمول جیب سے ایک کاپی نکال کر کہنے لگے، رات ایک نظم ہو گئی ہے اور محض دس منٹ میں، ذرا سنئے تو۔ یہ نظم تھی ”ایسٹ انڈیا کے فرزندوں سے“ میں نے سوچا اس کی ایک نقل لے لوں، مگر ہے ضبط ہو جائے اور پھر نہ ملے، چنانچہ بغیر جوش کی مدد کے اس کا لکھنا ناممکن ہوگا یہ کبھی لکھ دوں کہ میرے یہاں سے اٹھ کر جوش ”نیا ادب“ کے دفتر گئے، وہاں مجھے سبط حسن اور سردار جعفری نے ان سے یہ نظم لے کر ”نیا ادب“ میں شائع کر دی اور رسالہ کا وہ نمبر ضبط ہو گیا۔

یہ زود گوئی جذبہ باقی اُبال کی بھی غمازی کرتی ہے۔ جس وقت جو جذبہ ان پر
 ہی ہوتا ہے اس وقت وہی ان کے لئے ساری شاعرانہ صداقتیں رکھتا ہے
 وہ اُس کی گرفت میں ہوتے ہیں۔ جب اس جذبہ کی شدت کی بناء پر کوئی
 قائم کر لیتے ہیں تو ان کی ذہانت اور طباعی اس کے لئے استدلال بھی تلاش
 ہے رفتہ رفتہ وہ جذبہ باقی نتائج کو منطقی نتائج سمجھنے لگتے ہیں جس شخص نے
 اسے علمی مسائل پر گفتگو کی ہے وہ ان کے خیالات میں یہ خصوصیت ضرور
 ہے گا لیکن یہ بھی ہو سکتا ہے کہ وہ پوری توجہ سے یا دلچسپی سے گفتگو ہی نہ کرے
 ۔ اگر ان کو کسی طرح یہ اندازہ ہو جائے کہ گفتگو کرنے والا ذہین نہیں ہے محض
 کے لئے گفتگو کرنا چاہتا ہے، مقصد وقت گزار ہی ہے، تو پھر ان کی گفتگو یونہی
 ہے، ہو سکتا ہے کہ گفتگو کرنے والے کی صورت یا آواز انھیں اچھی نہ معلوم
 ہو، اس کے ساتھ کوئی ایسا آدمی ہو جو انھیں ناپسند ہو یا اس شخص کو کبھی انھوں
 سے آدمی کے ساتھ دیکھا ہو جو معقول نہ ہو۔ ان تمام حالات میں ان کی گفتگو
 اور مناسب جوابات سے بچنے کی ہوگی۔ یہ بھی ہو سکتا ہے کہ اس وقت بات چیت
 تیز اور کڑوا پن زیادہ ہو۔ اگر جوش کا جی لگ جائے، موضوع علمی یا ادبی ہو تو
 ان کی باتیں بہت دلکش اور شگفتہ ہوتی ہیں اور گفتگو کرنے والا باؤس نہیں ہوتا۔
 جوش کی شراب نوشی کا مطالعہ بھی کئی پہلو رکھتا ہے۔ اُس کے کچھ ادب و ضوابط
 معین وقت ہے، تقریباً معین نشہ کی کیفیت ہے مخصوص لوگوں کے ساتھ
 میں مختلف کیفیتیں وابستہ ہوتی ہیں، شراب بنتی ہے، بگڑتی ہے، بولتی ہے خوب
 ہے اور خاموش رہتی ہے بعض اوقات صحبتیں خراب ہو جاتی ہیں بعض اوقات

یادگار بن جاتی ہیں۔ جوش نے متعدد مقامات پر اور متعدد اشعار میں اس کا
 کیا ہے کہ جب آفتاب غروب ہونے کے قریب ہوتا ہے تو میں پیانہ بکف طلوع ہوں
 ہوں۔ اس کا اثر سہ پہری سے شروع ہوتا ہے، انتظامات ہونے لگتے ہیں اور
 تیار ہو کر بیٹھ جاتے ہیں، پھر جام میں شراب اُنڈلی جاتی ہے اور ”بنام فلاں
 فلاں“ دور چلنے لگتے ہیں۔ باتیں ہر سطح پر پہنچتی ہیں اور جوش بزم کے صدر کی
 اختیار کر لیتے ہیں۔ اس بزم میں سب سے زیادہ احمق وہ شخص سمجھا جاتا ہے جو
 تماشائی ہو، کبھی کبھی وہ طنز و استہزا کا نشانہ بنتا ہے، کبھی اس پر رحم کھایا جاتا ہے،
 اُس کی بزدلی پر افسوس، ایسی مجلسوں میں ہر قسم کا ظفر رکھنے والے ہوتے ہیں
 کوئی دہی جام میں چمک کر بیکار ہو جاتا ہے کوئی دیر تک جوش کا ساتھ دیتا ہے
 وہ احتیاط سے پیتے ہیں اور عام طور سے مدہوش نہیں ہوتے۔ ایک بار ایک
 محفل میں جو کئی مشہور پینے والوں کو مستی کے اس عالم میں پہنچا چکی تھی جہ
 صرف دہی ہوتے ہیں، میں نے محسوس کیا کہ جوش بھی بہک رہے ہیں، وہ کھڑے ہوئے
 بار بار قدم ادا دھر پڑ رہے تھے۔ ایک دفعہ مجھے اندازہ ہوا کہ جیسے وہ گر رہے
 میں نے ہاتھ پیٹھ پر رکھ کر اپنے خیال میں انھیں سنبھالنا چاہا، جوش نے تہقہ لگایا اور
 میں بالکل حواس میں ہوں آپ کو آزار ہاتھا کہ آپ حواس میں بھی میری مستی کا اندازہ
 لگا سکتے ہیں یا نہیں۔ اس بزم ناؤ نوش کی حیثیت کبھی کبھی دربار کی سی ہو جاتی ہے، لوگو
 اٹھنا، بیٹھنا، چلنا چھڑنا، باتیں کرنا، تمام چیزیں ایک خاص نگاہ سے دیکھی جاتی ہیں
 اکثر اس دربار کی رونق کو برہم کرنے کا جرم کر دیتا ہوں اور دلچسپ فقرے سنتا ہوں
 لیکن اس بزم میں جوش اپنی تازہ ترین اور پسندیدہ نظمیوں سناتے ہیں، دوسرے

چھ اشعار پڑھتے ہیں۔ اشعار کی بعض خوبیوں کی طرف اشارہ کرتے ہیں اور داد دیتے ہیں۔ وہاں سبھی مصرعے اٹھاتے ہیں اور سبھی فردوسی اور رودکی کا مرتبہ حاصل کرتے ہیں، سبھی سخن شناس معلوم ہوتے ہیں اور سبھی جی کھول کر داد دیتے ہیں، یہاں نظموں کی تنقید نہیں ہو سکتی، دنیا کے بڑے سے بڑے شاعر کی حیثیت بہت ہوتی ہے اور جوش غیر معمولی نشاط اور اطمینان محسوس کرتے ہیں۔ اگر اس نفل میں کوئی ایسا ہوا جو ”نامطبوع“ ہے یا جوش کا جی نہ چاہتا ہو تو ننانوے فیصد کا ایسا ہوتا ہے کہ جوش کوئی نظم نہیں سناتے۔

جوش، جوش کی مکمل سوانح عمری لکھنے کا وہ اس مجلس سے نتائج اخذ کرے گا، اور اس کی تفصیلات پیش کر کے جوش کے کردار پر روشنی ڈالے گا کیونکہ یہاں سذگت اور ظرائف، لوگوں کے متعلق رائیں، ماضی کی طرف بازگشت اور جوشی یادوں کے تذکرے سب معنی خیز ہوتے ہیں، جوش مستقبل سے زیادہ ماضی کے واضح نقوش اُبھار سکتے ہیں اور جب عالم کیفیت میں گزرے ہوئے دن دکھائوں کے سامنے رنگین تصویریں بنا رہے ہوں اس وقت معمولی معمولی اشاروں میں بھی جوش بہت سی کام کی باتیں کہہ جاتے ہیں، ان باتوں کو بدحواسی کی گفتگو سمجھنا درست نہ ہوگا کیونکہ میں نے وہی باتیں اور تقریبات انھیں الفاظ میں دوسرے اوقات میں بھی اُن سے سنی ہیں۔

خیر تو مستی اور ہوش کے عالم میں جوش کی حالت میں کوئی بڑا فرق اس کے ہوا نہیں ہوتا کہ رات کو ان کے موضوعات گفتگو محدود ہو جاتے ہیں اور پھر الفاظ استعمال میں بے احتیاطی برتنے لگتے ہیں۔ حالانکہ میں نے یہ بھی دیکھا ہے کہ جب کبھی

ایسی صحبتوں میں ڈاکٹر رشید جہاں مرحومہ یا ہاجرہ سلیم یا کوئی اور ایسی ہی ذی وقار خاتون موجود ہوتیں تو جوش کبھی سنجیدگی نہیں کھوتے تھے، ویسے ان سے بدحواسیاں تو ایک خاص رنگ میں ہوش و حواس کے عالم میں کبھی سرزد ہوتی ہیں جن میں سے چند کا ذکر انھوں نے اپنے رسالہ کلیم میں بھی کیا تھا لیکن ان کا تعلق ایک طرح کی شاعرانہ خود فراموشی سے ہے۔

ایک اور ضروری اور اہم پہلو — جوش نے اپنے بچپن کے واقعات میں ایک ایسے رجحان کا بھی ذکر کیا ہے جس سے ان کے کردار پر تیز روشنی پڑتی ہے ایک جگہ وہ لکھتے ہیں :-

”شاعری سے جب فرصت پاتا تھا تو یہ میرا محبوب ترین مشغلہ تھا کہ ایک اونچی میز پر بیٹھ کر اپنے ہم عمر بچوں کو جو جی میں آتا تھا انا پ کتاب درس دیا کرتا تھا درس دیتے وقت میری میز پر ایک پتلا سا بید رکھا رہتا تھا اور جو بچہ توجہ کے ساتھ میرا درس نہیں سنتا تھا اسے میں بید سے اس بُری طرح مارتا تھا کہ بیارہ چنچیں مار مار کر رونے لگتا تھا اور کبھی کبھی ایسا بھی ہوتا تھا کہ میں کسی کند ذہن بچے کے کندھوں پر سوار ہو کر اسے اس طرح بید مار کر دوڑاتا کہ وہ غریب بے دم ہو کر گرنے لگتا۔ اور میرے مزاج کی یہی وہ بنیادی سختی ہے جو میری سیاسی خطیبانہ شاعری میں تلخ و ترش بن کر آج بھی نمودار ہوتی رہتی ہے اور میری شاعری کا نقاد میرے لہجے کی درشتی پر چیخ چیخ اٹھتا تھا“

یہ اقتباس دلچسپ حقائق کا حامل ہے۔ میرے خیال میں صرف اتنی ہی بات

نہیں ہے، بچپن میں درس دینے کا مشغلہ، بڑی عمر میں پیری اور زہری کی خواہش

میں تبدیل ہو گیا ہے۔ بچپن میں جو بچے درس کی طرف متوجہ نہ ہوتے تھے وہ سزا پاتے تھے اور آج جو لوگ جو لوگ جوش کی شاعری پر دھیان نہیں دیتے انہیں جوش اپنے مخصوص انداز میں گونگا، بہرا، اندھا، جاہل اور نہ جانے کیا کیا کہہ ڈالتے ہیں مثلاً

اندھوں سے جب پڑا ہونے مانے میں سابقہ

اے جوش آپ یوسف کنگاں ہوئے تو کیا

صدحیف کہ قدرت سے ملا ہے یہ حکم بہروں کو سنائے جا ترانہ اپنا

اس کے علاوہ بید مارنے میں بھی گہرے نفسیاتی رمز ہیں جن میں سے بعض طنز

صاف گوئی، نازک مزاجی، سریع الحسی اور کسی حد تک ایذا دہی میں لذت اندوزی

کے جذبات کی شکل میں آج بھی نمایاں ہوتے ہیں۔ یہ پہلو روز بروز بڑھتے جا رہے

ہیں، طنز شاعری اور گفتگو میں زیادہ جگہ پالے لگا ہے، احساس برتری رسمی تعلیمی کے

پردوں کو چیر کر نمایاں ہوتا جا رہا ہے۔ یہ احساس برتری محض ایک نفسیاتی کیفیت

نہیں ہے۔ حالات نے انہیں اس کا موقع بھی دیا کہ وہ بچپن سے اس وقت تک اس کو

اپنے رنگ و پے میں محسوس کریں، یہ کہنا غلط نہ ہو گا کہ چاہے جن دوسرے عناصر نے

یہ بات پیدا کی ہو لیکن سب سے زیادہ جس چیز نے ان میں یہ خود اعتمادی، خود بینی،

اور احساس فخر پیدا کیا وہ ان کی شاعری ہے، اسی چیز نے انہیں حیدر آباد میں عزت

بخشی، اسی نے انہیں ہندوستان کے مختلف حلقوں میں سر بلند کیا اور اسی نے انہیں

آج یہ موقع دیا ہے کہ وہ بے جھجک، وقت بے وقت پنڈت نہرو اور مولانا آزاد سے

صاف صاف باتیں کر آتے ہیں اور وہ ان کے غرور شاعرانہ کو نفسی خوشی برداشت

کرتے ہیں۔ جو کچھ بھی ہو، شاعری نے ان کے مزاج میں ایک بانگین اور شخصیت میں

ایک دل کشی پیدا کی ہے جس کی وجہ سے ان کی نازنین بننے اور ناز برداری کرانے کی تمنا پوری ہوتی رہتی ہے۔

شدت جذبات اور سریع الحسی نے جوش میں بہت سے متضاد عناصر پیدا کر دئے ہیں اور چونکہ وہ سب باتیں ان کی شاعری اور گفتگو میں نمایاں جگہ پا چکی ہیں اس لئے جوش ان سے دست بردار بھی نہیں ہوتے۔ گو تفکر انھیں بچپن سے عزیز رہا ہے اور انھوں نے اسے سینے سے لگائے رکھا ہے لیکن ان کا ذہن طبعاً جذباتی ہے منطقی نہیں ہے، ان کی منطق بھی جذبات ہی کی گود میں پرورش پاتی ہے مذہب خدا، حیات بعد موت، جبر و اختیار، مقصد حیات، علم انسانی، عقل و عشق، جنون و حکمت ان تمام مسائل پر انھوں نے غور کیا ہے اور حسین ترین شاعرانہ انداز میں ان کے نازک مقامات کو پیش کیا ہے لیکن ہر مقام پر عقل و جذبہ کی آویزش اتنی شدید رہی ہے کہ مفکر جوش کو شاعر جوش نے اکثر شکست دے دی ہے یہی وجہ ہے کہ وہ ایک طرف مطلق جبر کے قائل ہیں اور دوسری طرف انسان کو عمل پر اکسا کر خدا بننے اور کائنات کی تشکیل کرنے کی دعوت دیتے ہیں اور یہ سمجھتے ہیں کہ دونوں باتیں جبر کے تحت ہو رہی ہیں۔ یہاں ان کے خیالات اور معتقدات کی بحث بے محل ہوگی۔ کہنے کا مقصد صرف اتنا ہے کہ جوش جذبے کی واہمانہ تندی اور شدت کی گرفت میں اس طرح آجاتے ہیں کہ ان کی شعوری کوششیں بھی اسی رنگ میں رنگ جاتی ہیں، اس میں ان کے فلووس یا ان کی صداقت پر حروت نہیں آتا۔

اس جذباتیت کی بہت سی مثالیں ان کی زندگی سے دی جاسکتی ہیں۔ وہ ہر شخص کی سفارش کرنے کو تیار رہتے ہیں کیونکہ وہ کسی کو تکلیف میں نہیں دیکھ سکتے

اس میں انھیں یہ بھی یاد نہیں رہتا کہ وہ ایک ہی جگہ کے لئے کئی آدمیوں کے لئے سفارش کر رہے ہیں۔ جوش مردم شناس نہیں ہیں، انھیں اس میں دھوکا ہوتا رہتا تھا لیکن جب وہ ایک دفعہ ایک رائے قائم کر لیتے ہیں تو اس کے مخالف پچاس و پلین اور واقعات بھی ان کے پہلے نقش کو مٹا نہیں سکتے اس میں ان کی کوئی غلطی یا بددیتی شامل نہیں ہوتی۔ اس جذبہ باتیت کی ایک اور شکل کبھی کبھی یادگار حیثیت بھی اختیار کر لیتی ہے۔ غالباً ۱۹۳۶ء کی بات ہے۔ الہ آباد یونیورسٹی کے مسلم بورڈنگ ہاؤس میں وہاں کا شاندار سالانہ مشاعرہ تھا، یہ مشاعرہ برسوں سے ہوتا آیا تھا۔ ایک طرف حلیم ڈال کر کچھ عورتوں کے بیٹھنے کا انتظام ضرور کر دیا جاتا تھا لیکن ایسا کبھی نہیں ہوا تھا کہ خواتین مردوں کی صف میں بیٹھ کر مشاعرہ سنیں۔ اتفاق سے اُس دن الہ آباد میں ہاجرہ مسلم ڈاکٹر رشید جہاں مرحومہ، ان کی بہنیں اور بعض دوسری خواتین موجود تھیں، ان لوگوں نے مشاعرہ میں شرکت کی خواہش ظاہر کی۔ معلوم ہوا کہ حلیم کے سچے بیٹھ کر سنیں تو سنیں ورنہ مجبوری ہے۔ ان لوگوں نے جوش سے کہا کہ ہم تو سامنے ہی بیٹھ کر سنیں گے، آپ کچھ مبرد کیجئے، جوش نے نظمیں سے کہلا بھیجا کہ جب تک ان خواتین کو مشاعرے میں بیٹھنے کی اجازت نہ دی جائے گی میں شریک نہیں ہوں گا۔ تھوڑی دیر کے بعد مشاعرے کے دروازے پر اکھڑے ہوئے اور بہت سے شعراء ان کی وجہ سے باہر ہی رہے، اچھی خاصی ہلچل رہی یہاں تک کہ ان خواتین کو مشاعرے میں بیٹھنے کی اجازت دی گئی۔ یہی زمانہ تھا جب انہوں نے اپنی نظمیں ”خاتون مغرب“ اور خاتون مشرق“ لکھی تھیں۔ اب تو جوش ان نظموں کو ایام جاہلیت کی نظمیں کہتے ہیں اور سماج میں عورت کے مقام کے متعلق ان کے خیالات میں کچھ تبدیلیاں بھی ہوئی ہیں لیکن اُس کا اظہار ابھی تک واضح شکل

میں صرف "حرف آخر" کے ایک مقام پر ہوا ہے جس سے بہت تھوڑے سے لوگ واقف ہیں۔ جوش میں عجیب طرح سے ایک بت پرست اور بت شکن کی روحیں ملگنی ہیں۔ یہی وجہ ہے کہ ان کے سمجھنے میں دشواری پیش آتی ہے، اپنی ایک رُباعی میں وہ لکھتے ہیں :-

عقریت، خبیث، دیو، اژدر، شیطان
 درویش، اقطاب، امام، مرسل، یزداں
 گیتی، گردوں، بہشت، دوزخ، اعراف
 یہ سب ہیں میرے دل میں خروشاں و تپاں

جوش کا سینہ کتنے متضاد اور متصادم عناصر کی جولان گاہ ہے، کیا ان کی شخصیت میں ان کا اظہار نہیں ہوگا؟ پھر کیا جوش کی شخصیت ایک پارہ پارہ بیمار شخصیت ہے؟ نہیں ایسا نہیں ہے، ان کا کردار ایک ایسے ذہن، ذکی اور زود حس انسان کا کردار ہے جو عمل میں کم اور خیال میں زیادہ اپنے ماحول اور گرد و پیش کے واقعات سے متاثر ہوتا ہے یعنی ان کا ذہن جن تاثرات کو بجلی کی طرح قبول کر لیتا ہے ان کا اظہار ان کے تخیلی کارناموں میں فوراً ہو جاتا ہے چاہے عمل میں نہ ہو سکے یہ چیز ان کے افتاد مزاج سے ہم آہنگ ہے کیونکہ ان میں ناز برداری کے تمہنی ایک عیش پسند کی روح ہے جس کا بچپن پھولوں کی سیج پر گزرا، جو محبت میں کامیاب رہا، جس نے اپنی راتیں زلفوں کے سایہ میں گزاریں، جو اپنے حسب توقع نہ سہی پھر بھی بلک کی ایک متاع عزیز بننے میں کامیاب ہوا، جوش کی عملی اور خیالی زندگی میں یہ تضاد حقیقتاً جنون و حکمت کی کشمکش کا وہی پہلو پیش کرتا ہے جو ہر ایسے حساس انسان کے

یہاں نمایاں ہوتا ہے جسے عمل کی زندگی میں وہ سب کچھ کرنے کا موقع نہیں ملتا جو وہ سوچتا ہے یا سوچ سکتا ہے، سریع الحسی جلد باز بناتی ہے، جوش بھی بہت جلد نتائج تک پہنچنا چاہتے ہیں، جو باتیں ان کے جذبات سے ہم آہنگ ہوں انہیں وہ جلد قبول کر کے ایک نئی قوت سے پیش کرتے ہیں، ان پہلوؤں کو نہیں دیکھتے جنہیں دوسرے دیکھ سکتے ہیں اور دوسرے نتائج نکال سکتے ہیں۔

ان حالات میں اگر جوش کی شاعری اور کردار کو سمجھنے میں الجھنیں پیدا ہو رہی ہیں تو تعجب کی کیا بات ہے، ان کے مذہبی اور سیاسی معتقدات محض ایک ذہنی کیفیت کا پتہ دیتے ہیں، ان کی سماجی زندگی وضع کی پابندی اور آزادی کی آمیزش کا ایک عجیب مجموعہ ہے، ان کی گفتگو بھولے پن اور دیوانہ بکار خویش ہیار دونوں کیفیات سے بھری ہوئی ہوتی ہے اس لئے دو چار ملاقاتوں میں انہیں سمجھنا آسان نہیں ہے، مجموعی طور پر ان کی شخصیت اور ان کی شاعری دونوں کے متعلق رائے قائم کرنے میں جلد بازی مفید نہ ہوگی۔ ان میں ضد اور فراخ دلی دونوں ہیں اس لئے ان سے گفتگو کرنے میں بے صبر ہونا ان کے نہان فائدہ دل تک نہیں پہنچا سکے گا۔ بعض باتیں وہ بڑی آسانی سے مان لیں گے، اپنی غلطی تسلیم کرنے میں ذرا بھی جھجک نہیں ہوگی اور بعض اوقات بہت سیدھی سی بات پر گھنٹوں اڑے رہیں گے، یہاں تک کہ جو انہیں نہیں جانتا بڑی الجھن میں مبتلا ہو جائے گا۔ جوش زور و زنج بھی ہیں لیکن ان کی خفگی میں کبھی بغض، عناد یا دشمنی کی جھلک نہیں پیدا ہوتی۔ اگر وہ آپ سے خفا ہیں تو اپنی ناراضگی برابر یاد دلاتے رہیں گے لیکن یہ ناراضگی کبھی بے تعلقی کی شکل اختیار نہیں کرے گی ان تمام اداؤں

میں ایک پُر خلوص آنکھ چھوٹی کی کیفیت رونما ہوتی رہتی ہے۔ اس کھیل کے جاری رکھنے میں انھیں مزا بھی آتا ہے اس لئے اُن کی دوستی مسلسل آزمائش کا شکار رہتی ہے۔

جوش کے یہاں رازوں کا گزر نہیں، اپنی جنسی خانگی، سماجی اور ادبی زندگی کے متعلق وہ تقریباً سب کچھ بتا دیتے ہیں اور انھیں کی بنیاد پر دوسروں کے متعلق رائے قائم کرتے ہیں جن کا درست ہونا ضروری نہیں۔ اس طرح زندگی کے کھلی ہوئی کتاب ہونے کے باوجود جوش کی شخصیت کے سمجھنے میں جو دشواری ہوتی ہے اس کا سبب اُن کی جذباتیت اور شاعرانہ افتاد مزاج ہے۔

اُردو تنقید کا ارتقاء

ایک مختصر جائزہ ۱۹۳۶ء کے بعد (۲)

انسان، اُس کے افکار اور اعمال، اُس کے بدلتے ہوئے ماحول اور فطرت کے ساتھ اُس کے تعلق کا علم حاصل کرنے کے ذرائع ہمارے پاس کیا ہیں؟ یہ ذرائع بدلتے، ترقی کرتے اور یقین میں اضافہ کا سبب بنتے ہیں یا بالکل معین، مقرر اور غیر متغیر ہیں؟ ان سوالوں کے جواب پر اس سوال کے جواب کا بھی انحصار ہے کہ عصر حاضر میں تنقیدی نظریات، طریق فکر اور انداز نظر میں تبدیلی ہوئی ہے یا نہیں؟ یوں سوچنا اس لئے ضروری ہے کہ جب خوابوں اور حقیقتوں کی دنیا تاریخ، نفسیات، عمرانیات، معاشیات اور سائنس کے بصارت افزا چراغوں سے منور ہو رہی ہو اس وقت ان سے آنکھیں بند کر کے انسان اور اُس کے کارناموں پر نگاہ ڈالنا تسلی بخش نتائج تک نہیں پہنچا سکتا، علم کی بڑی خصوصیت یہی ہے کہ جب وہ ایک بار شعور کا جز بن جاتا ہے تو سنجیدہ اظہار خیال کے ہر پہلو پر اپنا عکس ڈالتا ہے، اس کا اظہار نئے حدود کے اندر پہلے بھی ہو چکا تھا چنانچہ اُردو تنقید نے ۱۹۳۶ء تک کئی منزلیں طے کر لی تھیں اور اس میں وہ خصوصیتیں نمایاں ہو چکی تھیں جو اب یا تو تکمیل کی جانب

بڑھ رہی ہیں یا حقائق کی جستجو کرنے میں علم و آگہی کے نئے وسائل سے کام لے کر وسیع تر اور عمیق تر بن رہی ہیں۔ چنانچہ اس وقت تک پہنچنے پہنچتے ادب اور خاص کر شاعری کی پرکھ میں اصلیت پر زور دیا جانے لگا تھا، ادب کے سلسلہ میں سماج کے عام اخلاقی نظام کا بھی ذکر آنے لگا تھا، شعر و ادب کو سمجھنے میں محض زبان صنائع بدائع، لسانی خصوصیات پر زور دینا کم ہو چکا تھا، شاعری کے علاوہ ادب کے دوسرے اصناف پر بھی نگاہ پڑنے لگی تھی۔ ادب میں ادبیت کے علاوہ تاریخی نفسیاتی اور سماجی مسائل کی جستجو کی جانے لگی تھی۔ تنقید کے ساتھ ساتھ تحقیق چھان بین اور صحت کی جانب بھی توجہ کی جا رہی تھی اور جس پہلو کو مغربی اثر کہا جا رہا ہے وہ عقل اور نقل کی راہ سے ہو کر نقادوں اور ادیبوں کے طریق فکر کا جز بن چکا تھا۔

اس مقام تک پہنچنے میں وقت لگا تھا اور تاریخی تغیرات کی وجہ سے تنقید میں جو تبدیلیاں ہوئی تھیں علمی حیثیت سے وہ اگرچہ اپنے ابتدائی مراحل طے کر رہی تھیں لیکن بے سمت و بے جہت نہ تھیں، تنقید کے نئے اسالیب وجود میں آ رہے تھے لیکن وہ اسالیب بھی باقی تھے جو تذکرہ نویسی کے دور کی یاد دلاتے تھے، ان میں وسعت اور عمق کے پہلو البتہ پیدا ہو رہے تھے یا جو سوالات اگلوں نے پوچھے تھے ان کے جواب دینے کی کوشش کی جا رہی تھی کیونکہ وقت کے تقاضوں کی وجہ سے تنقیدی شعور وسیع تر اور عمیق تر ہو رہا تھا اور جس کا جو انداز بھی تھا اسی کے اندر صحت، استدلال اور اقدار ادب کی پرکھ سے کام لے رہا تھا، گویا کسی نہ کسی شکل میں تنقید کو اصولی بنا کر پیش کرنے کی کوشش تھی۔ اس وقت خالص فن پرست اور مکمل طور پر جمالیاتی اور تاثراتی انداز نظر رکھنے والا بھی اپنے نقطہ نگاہ کے لئے

دلیلیں پیش کرتا ہے، وہ دلیلیں کیسی ہی کیوں نہ ہوں۔ اس کا سبب کیا ہے؟ یہی کہ ایک طرف ادب کی اہمیت اور عظمت مسلم ہوتی جا رہی ہے، اُسے ثقافت کا ایک ہم جز قرار دیا جا رہا ہے اور دوسری طرف مختلف علوم و فنون انسان اور اُسکے خیالات جذبات اور محسوسات کے سمجھنے میں مدد دے رہے ہیں، ایسی حالت میں تنقید میں نئے تجربے، نئے اصولوں کی تلاش، نئے اسالیب، نئے زاویے نظر، بہرات کی گنجائش ہے، تنقیدی اسالیب میں جو تنوع ہے وہ بھی اسی بات کی طرف اشارہ کر رہا ہے کہ تقادروں کے شعور پر مختلف وزن اور حجم کے خیالات دباؤ ڈال رہے ہیں۔ اسوقت عقائد چھوٹے اور مصالح بھی برسر کار ہیں اور بھانت بھانت کے تنقیدی نظریات اس طرح پیش کئے جا رہے ہیں کہ بعض اوقات ان کی حیثیت محض ایک ذہنی کرتب کی ہو جاتی ہے جس میں نظریہ صرف "اپنی پسند" ہو کر رہ جاتا ہے۔ یہی وجہ ہے کہ تنقید کے وہ اصول بھی بعض حلقوں میں پسندیدہ ہیں جن کی اہمیت برائے نام رہ گئی ہے۔

یہ سمجھنا مشکل نہیں ہے کہ تنقیدی نظریوں اور اسلوبوں میں تبدیلی کیوں ہوتی ہے ایک ہی عہد میں مختلف نظریات کیوں پیش کئے جاتے ہیں اور غیر اہم اسالیب کو بھی نئے لباس اور نئے انداز میں پیش کرنے کی کوشش کیوں کی جاتی ہے؟ اصل سبب کا تعلق ادب کے مقصد سے ہے یا کبھی کبھی ادیب شعوری یا غیر شعوری طور پر زندگی سے اپنا ربط ظاہر کرتا ہے۔ ادب کا مطالعہ کرنے والوں کو بھی اس ربط کی جستجو ہوتی ہے یہی جستجو علمی ہو کر تنقیدی نقطہ نظر بن جاتی ہے۔ مطالعہ سیدھے سادے طریقے پر شروع ہوتا ہے لیکن پڑھنے والا جس قدر لکھنے والے کے جذبات اور خیالات، تجربات اور انداز میں شریک ہوتا جاتا ہے اتنا ہی اُس کا مطالعہ معنی خیز ہوتا جاتا ہے۔ یہی خیزی مختلف

سطحیں رکھتی ہے۔ کسی کے لئے لذت اندوزی اور جمالیاتی حظ کی منزل پر پہنچ کر ختم ہو جاتی ہے۔ کسی کے لئے توسیع شعور اور علم کا ذریعہ بنتی ہے، کسی کے لئے اُس سے محض جذبہ کی تحریک ہوتی ہے، کسی کے لئے معلومات کا ذریعہ بنتی ہے، شعر و ادب کے مطالعہ سے معنی تو ہر شخصر افذ کرتا ہے لیکن اُس کی نوعیتیں مختلف ہوتی ہیں، نقش ہر جگہ بنتے ہیں لیکن اُن کی وضع قطع اور اُسجاہار میں یکسانیت نہیں ہوتی۔ اس طرح نقش اُسجاہار نے اور معنی پیدا کرنے میں مصنف اور مطالعہ کرنے والا دونوں شریک ہوتے ہیں اور اپنے اپنے علم، شعور، ذوق اور تصورِ فن کے ساتھ شریک ہوتے ہیں۔ ایک نسل کے بعد دوسری نسل اپنے کو خیالات، تصورات اور مادی حالات کی ایک نئی دنیا میں پاتی ہے اور گذشتہ ادوار کے سرمایہ میں تغیر و تبدل کے بغیر ذہنی آسودگی کا احساس نہیں کر سکتی۔ بدلتے ہوئے حالات میں قدیم سرمایہ پر قلع ہو جانا محض عدم احساس کا نتیجہ ہو سکتا ہے۔ یہ عدم احساس دیر تک قائم نہیں رہ سکتا اور لازمی طور پر شعور رد و قبول کی منزلوں سے گذرتا ہے۔ سماجی ارتقاء کے مختلف عناصر کو پیش نگاہ رکھا جائے تو یہ سمجھنا مشکل نہ ہوگا کہ شعور کے ارتقا میں یکسانی اور یکبرنگی نہیں ہو سکتی تا وقتیکہ سماج کے تمام طبقات کے لئے حصول علم کے یکساں ذرائع فراہم نہ ہوں اس لئے نئے اسالیب نقد کے ساتھ قدیم اسالیب بھی نئے روپ دھار کر دنیائے ادب میں موجود ہیں۔

ارتقاءئے تنقید کا تاریخی مطالعہ کرنے والا ان مختلف اسلوبوں یا تنقیدی نظریوں کو کئی حیثیتوں سے دیکھ سکتا ہے۔ کبھی کسی اہم نقاد کے گرد لوگ جمع ہو جاتے ہیں کبھی کسی اہم نظریے کے ترجمان ایک مکتب خیال وجود میں لاتے ہیں اور ایک ہی وقت میں اہم نقادوں اور اہم نظریوں کا وجود ممکن ہے جہاں تک اردو ادب کا تعلق ہے اس وقت

ہر کسی مکتب خیال کے علاوہ اور کسی نقطہ نظر نے واضح اور نمایاں شکل اختیار نہیں کی ہے اکثر و بیشتر تو ایسا ہے کہ کوئی واضح نظریہ ہی موجود نہیں ہے (یہ اچھا ہے یا برا، اس کا ذکر بعد میں آئے گا) یا اگر ہے تو اس کو چھپانے کی کوشش کی گئی ہے یا پھر کئی قسم کے نقاط نظر ایک دوسرے میں گھل مل گئے ہیں اور ایک طرح کا انتخابی انداز نظر وجود میں آ گیا ہے۔ جو ایک تصور نقد کی ترکیبی ہیئت سے بالکل مختلف ہے۔ ان باتوں کے پیش نظر موجود اردو تنقید کو مختلف واضح دستانوں میں تقسیم کرنا خطرہ سے خالی نہیں ہے بعض نقاد تو صحیح طور پر مختلف اسالیب کی جانب کھینچتے ہوئے معلوم ہوتے ہیں یا اپنی ارتقا کی راہ میں کبھی ایک کارڈاں کے ساتھ ہوتے ہیں کبھی دوسرے کے بعض صورتوں میں اسے انفرادیت اور نقد (یا ادیب) کی آزاد خیالی سے تعبیر کیا گیا ہے لیکن ہر ایسے انفرادیت پسند نقاد کے ذرائع علم اور تشکیل شعور کا تجزیہ کر کے ذہنی روالہ اور افکار و خیالات کا پتہ لگایا جاسکتا ہے۔ خیر تو کسی حد تک سہل پسند اور میکانکی ہوئے بغیر نقادوں کی قطعی گروہ بندی آسان نہیں ہے۔ پھر بھی کچھ نمایاں حقائق کو نگاہ میں رکھتے ہوئے موجودہ تنقیدی ادب کو مختلف قسموں میں بانٹا جاسکتا ہے جن میں سے بعض کا وجود پہلے سے ہے اور بعض حال میں نمود حاصل کر سکے ہیں۔

موجودہ صدی کی تیسری دہائی کے وسط میں نقادوں کا جو گروہ کسی قدر واضح تصورات اور نمایاں ادبی عقائد کے ساتھ بساط ادب پر نمودار ہوا وہ ترقی پسند کہلایا نہ تو اس کا یہ مطلب ہے کہ ان کے علاوہ دوسرے انداز نظر رکھنے والے نقاد موجود ہی نہیں تھے اور نہ یہ کہ وہ تمام نقاد جنہیں ترقی پسند کہا گیا ایک ہی اسلوب یا نقطہ نگاہ رکھتے تھے، دوسرے مختلف الحیال نقاد جو پہلے ہی سے لکھ رہے تھے اپنے ہی انداز پر قائم رہے

یا جدید تصورات سے کسی حد تک متاثر ہوئے یعنی انھوں نے ادب اور زندگی کے تعلق کو تسلیم تو کیا لیکن محض انفرادی یا زیادہ سے زیادہ تاریخی انداز میں۔ اس کی بھی خاص وجہ یہ تھی کہ تھوڑے ہی دنوں کے اندر شعوری اور غیر شعوری طور پر زندگی اور ادب میں رونا ہونے والے تغیرات کے متعلق ہر شخص کو بہت سے سوالات سے دوچار ہونا پڑا۔ انفرادی طور پر پسند یا ناپسند کرنے، سمجھنے یا نہ سمجھنے کے علی الرغم یہ تغیرات ہوتے رہے اور بدلتے ہوئے شعور نے خود نقادوں کو ان کی جانب متوجہ کیا۔ کسی نے انھیں محض صبح و شام کا تغیر سمجھا کسی نے زمانے کا اور کسی نے انسان اور اس کے ماحول کا۔ ان تمام تصورات میں بڑا فرق ہے، ایک منزل پر یہ سکون کے مقابلہ میں حرکت کا احساس ہے اور دوسری منزل پر قدم کے مقابلہ میں جدید کا تنقید کے دائرہ میں آکر اس کا مفہوم یہ ہو جاتا ہے کہ زندگی کے اکثر مظاہر کی طرح ادب میں بھی تغیرات ہوتے ہیں اگرچہ ان کی نوعیت مختلف ہوتی ہے۔ اس لئے تنقید کرتے وقت یہ بات ذہن میں رکھنا ضروری ہے کہ ادیب اور شاعر کا ذہن بدل سکتا ہے اور بدلنے کے وجوہ ہوتے ہیں۔ تنقید نگار کا یہ بھی فرض ہے کہ اس تغیر کے اسباب اور نوعیت اور ادبی اصناف اور اسالیب سے اس کا تجزیہ کرے۔

جیسا کہ کہا گیا اس وقت مختلف تنقیدی اسالیب رائج ہیں اور ہر اسلوب کے ماتحت بھی چھوٹے بڑے اختلافات کی نمود ہوتی رہتی ہے کیونکہ انفرادی رجحانات سے قطع نظر ایک طبقاتی سماج میں ادراک حقیقت کے طریقوں اور ذریعوں تک ہر نقاد کی رسائی یکساں طور پر نہیں ہو سکتی اس لئے اختلاف ذوق اور شعور کے وجوہ آسانی سے سمجھ میں آسکتے ہیں۔ جو نقاد اس اختلاف کے وجوہ سماجی ارتقاء میں شعور کی منزلوں کا تعین کر کے ڈھونڈتے ہیں وہ عمرانی اور تاریخی نقطہ نظر کے دائرے میں آجاتے ہیں اور جو

ادب کے شعور کی جستجو اور اختلاف نظر کے اسباب کی تلاش ادیب کی نفسیاتی زندگی میں
 رہتے ہیں وہ نفسیاتی اور جمالیاتی اسلوب نقد کے ترجمان بن جاتے ہیں۔ ان بڑی بڑی
 سوں کے ماتحت تھوڑے تھوڑے فرق کے ساتھ کسی لکھنے والے کی بجا رکھ لئے جاتے ہیں۔
 انھوں نے باقاعدہ واضح مکاتب خیال کی شکل اختیار کی ہے اور نہ ان کے عقائد کی
 لیخ کے لئے رسائل، اخبارات اور کتابیں شائع ہوئی ہیں پھر بھی انھیں سچا مانا جاسکتا ہے۔

تاریخی اعتبار سے اصول نقد میں ارتقاء کی شعوری منزلیں بہت نمودار نہیں ہوتیں
 تبدیلی یا تبدیلی کی ضرورت کا احساس خود تاریخ اور سماج میں ایک نیا موڑ پیدا ہونے لگتا
 میں ہو سکتا۔ چنانچہ ہندوستان کی بساط زندگی پر ۱۹۲۳ء کے بعد سے جو نئی چالیں چلی
 گئیں اور بین الاقوامی تصورات نے ان چالوں کو جس حد تک متاثر کیا انھیں کا نتیجہ
 ادب میں حقیقت پسندی کی ایک خاص شکل کا وجود۔ اس پودے کے پھولنے
 پلنے کے لئے یہاں کی زمین مناسب غذا اور فضا فراہم کرتی تھی، کوئی چاہے تو اسے
 زندگی کے مختلف مظاہر میں تلاش کر سکتا ہے لیکن یہاں ذکر ہے صرف ادب میں
 نقیدی نگاری کے ارتقاء اور اس سے جدید ذہن کے تعلق کا۔ اس لئے صرف یہ کہنا
 اتنی ہو گا کہ اردو تنقید نے بھی ایک نئی راہ تلاش کی۔ اس سلسلہ کا سب سے پہلا اور
 بے حد اہم مضمون ڈاکٹر اختر حسین رائے پوری کا مقالہ ”ادب اور زندگی“ تھا جو
 ۱۹۳۶ء میں لکھا گیا۔ اس کے مطالب اور موضوعات جیسے بہت سے دلوں میں چھپے
 بیٹھے تھے جیسے یہ بہت سے نئے لکھنے والوں کی مبہم آرزوں کا اظہار تھا کیونکہ تخلیقی ادب
 تعلق اور ان کے اظہار کو جس طرح اپنے دامن میں سمیٹ رہا تھا، ان کو سمجھنے
 اور سمجھانے، ادبی روایات میں ان کے مقام کا تعین کرنے اور ان کے بڑھنے

اور پھیلنے کی رفتار اور وسعت کا جائزہ لینے کے لئے جس نئے پیمانے کی ضرورت تھی اس کے چند ابتدائی مگر اہم نشانات اس مقالے میں نمایاں ہوئے تھے۔ جذباتیت، پختگی خیال کی کمی، شعور کی خامی اور مسائلِ نقد کی ہمہ گیری سے ناواقفیت کے باوجود اس مضمون کو سنگ میل کی حیثیت حاصل ہے، اس میں ادب اور زندگی کے سماجی اور فکری رشتہ کا پتہ ملتا ہے۔ ادب کی طبقاتی بنیادوں کی طرف ذہن جاتا ہے، اس کے افادی ہونے کی نوعیت واضح ہو جاتی ہے اور ادیب کی سماجی ذمہ داری کا احساس ہوتا ہے، ادیب اور اس کے ماحول کے تعلق پر اس انداز میں اردو میں پہلی دفعہ نظر ڈالی گئی تھی اور اگرچہ اس کی مارکسی بنیادیں واضح اور استوار نہیں تھیں پھر بھی مارکسی تنقید کی طرف یہ پہلا شعوری قدم تھا۔ اس مقالہ میں ہاشمی کے ادب کے متعلق غیر مارکسی رویہ اختیار کیا گیا تھا لیکن اس میں پہلی بار ادب کو وقت کے تقاضوں کی روشنی میں سمجھنے کی کوشش کی گئی تھی اس لئے یہ کہنا غلط نہ ہوگا کہ اختر حسین رائے پوری نے تنقید میں ایک نئی منزل کی نشان دہی کی جس کا اعتراف ضروری ہے۔ انہوں نے اس کے بعد بھی متعدد تنقیدی مضامین لکھے جو دوجہوں کی شکل میں شائع ہوئے لیکن بعد کے مضامین میں وہ آہستہ آہستہ پیچھے ہٹتے گئے یہاں تک کہ اب وہ اپنے ہی خیالوں کی نفی کرتے رہتے ہیں۔

اردو کے تنقیدی ادب میں اختر رائے پوری کی آواز نئی لیکن ایسے تاریخی تقاضوں کا نتیجہ تھی جسے بہت سے لوگ آہستہ آہستہ سن رہے تھے کیونکہ اسی کے ساتھ ہی ساتھ انجمن ترقی پندستفین کی بنیاد پڑی جس نے زیادہ واضح، سائنٹفک اور مدلل انداز میں ان اصولوں کی اشاعت شروع کی جنہیں اختر رائے پوری نے جذباتی اور مسہم ڈھنگ سے پیش کیا تھا، سجاد ظہیر احمد علی ڈاکٹر عبدالحلیم، سید حسن نے اپنے مضامین میں اور اقم الحروف نے اپنی ابتدائی تحریروں میں

تنقید کے اس تجربے کو شعوری طور پر وسعت دینے، ہموار بنانے اور جذباتیت سے بچا کر پیش کرنے
 کی کوشش کی۔ ان تمام لکھنے والوں نے اس سے پہلے تنقیدی مضامین بہت کم لکھے تھے،
 اس لئے ان کے نقطہ نظر کے بدلنے کا سوال نہ تھا لیکن دلچسپ بات یہ ہوئی کہ بعض اور لکھنے والوں
 میلان اس نئے اسلوب کی طرف ہوا، انہوں نے کبھی ادب اور زندگی کے سماجی اور طبقاتی رشتے
 تسلیم کیا اور کبھی محض اسے تاریخی واقعات کے عکس کی حیثیت دی یہ کیفیت فراق گورکھپوری
 نول گورکھپوری، ڈاکٹر اعجاز حسین، آل احمد سرور، وقار عظیم، ڈاکٹر تاثیر کے تنقیدی مضامین
 سے پیدا ہوئی، جن میں سے ہر ایک نے اپنے رنگ سے ہٹ کر عمرانی اور سماجی تجزیہ کو اپنی تحریک
 جز بنایا۔ یہ سلسلہ سے پہلے کا ذکر ہے جب ترقی پسندی نے ادب کی سب سے اہم تحریک کی
 شکل اختیار کر لی۔ انتہا پسندانہ نقطہ نظر سے قطع نظر، ترقی پسندی کے دائرے میں مارکسی غیر مارکسی
 دونوں ہرزمانے میں شامل رہے ہیں، خود مارکسی نقادوں میں اختلاف رائے کا اظہار ہوا ہے
 اگرچہ یہ اختلاف اتنا اصولوں کے سلسلہ میں نہیں جتنا تجزیہ اور عملی تنقید کے سلسلہ میں نایاں ہو گیا ہے۔
 ترقی پسند تحریک نے تھوڑے ہی دنوں کے اندر اپنے بنیادی اصولوں کی وضاحت
 دی اس سے اس نظریہ کے موافقین اور مخالفین دونوں کو آسانی ہوئی کہ وہ کھل کر اس کے
 ہم نوا یا مخالف ہو سکیں۔ یہاں تنقید انفرادی تاثر پذیر اور ذاتی پسندیدگی کے دائرے سے
 نکل کر سماجی علوم اور روایات فن کی مدد سے شعروادب کے پرکھنے کا ایک آہن گئی تھی، محض لفظی
 نٹ پھیر سے یا بات بنانے سے کام نہیں چل سکتا تھا اس لئے اس کے موافقوں اور مخالفوں
 دونوں کو سہجگ اور سچیت رہنا ضروری تھا، چنانچہ اسی کا نتیجہ تھا کہ مختلف قسم کی تنقیدوں
 نے استدلالی اور منطقی بننے کی کوشش کی۔

قبل اس کے کہ چند اہم ترقی پسند تنقیدی اصولوں کا ذکر کیا جائے تبدیلی کے بنیادی

محرکات کا صحیح احساس کر لینا ضروری ہے، معاشی، معاشرتی روابط میں تغیر طبقاتی شعور
 اور آویزش، تہذیبی، فکری اور فلسفیانہ عقائد میں تبدیلی، مادی اور ذہنی، عقلی اور جذباتی
 آسودگی کے لئے نئے نظام کی تلاش۔ یہ ساری باتیں بہت سی قومی اور بین الاقوامی صورتوں
 کا نتیجہ تھیں۔ انہوں نے ایک طرف الجھنیں پیدا کیں اور دوسری طرف ایسے علوم اور ذرائع
 کو جنم دیا جن کی مدد سے ان الجھنوں کو سمجھا اور ان کا حل ڈھونڈھا جاسکے۔ اس حالت
 میں انسانوں نے اپنے جسمانی، روحانی اور جذباتی کرب کا علاج ہر جگہ تلاش کرنا شروع کیا، ادب
 اس سے مستثنیٰ نہیں ہو سکتا تھا کیونکہ ذہنوں کو متاثر کرنے کی سب سے زیادہ صلاحیت اسی میں نظر آتی
 تھی۔ ادب اور ادیب سے یہ مطالبہ ہیجنا نہ تھا کیونکہ ادیب زندگی کے اہم سوالوں کا جواب دینے سے بچنا
 نہیں چاہتے تھے یہ اور بات ہے کہ وہ یہ جواب اپنے شعور، علم و ادراک کی روشنی میں دیتے تھے اور
 عرض کیا جا چکا ہے کہ شعور کی تشکیلات اور ترتیب میں سماج کے مادی عناصر حتم بالشان جگہ رکھتے
 ہیں، ادیبوں کے تجربوں، خیالوں اور ذہنی خاکوں کو محض نفسیاتی سمجھنا درست نہیں نفسیات
 تو وجود کے بعد جنم لیتی ہے، سانچوں میں ڈھلتی، بدلتی اور خاص سماجی حالات میں خاص شکل اختیار
 کرتی ہے۔ اس طرح ادیب اس تہذیبی اور فکری زندگی کا ایک جز بن جاتا ہے جس کے متعلق
 وہ لکھتا یا جس کی ترجمانی کرتا ہے محض چند اعصابی مہیجات کا مظہر نہیں ہوتا۔
 ادب کی اس حیثیت کو سمجھنا اور ادیب کے ذہنی سرچشموں کا سراغ پانے کی کوشش
 کرنا، سماج کے ذہنی ارتقاء کے مطابق فنی روایات کی توضیح کرنا اور قوم کی تہذیبی زندگی میں
 ادب اور ادیب کے مقام کا تعین کرنا تنقید کہلاتا ہے۔ گو نقادوں اور ادیبوں کا ایک گروہ
 تنقید کی اس حیثیت کا منکر ہے اور آج بھی تنقید کو محض تشریح، محض تاثر، محض تسکین ذوق اور
 محض حسن بیان سمجھتا ہے۔ ایسے نقاد بھی منظم نہیں ہیں بلکہ اپنی انفرادی آزادی کے نام پر کبھی ایک

طرف جھکتے ہیں کبھی دوسری طرف اور یہ سمجھنا مشکل ہو جاتا ہے کہ وہ چاہتے کیا ہیں۔ کچھ نقاد محض ترقی پسند نظریات کی مخالفت پر پلٹتے ہیں حالانکہ انھیں یہ بھی سمجھنا چاہئے کہ وہ اپنے خیالات آسمان سے نہیں لاتے، وہ بھی آزاد نہیں ہیں، بلکہ اپنے عقائد، مصالح اور مقاصد کے دائرے میں اسیر ہیں یعنی وہ بھی پابند ہیں بس پابندی کی شکل بدلی ہوئی ہے۔

اگرچہ غیر متعلق نہیں لیکن بات کہیں اور پہنچ گئی، ذکر تھا ترقی پسند تنقید کے اصولوں کا اور اردو کے تنقیدی ادب میں ان کے اہمیت اختیار کرنے کا۔ یہ موضوع بہت وسیع ہے کیونکہ اس میں مارکسی، عمرانی اور مختلف قسم کی سائنٹفک تنقیدوں کو پیش نظر رکھ کر ان اصولوں کو تلاش کرنا ہوگا جو کم و بیش ہر ایک میں مشترک ہوں یہاں ان کا تجزیہ ممکن نہیں صرف اشاروں سے کام لیا جاسکتا ہے، مختصراً ہم کہہ سکتے ہیں کہ چونکہ ادب کو زندگی کا عکس قرار دیتے ہیں، زندگی کو تغیر پذیر سمجھتے ہیں اور اس تغیر کے وجوہ کو مادی مانتے ہیں، جو ادب ادیب کے شعور کا نتیجہ کہتے ہیں اور اس شعور کو زندگی کی کش مکش اور تجربوں سے متشکل ہوتا ہوا تسلیم کرتے ہیں جو یہ مانتے ہیں کہ انھیں تبدیلیوں کی وجہ سے زبان اور اسالیب بیان، ہیئت اور طرز افکار میں بھی تبدیلی کے نتائج کی جستجو کرنا چاہئے، جو ادب کو ارتقائے تہذیب کا ایک جز قرار دیتے اور اسے انسانی سماج کو بہتر و برتر بنانے کی آرزوؤں کا آئینہ سمجھتے ہیں، سب ترقی پسند نقاد تسلیم کے جائیں گے اگرچہ ان میں سے بعض محض "روح عصر" تک اکتھم جائیں گے، بعض ادب اور معاشرتی زندگی میں مکمل ہم آہنگی کی جستجو کرتے نظر آئیں گے، بعض طبقاتی آویزش کو نمایاں جگہ دیں گے بعض عمرانی نفسیات کے اصولوں کو اپنا رہنما بنائیں گے اور بعض ادیب کی ذمہ داری پر زور دے کر اس سے واضح افادی نقطہ نظر کا مطالبہ کریں گے۔ ان چھوٹے بڑے اختلافات کے باوجود یہ وہ نقاد ہیں جو تنقید کے سائنٹفک ہونے کے قائل ہیں، یہ اپنے اپنے انداز میں

میٹھیو آرٹلڈ، سینٹ یوشین، مارکس، کا ڈوک وغیرہ سے متاثر ہیں لیکن اردو ادب کا مطالعہ کرتے ہوئے اصولوں کی میکانکیت سے بچ کر ادبی شعور کی روح تک پہنچنا چاہئے ہیں۔ مختلف عقائد رکھنے اور مختلف سطح پر ہونے کے باوجود، فراق، مجنوں، اختر رائے پوری (شروع کے) سجاد ظہیر، احمد علی (شروع کے) ڈاکٹر علیم، سرور، سبط حسن، ڈاکٹر اعجاز حسین، ممتاز حسین، عبادت بریلوی، ڈاکٹر محمد حسن، مجتبیٰ حسین، سردار جعفری، اختر انصاری، ظہیر کاشمیری، عابد حسن نمٹو، فطیل الرحمن، باقر صدیقی، سب اسی دائرے میں آجاتے ہیں۔ اگرچہ فراق اب بھی اکثر و بیشتر اثراتی اور جمالیاتی رجحانات سے اس طرح مغلوب ہو جاتے ہیں کہ اپنے دلائل کی مادی توجیہ نہیں کر سکتے۔ مجنوں بھی ادب اور زندگی، روح عصر، ماحول اور وقت کے تقاضوں کا ذکر کرنے کے باوجود اپنی چھوڑی ہوئی منزل کی طرف پلٹ کر دیکھ لیتے ہیں۔ ڈاکٹر علیم ممتاز حسین، سردار جعفری، مجتبیٰ حسین، عابد حسن نمٹو، مارکس کے نظریات کو پورے تنقیدی شعور کے ساتھ استعمال کرتے ہیں، سرور، محمد حسن اور عبادت مارکسی اصولوں سے سونفیدی متفق نہ ہوتے ہوئے بھی ان اہم نتائج کو نظر انداز نہیں کرتے جن کی طرف مارکس نے متوجہ کیا تھا۔

یوں موجودہ تنقیدی ادب کا بڑا حصہ کسی نہ کسی شکل میں ادب کے ترقی پسند نظریات سے متاثر ہے لیکن اس کا یہ مطلب نہیں کہ اس کے باہر تنقیدی ادب یا تنقیدی نقطہ نظر کا وجود ہی نہیں۔ مولانا عبدالحق، نیاز فتحپوری، مسعود حسن رضوی، رشید احمد صدیقی، ڈاکٹر زور جعفر علی خاں اثر سید عابد علی، پروفیسر سروری، عنزیب شادانی اب بھی لکھتے ہیں لیکن اب یہ حضرات تنقیدی ادب کی رفتار، اس کے اسالیب، اس کی اصول سازی کی کاوشوں کو متاثر نہیں کرتے۔ صرف رشید احمد صدیقی کبھی کبھی چونکا دینے اور چھپر والی باتیں کہہ دیتے ہیں۔ ان حضرات کی اہمیت مسلم ہے لیکن اب ان کے ہاتھوں تنقیر کے اھول نہیں بن رہے

ہیں۔ اسی طرح ڈاکٹر عبداللہ، ڈاکٹر ابو اللیث، وقار عظیم، اختر اور نبوی مسعود میں قلم اور خواجہ احمد فاروقی بے حد اہم موضوعات پر لکھ رہے ہیں اور گہری تنقیدی بصیرت کا پتہ دیتے ہیں لیکن نظریاتی تنقید کی گتھیوں کو سلجھانے کی طرف ان کی توجہ نہیں ہے۔ ان کی تنقیدیں عمرانی، نفسیاتی اور تقابلی تنقید کے اصولوں سے اپنے اپنے انداز میں متاثر ہوتی رہتی ہیں۔ عزیز احمد، ممتاز شیریں اور عطا محمد کے ہاتھوں بھی اردو تنقید کے سرمایہ میں اضافہ ہوا۔ اگر انھیں تنقید کی طرف متوجہ ہونے کے اور مواقع ملتے رہتے تو یہ نئے نقادوں کو متاثر بھی کرتے کیونکہ ان میں سے ہر ایک ایک خاص انداز کا تنقیدی اسلوب اور گہری نظر رکھتا ہے۔ نفسیاتی تنقید کے چند دلچسپ نمونے میراجی اور ریاض احمد نے پیش کئے لیکن یہ رنگ پوری طرح مقبول نہ ہو سکا۔

اس مضمون کا مقصد اردو کے تنقیدی سرمایہ کا جائزہ لینا نہیں بلکہ تنقید میں اصول سازی کے محرکات پر غور کرنا ہے۔ اس عہد انٹرنیشنل فکری آویزشوں نے نقادوں کو جس طرح متاثر کیا ہے اُسے سمجھنا ہے تاکہ مختلف اسالیب نقد کو وقت کے نشتر حجمات سے ہم آہنگ کیا جاسکے۔ اسی وجہ سے نہ تو تمام نقادوں کے نام لئے گئے ہیں اور نہ ان کی تحریروں کی تنقید کی گئی ہے، بقدر ضرورت ان کا تذکرہ آگیا ہے لیکن پھر بھی گفتگو بالکل دھڑکی رہ جائے گی اگر دو سبب ہی اہم نقادوں کا ذکر نہ کیا گیا، یہ ہیں کلیم الدین احمد اور محمد حسن بھٹو ایک دوسرے سے بالکل مختلف لیکن اپنی بت شکنی اور بت پرستی کے انداز میں ایک دوسرے سے قریب، نا آسودہ، غیر مطمئن اور مشکل پسند، ایک خاص قسم کی بیزاری کا شکار، یہ دو مختلف راستوں سے چل کر ادب میں نفسیاتی اور جمالیاتی پہلوؤں کو زور دیتے ہیں۔ ایک کے یہاں تبسم کی جگہ رد کھا پن، دوسرے کے یہاں طنز ہے۔ دونوں

کو ترقی پسندوں سے سخت اختلاف ہے، دونوں کسی مخصوص سماجی تصور اور تنظیم سے بیزار ہیں۔ پھر بھی دونوں تصورات کی الگ الگ دنیا کے بسنے والے ہیں۔ کلیم الدین احمد ادب میں ایک ایسی فنی تکمیل اور ادیب کے تجربوں میں ایسی انفرادیت اور پائیداری چاہتے ہیں جن کا احساس صرف انھیں ہے، وہ ادب کو زندگی کے مادی پہلوؤں سے آلودہ نہیں ہونے دینا چاہتے پھر بھی ادیب کے ذاتی تجربوں پر بہت زور دیتے ہیں۔ اس طرح ادیب کی واقعی دنیا کو اس کی خیالی دنیا سے بالکل الگ رکھنا چاہتے ہیں لیکن اس میں بھی اسے آزاد نہیں چھوڑنا چاہتے بلکہ اس سے محض ان خیالوں کا اظہار چاہتے ہیں جو خود انھیں پسند ہیں یہ کوئی نیا تصور نہیں ہے۔ ادب کو زندگی سے دور رکھنے والے فلسفہ خیال کی ایک شکل ہے۔ پھر بھی کلیم الدین احمد موجودہ دور کے بعض نقادوں کو متاثر کرتے ہیں کیونکہ بہت سے لوگوں کے لئے اس دنیا میں عاقبت ہے، رحمت پرست، جمہوریت دشمن عقیدت پسند لوگوں میں اس نقطہ نظر کے بہت سے حامی مل جائیں گے۔

محمد حسن عسکری کا معاملہ اس سے مختلف ہے وہ افسانے لکھتے ہیں افسانہ نگار کہلانا پسند نہیں کرتے، تنقیدیں لکھتے ہیں نقاد کہلانا عار سمجھتے ہیں، ادبی مضامین لکھتے ہیں، ادیب نہیں کہلانا چاہتے، یہ محض انکسار نہیں ہے، انفرادیت پسندی کی ایک خاص شکل ہے جو بہت سے اخلاقی اقدار کو صحیح سمجھنے اور سماجی تغیرات کو تسلیم کرنے کے باوجود جذبات کے داخلی نظام کی اہمیت اور ادیبوں کے تجربات کی روحانیت پر اس قدر زور دیتی ہے کہ ”بنیادی انسانیت“ کا تصور بے معنی معلوم ہونے لگتا ہے۔ تاریخ روایت، اخلاق کے تزجیحی اقدار، عام انسان، ”ایک متوازن اور صحت مند نظام حیات“ مرتب کرنے کی خواہش سے دلچسپی کے باوجود عقیدہ کہ حقیقت اس وقت تک بامعنی نہیں ہوتی جب تک کہ وہ افسانہ نہ بن جائے یا صرن ایسے

خیالات سے دلچسپی لینا جنہوں نے زندہ آنے لائن کے کون و درہایع میں اچھی پابری کسی
 طے کی حرکت پیدا کی ہو سمجھ میں آنے والی باتیں نہیں ہیں، عسکری کی یہی جذباتیت ہے جو
 انہیں جان بوجھ کر ایسی باتیں کہنے پر مجبور کرتی ہے جنہیں دوسرے مواقع پر غالباً وہ خود پسند
 نہ کر سکیں۔ مارکسی تنقید پر اعتراض کرنے کے لئے وہ منضاد باتیں کہنے اور حقائق کی غلط توجیہ
 کرنے سے بھی پرہیز نہیں کرتے۔ مثلاً کہیں وہ مارکسیت پر دائمی اقدار کا مذاق اڑانے اور
 نئی اخلاقی قدروں اور نئے انسان کی جستجو کرنے کی سعی لامعاصل کا الزام لگاتے ہیں اور
 کہیں بودکیر، ران بو، ولیمین یا کسی فرانسیسی انحطاط پسند کے یہاں نئے اخلاقی تجربوں، نئی
 حقیقت اور نئی قدروں کی تلاش کو سراہتے ہیں۔ عسکری سے یہ امید نہیں ہو سکتی کہ وہ
 مارکسیت میں "محض معاشی ماحول کی تبدیلی" کو سب کچھ سمجھیں گے، یہ اوجھی اور سطحی بات
 کہیں گے کہ مارکسی انسان کے اندر "صرف پیٹ" کو تسلیم کرتے ہیں، مارکسیوں پر یہ تعریض
 کریں گے کہ وہ روایتوں کو بلیا میٹ کرنا چاہتے ہیں یا انسان کے بدلنے کا مطلب سمجھیں گے
 کہ مارکسی انسان کا جسمانی اور اعصابی ڈھچر بدلنے کے مدعی ہیں۔

عسکری کی جاندار، خوبصورت اور ادبی نثر نقد ادب کے متعلق بہت سے سوالات
 اٹھاتی ہے سوالوں کا جواب نہیں دیتی، ایک "مہم سا ذائقہ" پیدا کرتی ہے، تو انسانی نہیں
 بخشتی، شک میں مبتلا کرتی ہے، یقین کے دروازے نہیں کھولتی، کہیں وہ ان باتوں کا
 اعتراف کرتے ہیں کہ یہ ان کا مقصد نہیں ہے اور کہیں ادب کے ذریعہ ان خصوصیات
 تک رسائی حاصل کرنے کا مشورہ سناتے ہیں۔ ان کی عدم مقصد میں ایک مقصد ہے
 ان کی غیر جانبداری میں تعصب ہے، ان کے دلائل میں جذباتیت ہے اور یہ باتیں
 زندگی کی ترقی پذیر طاقتوں کو قوت پہنچانے کے بجائے کمزور کرتی ہیں۔

اس طرح اردو کے کئی اہم نقاد آتے تھے تشبیہ و اسلوب، وسیع مطالعہ، تیز ذہن اور گہری نگاہ کے مالک ہونے کے باوجود تنقید کے بنیادی مسائل کو حل نہیں کر رہے ہیں۔ اس وقت تنقید کا مسئلہ محض ادب کی پرکھ کا مسئلہ نہیں اپنی زبان اور اپنے ادبی دلچسپی لینے کا مسئلہ بھی نہیں ہے بلکہ ادب کے عالمی معیاروں کو پیش نظر رکھ کر اس علم و فن سے کام لینے کا مسئلہ ہے جن سے انسانی ذہن، عمل اور محرکات عمل کو سمجھا سکتا ہے ادب کی تنقید زندگی اور زندگی کی قدروں کی تنقید ہے، کیا ہے اور کیا ہونا چاہئے کی تنقید ہے۔ ادب کے اندر عقیدے اور بہتر نظام زندگی کی تلاش ہے۔ تنقید تو تاریخ ہے نہ فلسفہ، نہ سیاست ہی نہ سائنس لیکن یہ علوم جس حد تک انسانی ذہن میں داخل ہوتے گئے متاثر کرتے اور شعور کا جز بنتے ہیں، اُس کی جستجو ہے، کچھ دن پہلے ادبی چیزوں کا پڑھنا، اُن سے لطف اندوز ہونا اور اُن کے متعلق تنقید کے انداز میں کچھ رائے دینا آسان تھا۔ آج ارسطو سے لے کر سائر تک سب انسانی ذہن کی تخلیقات اور تعبیرات پر رائے دیتے ہوئے اگشت نامی کرتے ہیں اور ذمہ داری کا احساس تقاضا کرتا ہے کہ اعلیٰ عالمی ادب کے ساتھ ساتھ ارسطو، ڈرائڈن، کولریج، میٹھو آرنلڈ، چرٹوس، ایلینٹ، لیوس، بے بیٹ اسپنگارن، ٹیٹ ازراپاؤنڈ، بولسن، برک، سینٹ، بوٹین، ملازمے، گاشیے، لافاک، سائرز، کروچے، ماریو پراز، ہرڈ، بنگ، ٹیلر، ہیکل، مارکس، فرائڈ، یونگ، بلنسکی، پلچنوف، گورگی، رورن، سخال گے تنقیدی خیالات اور ادبی تجربات سے فائدہ اٹھایا جائے، اگر تنقید کوئی علمی کام ہے اور محض تاثرات کا بیان نہیں ہے تو ان تمام جدید علوم سے کام لینا ہوگا جس سے زندگی اور ادب کو سمجھا جا سکتا ہے، پھر اصل دشواری یہ ہے کہ ان متضاد اور متضادم نقطہ نظر رکھنے والوں کی تنقید کرنے کی ضرورت بھی ہوگی جو مشکل اور ذمہ دارانہ کام ہے۔

موجودہ نقاد کے ذہن پر مختلف آسپہوں کا سایہ پڑ رہا ہے جسے محض جھاڑ پھونک سے دور نہیں کیا جاسکتا۔ اس کے لئے ٹھوس مطالعہ کی ضرورت ہے، یہ مطالعہ قومی و بین الاقوامی تغیرات، ان کے پیچ در پیچ اثرات، تہذیبی اور فکری روایات، قومی زندگی کی خصوصیات کے مطالعہ کے بغیر ممکن نہیں۔ زبان ایک تغیر پذیر آلہ نظر رہے، سانی رشتے بدلتے رہتے ہیں، خواب و خیال کے سانچے بدلتے ہیں۔ ایسی حالت میں اب اور اُس کے محرکات کا بدلنا ایک فطری عمل کی حیثیت رکھتا ہے، اس لئے تنقید جمالیاتی، نفسیاتی، عمرانی اور تاریخی اسالیب وجود میں آتے رہتے ہیں، اردو ادب کی تنقید کی روایت رہی تو ہے لیکن اُسے اُلجھنوں سے سابقہ اب پڑا ہے اس لئے ابھی تک کا بہت سا حصہ اپنے اپنے نظریات کی تشریح، مدد سائنس تاویل اور دفاع میں صرف رہا ہے لیکن جس تہذیبی اور شعف سے کچھ نقاد ادب کی ماہیت کے سمجھنے، نقاد کے منصب تکمیل کرنے، ادیب کی آزادی اور سماجی ذمہ داری میں توازن قائم کرنے، ادب کی جمالیاتی اور افادہ جہتوں سے تعلق پیدا کرنے، ماضی کی حقیقی نوعیت کا اندازہ لگانے، ادب و سہیت کے رشتے کو سمجھنے اور تنقید کے ذریعہ ادبی ذوق کی تربیت کرنے میں لگے ہیں اُس سے باہر ہونے کی کوئی وجہ نہیں ہے، تنقید شعور کا افق روشن کرنے، ادب کی تہذیب میں سرگرم ہی تو وہ اپنا فرض ادا کرتی رہے گی۔

مصنف کی حسب ذیل کتابیں بھی ہمارے یہاں سے دستیاب ہو سکتی ہیں

- ۱ - تنقیدی جائزے
- ۲ - روایت اور بغاوت
- ۳ - تنقید اور عملی تنقید
- ۴ - عکس اور آئینے
- ۵ - ساحل اور سمندر
- ۶ - تنقیدی نظریات
- ۷ - اُردو ساہتیہ کا اتہاس (ہندی)
- ۸ - ہندستانی لسانیات کا خاکہ
- ۹ - اُردو کی کہانی (اُردو یا ہندی)
- ۱۰ - کلکی (ترجمہ تصنیف ڈاکٹر اودھا کیشن)



